

दो शब्द

वर्तमान समय में हिन्दी-साहित्य का बहुत-कुछ विकास हो रहा है और वह बढ़ भी अच्छी गति से रहा है, किन्तु यह युग वास्तव में गद्य का ही युग हो रहा है। यद्यपि खड़ा बोली ने काव्य-क्षेत्र में भी प्रवेश प्राप्त कर लिया है और उसके द्वारा सुन्दर काव्य का स्रजन भी हो रहा है तथापि प्राचीन ब्रज भाषा और अवधी के काव्य बहुत कुछ जनता से दूर हुए जा रहे हैं। न केवल जनता ही से, क्योंकि जनता में तो अभी ये ही काव्य अधिक पढ़े, सुने और समझे जाते हैं, वरन् नवयुवक-समाज से अवश्यमेव यह एक प्रकार से बहुत अधिक दूर हो रहे हैं। यद्यपि स्कूलों और कालेजों तथा यूनीवर्सिटियों के पाठ्य-क्रमों में इनको स्थान दिया जाता है, किन्तु प्रायः गौण रूप में ही। एक प्रकार से इन काव्यों के पठन-पाठन की परम्परा इस युग में शिथिल हो रही है, किन्तु इसका परिणाम अच्छा नहीं। जिस प्रकार वाण धनुष पर रक्खा जाकर जितनी ही दूर पीछे खींचा जावेगा उतनी ही दूर वह आगे जायेगा, इसी प्रकार प्राचीन साहित्य का जितना ही अधिक और गहराई से अध्ययन होगा नवीन साहित्य को उतनी ही अधिक वृद्धि और समृद्धि बल-वेग के साथ प्राप्त होगी।

इसी के साथ कहना चाहिये कि वास्तव में हिन्दू-संस्कृति, हिन्दू-सभ्यता और हिन्दू-धर्म का मूल मर्म इन्हीं साहित्यों में है अथवा यों भी कहा जा सकता है कि हिन्दुत्व और हिन्दू-हृदय तथा हिन्दू-मनोवृत्ति का सच्चा स्वरूप इन्हीं साहित्यों में मिलता है, इसलिए इन साहित्यों का जीवित रखना, इनके पठन - पाठन को बनाये रखना आवश्यक ही नहीं वरन् अनिवार्य ही है। यह बात भी नहीं है कि यह साहित्य आधुनिक दृष्टि-कोण और विचार-धारा के साथ कोई संगति ही न रखते हों

और आधुनिक वैज्ञानिक दृष्टि-कोण से देखे न जा सकते हों। सत्य बात तो यह है कि इन साहित्यों अथवा काव्यों में ज्ञान और विज्ञान, बोधवृत्ति और भावना - वृत्ति, हृदय-पक्ष और कला-पक्ष, लौकिकता और अलौकिकता, प्रवृत्ति तथा निवृत्ति, अनुराग और विराग सब का बहुत ही सुन्दर और सार्थक समन्वय हुआ है।

यह अवश्यमेव सत्य है कि आधुनिक खड़ी बोली के प्रचार और प्रसार से ब्रजभाषा, जो समस्त उत्तरीय भारत में लगभग ४०० वर्षों तक एक मात्र काव्य-भाषा होकर रही है, बहुत कुछ इस समय दुर्बोध और कठिन प्रतीत होने लगी है जिसका मुख्य कारण इसके साथ हमारे संपर्क में आई हुई शिथिलता है।

इसके साथ ही ब्रज - भाषा के साहित्य की जिज्ञासा रखने वालों के लिए ऐसे उपयुक्त साधनों की कमी भी है, जिनसे उन्हें सहायता मिल सकती है, इसलिए अब आवश्यकता यही है कि ब्रजभाषा के समस्त कवियों की यदि नहीं तो सभी प्रमुख सत्कवियों की रचनाओं की अच्छी टीकाएँ प्रकाशित की जाँय। इससे यह लाभ भी होगा कि ब्रज-भाषा के काव्य की परम्परा और विचार-धारा न केवल सुरक्षित ही रह सकेगी वरन् उनके न जानने वालों के अनर्गल आक्षेपों से दूषित भी न हो सकेगी। इसी विचार को ध्यान में रखकर हमने यह अल्प प्रयास किया है और कविवर नन्ददास की दो प्रमुख रचनाओं की यह टीका प्रकाशित कराई है।

यद्यपि टीका को यथेष्ट विस्तार नहीं दिया जा सका, क्योंकि इस समय कतिपय कठिनाइयाँ हैं, फिर भी आशा है कि इस सांकेतिक सूक्ष्म व्याख्या से हमारे पाठकों को यथेष्ट लाभ पहुँच सकेगा। इसी टीका के साथ ही नन्द दास के काव्यालोचन पर भी मंतेप में प्रकाश डाला गया है, जिसने उनके काव्य के देगने में भावुक जनों को कुछ सुविधा हो सके।

१२ सी० बेर्ना रोड,
प्रयाग

विनीत
गमगद्गर शुक्ल "रमाल"

नंद-काव्यालोचन १६६३

काव्य और साहित्य को स्थूल रूप से तीन मुख्य भागों में विभक्त कर सकते हैं। वस्तुतः ये ही तीन भाग काव्य के होते भी हैं, इनके ही अन्तर्गत अन्य सारी बातें या विशेषताएँ आ जाती हैं। ये तीन भाग हैं :—१—भाव या वर्ण्यवस्तु अथवा विचार-धारा २—भाषा, जिसमें वर्ण्यवस्तु अनुवादित होती है ३—रचना या वर्णन की रीति अथवा शैली, जिसे भाव-प्रकाशन-विधि भी कह सकते हैं। भाव या विचार के अन्तर्गत कल्पना, सिद्धान्तादि भी आ जाते हैं। रचना-रीति से प्रायः तात्पर्य छंद-रचना-शैली और भावाभिव्यंजन रीति, वाक्य-विन्यास और शब्द-संगठन की विशेषता से है। अलंकार-योजना उक्ति-वैचित्र्यादि का इसी में समावेश है। कोई भी काव्य हो, उसे इन्हीं भागों में विभक्त कर इनमें से प्रत्येक की विवेचना के साथ आलोचना करनी चाहिये।

इसी विचार से यहाँ नन्ददास जी के दो मुख्य ग्रन्थों की, जो प्रस्तुत हैं, संक्षिप्त आलोचना और विवेचना की जाती है। विवेचना में वस्तुतः काव्य का यथोचित अध्ययन (जिसमें मनन और चिन्तन भी अनिवार्य रूप से आवश्यक है) कर उसे यथेष्ट रूप से समझकर उसका स्पष्टीकरण होता है। आलोचना का कार्य इसके अनन्तर किया जाता है। आलोचना में काव्य-रचना का सम्यक् निरीक्षण और परीक्षण कर उसके गुण-दोषादि तथा न्यूनताओं और विशेषताओं का विचार किया जाता तथा फिर उस पर अपना निर्णय दिया जाता है। आलोचना केवल दोष-दर्शन और गुण-स्तवन ही नहीं, वरन् वह इन दोनों का

चास्तविक निरूपण है, और इन दोनों का समन्वय इस का एक विशेष गुण है ।

यों तो नन्ददासकृत लगभग १५ से २३ पुस्तकें तक कही गई हैं, किन्तु उन सब में से अति प्रसिद्ध और प्रचलित केवल दो ही हैं—१- रासपंचाध्यायी और २-भ्रमर (भँवर) - गीत । इनसे अतिरिक्त सिद्धान्त-पंचाध्यायी, रूप-मंजरी, रस-मंजरी जैसी रचनायें भी उल्लेखनीय और सराहनीय हैं । यहाँ उक्त दो ही पुस्तकों पर कुछ सन्क्षेप से विचार किया जाता है । विवेचना-भाग पर तो इस लिये कुछ अधिक प्रकाश नहीं डाला जा रहा क्योंकि इस टीका में सर्वत्र प्रायः प्रत्येक छंद के साथ उस पर टिप्पणी के रूप में विवेचनात्मक प्रकाश सक्षिप्त किन्तु पर्याप्त रूप में मार्मिक ढङ्ग से डाला गया है । इसलिये केवल सक्षिप्त आलोचना ही इन दोनों ग्रंथों की दो जा रही है ।

रासपंचाध्यायी में तो श्रृङ्गार कृत गोपियों के साथ रास लीला का वर्णन है, और यह विशेष रूप से भागवत पर ही समाधारित है, उसका यह सर्वथा अनुवाद तो नहीं है, किन्तु भावानुवाद और कहीं-कहीं छायानुवाद अवश्यमेव है । कथा-वस्तु तो एक प्रकार से सर्वथा भागवत से ही ली गई है किन्तु कहीं कहीं उसे कुछ न्यूनाधिक रूप भी दिया गया है, कहीं तो कुछ विशेषता के साथ और कहीं कुछ न्यूनता के साथ उसका वर्णन किया गया है । टीका से यह कथन पूर्णतया स्पष्ट और पुष्ट हो जायेगा, क्योंकि स्थान-स्थान पर वस्तु-विवेचन के साथ ही भागवत की कथा-वस्तु का तुलनात्मक दृष्टि से उल्लेख भी किया गया है । यही बात भ्रमर गीत के सम्वन्ध में भी कही जा सकती है, वह भी भागवत पर ही समाधारित है । भागवत में महायता लेते हुए नन्ददास ने स्थान-स्थान पर अपने मौलिक भाव भी दिये हैं । टीका में इसका भी उल्लेख किया गया है, अतएव यहाँ उदाहरणों का देना कलेवर का बढ़ाना ही होगा ।

वर्णवस्तु के देखने से पूर्व यह समझ लेना चाहिये कि नन्ददास उन भी कृष्ण की ललित लीला लिख रहे हैं, जिन्हें उन्होंने और उनके समान सारे वैष्णव समाज अथवा हिन्दू - समाज ने ईश्वर-वतार माना है । ईश्वर में सब प्रकार का विरोध चरितार्थ होता है । भगवान विष्णु को शृ गार रस का अधिष्ठाता और नायक माना गया है । साथ ही उनके दो रूप कहे गये हैं, एक तो धीरशायी रमापति विष्णु-रूप तथा दूसरा परात्पर गोलोक के वासी नारायण-रूप, इसी प्रकार उनके नर-नारायण-रूप भी दिखलाये हैं—

“नर-नारायण की तुम दोऊ”—तुलसीदास । नारायण रूप से भगवन शान्त रस के अधिष्ठाता या देवता हैं । शृ गार रस का स्थायी भाव रति या प्रीति है—यह दो प्रकार की है लौकिक और अलौकिक—

“मन विहसे रघुवस मनि, प्रीति अलौकिक जान ।” रामा०

एक दृष्टि या विचार से लौकिक और अलौकिक का भेद अविद्या-जन्य है, हरि के लिए यह भेद नहीं, इसी प्रकार हरि-भक्त के लिए भी यह भेद-भाव नहीं । यह भी स्मरणीय है कि प्रीति, प्रेम, स्नेह, अनुराग, और प्रणय में बहुत बड़ा अन्तर है । प्रेम परम शुद्ध, पवित्र, आनन्द-रस-युक्त, नित्य एक रूप और स्वात्त्विक है, यही ईश्वर का भी रूप है तथा यही ईश्वर को प्रगट करने वाला भी है : -

“प्रेम ते प्रगट होहि भगवाना ।”

—तुल०

प्रीति इससे कुछ अल्प महत्व की भावना है और मन से सम्बन्ध रखती है किन्तु शुद्ध प्रेम आत्मा-सम्बन्धी है । अनुराग शुद्ध होता हुआ भक्त को भगवान के सगुण रूप से मिलता है :—

“मिलहिं न रघुपति विन अनुरागा ।”

—तुल०

स्नेह मायामय और लौकिक है, मन से इसका भी सम्बन्ध है, इसी प्रकार प्रणय को भी जानना चाहिये । प्रणय में नम्रता और आदर का भाव भी रहता है । भक्ति-काव्य में यद्यपि इन सब का यथा-

स्थान उल्लेख हुआ है किन्तु प्रधानता प्रेम, अनुराग और प्रीति को ही दी गई है। इनका प्रयोग बहुत ही विचार-पूर्वक और नियमानुसार ही एक निश्चित रूप और अर्थ में किया गया है।

यह भी ध्यान में रखने की बात है कि भक्ति के क्षेत्र में आने वाला प्रेम वह प्रेम नहीं जिसका उल्लेख प्रेमात्मक सूफी काव्य (उर्दू-फारसी) में जायसी जैसे कुछ मुसलमान फकीरों के द्वारा किया गया है, वरन् दोनों में अन्तर है। भक्ति-गत प्रेम शुद्ध, निर्विकार श्रद्धा-समादरभाव-युक्त और सात्विक है, इसमें सेवा-भाव भी रहता है, किन्तु सूफी प्रेम ऐसा नहीं, उसमें रति-भाव लौकिक रूप से चलता हुआ आगे कुछ अलौकिक स्वरूप में आ जाता है। भक्ति में अनुरक्ति और विरक्ति दोनों का समस्तुलन और समन्वय रहता है, तथा विराग और अनुराग दोनों का सामंजस्य रहता है। भक्ति इच्छा-रहित या निष्काम रहती है, जिसमें अंतरंग और बहिरंग दोनों प्रकार के मानवीय सम्बन्धों के भाव प्रस्फुटित होते हैं। शत्रु-भाव की भक्ति में तो प्रेम का विलक्षण रूप ही रहता है, उसे प्रायः समझा ही नहीं जा सकता, वह नितात अतर्भूत और शुद्ध रहता है। ईश्वर-ध्यान एवं प्रभु-भय इसमें प्रधान होकर अनवरत चिन्ता उत्पन्न करता है। इस प्रकार भक्ति का क्षेत्र बहुत ही गूढ़, गंभीर और जटिल है।

नद दास ने प्रेम-भक्ति को विशेषता दी है। भक्ति तो मूल में है ही किन्तु वह भक्ति प्रेम-पथ-निश्चित है, इसी में उसे प्रेमा भक्ति भी कहा गया है। नददास ने सूर दास के समान वात्मल्य भाव को नहीं अपनाया, वरन् इसी प्रेमा भक्ति को लिया है, और कृष्ण-काव्य के केवल वे प्रहंग ही लिये हैं जिनमें प्रेमा भक्ति का ही प्राबल्य-प्राचुर्य है। रामपचाध्यायी और भ्रमर गीत दोनों ही रचनाओं में प्रेमा भक्ति का रूप निगम और विगम है। इसमें रति-भासना बराबर अन्तर्निहित है, इस रति-भासना के लौकिक और अलौकिक दोनों ही पटल दिग्गलाये गये हैं और दोनों का बड़ी ही चारु चातुरी से समन्वय किया गया है।

जिस प्रकार भगवान् प्रगट होता हुआ भी अप्रगट और अप्रगट होकर भी प्रगट कहा जाता है, उसी प्रकार उसकी लीला तथा प्रीति भी व्यक्ताव्यक्त रूप में रहती है। इसी लिये कृष्ण-काव्य में भगवत् प्रीति के दो रूप साथ ही साथ चलते हैं, और परस्पर ऐसे मिले हुए हैं कि दोनों प्रगट और दोनों ही अप्रगट से रहते हैं। हरि-लीला को दुर्ललिता-द्भुत भी कहा गया है, इसका पूरा निर्वाह कृष्ण काव्य में हुआ है। अद्भुत तो लीला ऐसी है कि जान पड़ता है कि वह नितान्त ऐहिक और वैषयिक है किंतु वास्तव में वह है परम पुनति और निर्विकार। इसी भाव को लेकर गो० तुनसीदास ने लिखा है— उमा राम-गुन गूढ, पंडित जन पावहिं विरति”। इसी हरि-लीला के कीर्तन में ज्ञान और भावना दोनों का लय होता है, पंडितों के लिये तो यह ज्ञानगम्य और गूढ है किन्तु साधारण जनों के लिये लौकिकतामय और साधारण वस्तु सी है। जैसे हरि-रूप निज-निज भाव के आधार पर पृथक्-पृथक् दीखता है— वैसे ही हरि-लीला भी दीखती है—भगवत् रसिक ने एक पद में इसी बात को व्यक्त करते हुए लिखा है—

“अमल अनूप रूप हरि-लीला स्वाति-बिंदु-जल जैसे।

‘भगवत् रसिक’ विषमता नहीं पात्र-भेद गुन तैसे।”

यही कारण है कि हरि-भक्तों को हरि-चरित्र में केवल पवित्रता ही दीखती है, उसमें उन्हें अलौकिक सुन्दर सरसता ही प्राप्त होती है किंतु अन्य जनों को उसमें लौकिकता और विकारवत्ता आभासित होती है। [नंद दास ने इस भाव को हृदय में रखते हुए इस प्रकार रास-वर्णन किया है कि दिव्यादिव्य का विलक्षण समन्वय कर दिया है, इसे हमने टीका में स्थान-स्थान पर सकेत-रूप से दिखलाने का प्रयत्न किया है, अतएव यहा नमूने दे कर विस्तार करना व्यर्थ है।

रास-क्रीड़ा वास्तव में प्रकृति और पुरुष या माया तथा हरि का नर्तन है। केन्द्र में माया-पुरुष और चारों ओर फिर माया-पुरुष का परिभ्रमण होता है—विज्ञान भी मानता है कि एक अणु के चारों ओर दूसरा

अणु वेग से घूमता है, वस इसी से सृष्टि का सारा उत्पत्ति, स्थिति और लय का कार्य चलता रहता है—सारी सृष्टि एक हरि रूपी केन्द्र में केन्द्रीभूत हो नर्तन सा करती रहती है। भक्ति-क्षेत्र में माया के दो रूप माने जाते हैं—एक विद्या-माया और दूसरी अविद्या-माया। विद्यामाया ही राधा है, जिसे हरि की आह्लादिनी शक्ति भी कहा गया है—अविद्यामाया के अनेक रूप हैं :—गोपियाँ, अथवा विश्व की भक्तात्माये।

नंद दास ने यह भी सूचित किया है कि सारी प्रकृति इस रास में लगी है और अनुचरी का कार्य कर रही है। अंत में जाल-क्रीड़ा के व्याज से सब गोपियों या आत्माओं को हरि ने रस-स्नान करा शुद्ध किया और उन्हें दिव्याभरणों और वस्त्रादिकों से अलंकृत किया, ये वस्त्राभरण उनकी आज्ञा से एक वृक्ष ने दिये हैं, इससे स्पष्ट है कि यह लीला अलौकिक और दिव्य थी—

इसी के साथ नंद दास ने यह भी सूचित किया है कि गोपियाँ और राधिका को गर्व हुआ, उसे नष्ट करने के लिये हरि ने उन्हें त्याग दिया और इस प्रकार उन्हें वियोग-व्यथित किया, जब वे गर्व-रहित हो फिर अपने मूल रूप में आ गयीं तब हरि प्रगट हो गये। इस प्रकार हरि के गर्वापहारी होने का भाव भी व्यक्त किया गया है।

राम से पूर्व हरि ने गोपियों से पूछा था कि वे क्या अपने मन और पतिया आदि को छोड़कर यहाँ चली आई हैं, किसने उन्हें बुलाया है। गोपियाँ इसके उत्तर में कहती हैं कि आपने ही हमें अपनी वशी के द्वारा बुलाया क्या, आकर्षित किया है, और अब आप ही यों पृच्छते हैं। मुरली को वेणु कहा गया है, वेणु से तात्पर्य है :— ब्रह्म-नाद या नाद-ब्रह्म का, जिसके समस्त यह साग संसार अणु मात्र ही है (व + इद + अणु)। इसी को लेकर दिखाया गया है कि वंगी में विरज-विमोहिनी शक्ति है, उसके नाद ने चराचर विमोहित हो जाते हैं। नंद ने भी इसी मन्त्र को ध्यानित किया है।

नंददास ने मुरली को हरि की योग-माया सी अधटित-घटना-पटीयसी तथा नाद - ब्रह्म को उत्पादिनी - मोहिनी शक्ति कहा है— (छं०—नं० २८) ।

इस मुरली के नाद को सुनने के लिये सभी अधिकारी नहीं, शुद्ध प्रेम-रूपिणी पंचभूत-परे गोपियाँ ही इसे सुन सकती हैं क्यों कि उनमें दिव्य शक्ति है— (छं० ३१) ।

गोपियों में शुद्ध हरि प्रेम और भक्ति का भाव बड़ी ही चारु चातुरी से शृंगार के साथ नद दास ने दिखलाया है । गोपियाँ कहती हैं कि धर्म-कर्म का फल या प्रयोजन हरि-प्राप्ति है, उसके अनन्तर धर्म की क्या बात है, अब हमारे लिये और कोई भी धर्म नहीं, फिर मुरली - नाद सुन धर्म रहे कैसे, धर्म-विचारक मन तो इसीके वश हो इसी में लोन हैं । यह रहस्य है, गोपियों और उनके प्रेम-नेम का, वे लोक-धर्म से परे हैं, धर्म-प्रयोजन-रूप हरि को प्राप्त कर वे सब धर्म-कर्म से मुक्त हो चुकी हैं । आगे गोपियाँ हरि के अधर-रस को मुरली-माधुरी का कारण कह हरि से उमी की याचना करती हैं और कहती हैं कि उसके न मिलने पर वे स्वशरीरों को भस्मसात कर देगीं ।

गोपियाँ मुरली को महादूती कहती हैं, क्योंकि यही गोपियों को कृष्ण के निकट बुला लाती है, किन्तु फिर स्वयमेव कृष्णाधर-रस पीती हैं और उनकी प्रिया हो जाती है ।

गोपियों को हरि छोड़ कर चले गये, इस समय नंद - दास ने गोपियों की वियोगावस्था का वर्णन सुन्दरता से किया है । गोपियाँ वियोग से व्याकुला हो वन के द्रुमाटिकों से हरि की खोज पूछती हैं । यह भाव प्रायः अन्य कवियों ने भी लिया है । हनुमन्नाटक, रामचरित - मानस आदि कतिपय अन्य काव्यों में भी इसी प्रकार लिखा गया है ।

यहाँ इस प्रसंग से ही यह भी ध्वनित किया गया है, कि हरि का पता माया या प्रकृति कदाचित् बता सके, क्योंकि वे मायापति हैं और प्रकृति में ही पुरुष रम रहा है, किन्तु कोई पता नहीं चलता,

क्योंकि माया या प्रकृति से वह मायापति परे है, तब माया को उसका भान कैसे हो सकता है। इस सकेत के पश्चात् गोपियों की उस उन्मत्तावस्था का चित्रण है जिसमें वे अपने को ही हरि-रूप में रख सारी लीला तद्रत तन्मयता के कारण करती हैं। यहाँ लीला - हाव का सुन्दर आभास है और वह यह भी ध्वनित करता है कि गोपियों में ध्यानैक्यता तथा तल्लीनता का उत्कृष्ट भाव है।

इसके पश्चात् हरि के द्वारा राधा का त्याग भी दिखलाया गया है, वह भी गर्व के कारण, आगे गोपियों को परित्यक्ता राधा भी मिल जाती हैं। इस समय गोपियों में कोई भी सपत्नीक भाव नहीं रहता, वरन् राधिका के साथ उनमें सच्ची सहानुभूति और समवेदना होती है। इस प्रसंग में कवि ने मनोविज्ञान और मानव-प्रकृति के सच्चे रूप का अच्छा उपयोग कर सुन्दर चित्रण किया है।

तीसरे अध्याय में कवि ने गोपियों के वियोग का वर्णन किया है। वियोगावस्था में गोपियों कृष्ण के अनुचित व्यवहार का कथन करती हैं और अपनी प्रीति के बदले में उनके अन्याय-आचार का उल्लेख करती हैं। यही हरि - कथा का कुछ महत्व भी कहा गया है। गोपियों इस उपालम्भ के पश्चात् अपनी यह इच्छा प्रगट करती हैं कि हरि आकर उनके हृदयों और सिरों का स्पर्श कर उन्हें मुक्त दे। इस अध्याय को सर्वथा भगवत् पर ही आधारित सा समझना चाहिये, फिर भी जैसा टीका में स्थान-स्थान पर दिखलाया गया है, कवि ने अपनी मौलिकता का अच्छा परिचय दिया है।

एक बात यहाँ और देख लेनी चाहिये, वह है राधिका के परित्याग का कारण। राधिका को हरि गोपियों के परित्याग पर साथ ले गये थे और राधा - माधव दोनों गोपियों को छोड़ गये थे, राधा कुछ दूर और कुछ समय तक तो माधव के साथ गई थी, किन्तु आगे जाने में उन्होंने अपनी असमर्थता प्रगट करने हुए कृष्ण से मानिमान आगे ले चलने को कहा था। इस प्रसंग में नन्द दास ने यह भी कहा है कि

राधा ने भली-भाँति हरि की आराधना की है इसी से वे उसे साथ ले गये। प्रथम वे यह भी न जान सकी थीं कि हरि राधा को साथ ले गये हैं, यह तो आगे परित्यक्ता राधिका के एकस्थान पर हरि-वियोग कृत दुःखितावस्था में मिलने पर उन्हें ज्ञात हुआ, साथ ही यह भी कवि ने सूचित किया है कि हरि - धाम तक माया अपनी शक्ति से नहीं जा सकती। यहीं कवि ने राधिका के वियोग-वैकल्य का भी चित्रण उसी प्रकार किया है। विशेषता यह है कि उसके साथ खग-भृग, बेलि आदि को भी रोते हुए दिखलाया है—सारी चराचरमयी प्रकृति मानो दुखी हो। इससे राधिका का आह्लादिनी शक्ति-रूपा माया का होना भी ध्वनित किया है।

सारा प्रसंग अध्यात्म विचार - धारा के साथ प्रगतिवान् हुआ है, जिससे स्पष्ट है कि कवि का तात्पर्य भक्ति और प्रेम के साथ ही हरि की आध्यात्मिक लीला का चित्रण करना भी है। यह भी स्मरणीय है कि राधिका अन्य गोपियों के समान वियोग-व्यथिता हो हरि के प्रति उपालम्भादि-सूचक वचन नहीं कहतीं।

चन्दन-से विजली और चंद्र से चंद्रिका के समान पृथक् होकर राधा, 'कासि प्रिय' कहती हुई रोती है, बस और अधिक कुछ नहीं कहती; किन्तु दशा उनकी दयनीय है। गोपियाँ उससे सब रोष-द्रोष छोड़कर बड़े प्रेम से मिलती हैं, क्योंकि वे जानती हैं कि उन्होंने बहुत अधिक साधना और हरि की आराधना की है। साथ ही यहाँ "हरि ते प्रिय मोहिं हरि कर दासा" का भाव भी व्यंजित होता है।

चतुर्थ अध्याय में गोपियों का विह्वल होकर अड-बंड बकना दिखाकर हरि का प्रगट होना कहा गया है। यहाँ प्रगट होना व्यङ्ग्य-कतामय है और यह सूचित करता है कि हरि कहीं गये न थे, केवल गोपियों की दृष्टि से परे हो अप्रगट हो गये थे। हरि के मिलने पर गोपियों की हर्षितावस्था तथा तत्समय के अनुभावादि का भी उल्लेख किया गया है। गोपियों ने पुनिन पर अपने वस्त्र बिछा दिये,

और हरि उन्हीं पर बैठ गये । कवि ने प्रत्येक गोपी के बसन पर हरि को बैठा कर हरि की योगेश्वरता ध्वनित की है, और कहा है कि योगी-जन बहुत कठिन साधना करते हैं किन्तु हरि उन्हें नहीं मिलते, वे ही हरि गोपियों के साथ उनके बसनों पर बैठे हैं—यही है भक्ति-प्रेम-प्रभाव । यही गोपी-कृष्ण का प्रेम - सम्बन्धी प्रश्नोत्तर बहुत ही मार्मिक और व्यंग्य के रूप में दिया गया है । कृष्ण यहीं गोपियों से अपने दोष को हृदय से दूर करने को कहते हैं ।

पंचमाध्याय में फिर गोपी-कृष्ण की जल-क्रीड़ा का वर्णन है । तत्पश्चात् गोपियों का हरि के आदेश से दिव्याभरणादि को प्राप्त कर अधिक शोभित हो घर वापस जाने का कथन है । इससे गोपियों के दिव्य-रूपों के प्राप्त करने की भी-व्यंजना दी गई है । घर वे सब-ऊपा से कुछ ही पूर्व पहुँच जाती हैं और घर वालों को उसी अवस्था में पाती हैं, जिसमें वे उन्हें छोड़ गई थी । सारा रहस्य गोपों के मोह-निद्रा में ही हुआ और इसी से वह रहस्य ही बना रहा । हरि-रहस्य तो वही जाने जिसे वे जनावें, और कोई कैसे जान पावे :—

“सोइ जानै जेहि देहु जनाई ।” —तुलसीदास .

सूर ने इसी रास का वर्णन इस प्रकार किया है मानो यह गधा-माधव के विवाह के व्याज-रूप में हो । नन्ददास ने इस प्रकार इसे नहीं दिया, वे प्रायः भागवत के ही आधार पर चले हैं ।

प्रकृति-चित्रण

इसी प्रसंग में कुछ प्रकृति-चित्रण की भी चर्चा करना समीचीन जान पड़ता है । काव्य-साहित्य में प्रकृति-चित्रण का अपना अलग महत्त्व है । हिन्दी-साहित्य में प्रकृति-चित्रण बड़ा ही चारु और चमत्कार-पूर्ण है । प्रायः यह कहा जाता है कि प्रकृति का चित्रण हिन्दी में वास्तविक और न्यतम रूप में नहीं किया गया, उसे आलस्य रूप से नहीं लिया

गया, वरन् प्रकृति को रस-सिद्धान्तानुसार उद्दीपन विभाव के रूप में ही लिया गया है, किन्तु इस कथन में पूरी तथ्यता नहीं।

प्रकृति के साथ मनुष्य का सम्बन्ध अनिवार्य है, अब देखिये वह सम्बन्ध हो कितने प्रकार से सकता है। कवि या कोई भी व्यक्ति प्रकृति को केवल उसी रूप में देख सकता है जिस रूप में वह स्वयमेव है। अथवा अपनी मानसिक अवस्था के हो आधार पर सब को प्रकृति देखती है, प्रकृति की सत्ता और महत्ता मानव मन तक ही है, बिना उसके प्रकृति की सत्ता में सदेह है। ससार तभी तक है जब तक उसे देखने वाला है, साथ ही वह वैसा ही है जैसा उसे देखा जाता है। इस प्रकार मनोवैज्ञानिक और दार्शनिक रूप में प्रकृति का स्वतंत्र चित्रण हो ही क्या सकता है, उसकी सत्ता और महत्ता सापेक्ष है।

भक्ति-काव्य में प्रकृति का चित्रण भी दो मुख्य विचारों या सिद्धान्तों के आधार पर किया गया है। प्रथम आध्यात्मिक या दार्शनिक विचार से और दूसरे औपासनिक विचार से।

दार्शनिक विचार से प्रकृति ही माया है, वह जड़-चेतन या विद्या-विद्या-रूप है। ईश्वर मायापति है, किन्तु है वस्तुतः माया से परे। माया तदिच्छानुवर्तिनी नर्तकी और दासी सी है। भगवान को सदा प्रसन्न करने और सुख पहुँचाने की वह चेष्टा करती हुई कार्य करती है। इस विचार के साथ ही भक्ति-काव्य में प्रकृति को उद्दीपन के रूप में रक्खा गया है। किन्तु विचार-पूर्वक देखने से शत होता है कि ईश्वर-लीला के प्रसंग में प्रकृति सर्वथा बदल जाती है। वह भी दिव्यता के साथ प्रगट होती है। उसका कार्य-कलाप भी साधारण नियमानुसार न रह कर विचित्र रूप में होने लगता है, हों मूलभूत नियम अवश्यमेव बने रहते और अपना आभास देते रहते हैं। प्रकृति की शक्तियाँ भी विशेष रूप में व्यवहार करती हैं यह सब ईश्वरेच्छा को देखते ही हुए होता है। इसी आधार पर प्रकृति-क्रिया को देखकर ईश्वरेच्छा से उत्पन्न होने वाली अग्रिम-घटनादि का ज्ञान किया जाता है।

यहा इस सम्बन्ध में विशेष कथन तो नहीं किया जा सकता, इसके लिये यहा स्थान और समय भी नहीं है। यहा अब संक्षेप से नन्ददास के प्रकृति-चित्रण का उल्लेख किया जाता है।

प्रारम्भ में नन्ददास ने श्रीवृन्दावन का चित्रण किया है। इसमें वे सूचित करते हैं कि इस वन तथा इसके खग-मृग कुंजादि पर काल और गुण का कोई भी प्रभाव नहीं, अर्थात् यह वन दिव्य है, वहा विरोध भाव का (सिंह-मृगादि में) अभाव है। सभी जीव-जन्तु काम-क्रोधादि से रहित हैं। यहा सदा पवित्र वसंत छविमान रहता है,— क्योंकि इसपर काल का कोई प्रभाव नहीं। यह हरि का विहार-वन है इसलिये सदा वसन्त यहा रहता है, क्योंकि कृष्णावतारी विष्णु श्रृ गार रस के देवता हैं। यही वन श्री और श्रीकान्त का रमण-स्थल है। इस प्रकार यहा प्रकृति का स्वरूप दिव्य और हरीच्छानुकूल है। देखो छ० १२, १३, १६, १७, १८, १९, २४।

वृन्दावन के विटप सर्व कामप्रद हैं और वहा की भूमि भी चितामणि सी अभिमत फलदातर है। यहीं एक कल्पतरु हीरा-मोती के पत्र-पुष्पादि रखता है। यह देखिये प्रकृति का रूप। इसी वन में अमृत की फुहार गिरती है, जिससे रास-रसिक हरि का श्रम दूर हो सके। प्रकृति की सेवा और परिचर्या देखिये। उक्त वृक्ष के पत्र-पुष्पादि में कृष्ण-प्रतिबिम्ब विराजता है। वन की कनक-भूमि पर वन का प्रतिबिम्बित होना भी कहा गया है। कनक-भूमि आदि पदों से स्पष्ट है कि यह वन हरि-प्रभाव से दिव्य सम्पदामय होकर कल्पनाकृत आदर्श वन है, प्राकृतिक वन वहा रह नहीं गया। यमुना का भी यहीं उल्लेख साधारणतया कर दिया गया है।

वृन्दावन में कृष्ण का सब काल में निवास भी कहा गया है। यद्यपि प्रथम कहा गया है कि इस वन में सदैव पूत वसंत रहता है, किंतु रास के समय यहा शरद ऋतु कही गई है। इसी समय मालती का प्रफुल्लित

होना उदाहरण के द्वारा दिखलाया गया है। इसी समय चन्द्रोदय का सालकारिकचित्रण हुआ है, जिसमें मदन के फाग खेलने की उत्प्रेक्षा चरितार्थ की गई है। इस प्रकार हमारे द्वारा अग्रिम रास-रस-क्रीडा की सूचना दी गई है। हमसे स्पष्ट है कि यह प्रकृति-वर्णन को कवि साभि-
प्राय रखना चाहता है। इसी के साथ चन्द्र-किरणों के वृक्ष-कुजादि से झलकने की चारुता से दिखलायी हुई उत्प्रेक्षा के व्याज से वहाँ आकर उनके हरि-रास के देखने की इच्छा भी प्रगट की गई है।

आगे रस-वर्णन है, जिसमें प्रकृति के विविध सुन्दर पदार्थों को उपमानों के रूपों में लिया गया है। यह तो सामान्य कवि-परंपरा और काव्य-पद्धति के ही रूप में है।

रास-लीला के लिये हरि आगे यमुना-तीर पर आते हैं, इस स्थल पर फिर तनिक प्रकृति का उल्लेख किया गया है। यहाँ शीतल, मंद, सुगन्धित समीर, पराग-रज का प्रसार, तथा मधुप-गुंजोर दिखाते हुए, मालती, मंदार, लवंगादि कतिपय पेड़ों और पौधों की सुगन्धि-प्रसारण-प्रगति का उल्लेख केवल उद्दीपन के रूप में किया गया है। ऐसे स्थल पर श्री हरि बालुका के ऊपर बैठ गये, यहाँ गोपियों ने अपने वस्त्र नहीं बिछाये, किंतु आगे हरि के लुप्त होकर फिर प्रगट होने पर बिछाये हैं, जिसका उल्लेख किया जा चुका है।†

इस सब रति-भावोत्पादक परिस्थिति के साथ गोपियों के होते हुए भी श्री हरि ने अपने प्रभाव से मदन को पराजित कर दिया है, स्वयमेव उससे प्रभावित नहीं हुए। यह हरि की काम पर विजय है। मदन विफल होकर गिरे पड़ा, तब रति निज मुखोटक से उसे सचेत कर ले भागी। इस प्रसंग से कवि ने ध्वनित किया है कि यह सारा प्रसंग काम-विजय का प्रसंग है—इसमें लौकिक वासना का आरोप करना समीचीन नहीं।

= एतदर्थ देखिये—हमारा “साहित्य और प्रकृति”—नामक ग्रंथ। † क. १२, १३, १६, १८, १९, २४

द्वितीय अध्याय में फिर कृष्ण के अप्रगट हो जाने पर वियोग-विकला गोपियों को यत्र-तत्र घुमाते हुए कवि ने फिर प्रकृति को उठाया है। यहाँ विटपादि से वे हरि की खोज पूछती फिरती हैं। इस प्रकार यहाँ प्रकृति को गोपियों की मानसिक दशा का व्यञ्जक रूप दिया गया है। यहीं कहीं कहीं गोपियाँ मानव-भावनारोप भी प्रकृति के पदार्थों - लता-विटपादि पर करती हैं। देखिये छं० ७, ।

यहीं यमुना को जग दुद्धारक जल-वाहिनी भी कहा गया है, जिससे एक विशेष सिद्धान्त का सकेत मिलता है, तदनन्तर, कमल, घरा, तुलसी आदि को भी लिया गया है।

आगे चलकर राधिका की विरह-व्याकुलावस्था देख स्वर्ग-भृगादि को कवि ने रुला दिया है। इससे सूचित होता है कि प्रकृति चेतन होती हुई भावनामयी है, उसमें समवेदना और सहानुभूति आदि की भावनायें हैं। इसे हम भावनारोप-पद्धति कह सकते हैं।

इसके उपरान्त फिर अंत में प्रकृति का उल्लेख किया गया है। रास-क्रीड़ा का समय इतना अधिक हो गया कि रवि-रथ और चंद्र भी यकित हो गये, प्रभात होने को ही नहीं आता, इससे यह ध्वनित किया गया है कि हरि "माया प्रेरक सीव" हैं, प्रकृति या माया उनकी इच्छानुवर्तिनी है, काल भी उन्हीं के अधिकार में है। सारी प्रकृति कृष्ण की रास-लीला के विलास-रस-विहार में लीन है।

इसके पश्चात् फिर कुछ रस-विलास चलता है, तब फिर कवि ने चंद्रादि को उससे संशंकित सा होता हुआ कहा है, इससे उनमें चेतनता का भी आभास दिया गया है।

जल-केलि के पश्चात् हरि के आदेश का पालन करता हुआ एक वृक्ष विशेष गोपियों को उनके इच्छानुकूल दिव्य वस्त्राभरण देता है। यह वृक्ष वही कल्पतरु है, जिसका उल्लेख प्रारम्भ में ही कवि ने किया था।

इस प्रकार संक्षेप में कह सकते हैं कि नंददास का प्रकृति-चित्रण साम्प्रदायिक सिद्धान्तानुकूल है तथा रस-पद्धति के आधार पर उद्दीपन विभाव का आभास रखता है।

अन्य विशेषतायें

नंददास ने अपनी रचना में यों तो भागवत का आधार रखा ही है, किंतु यथावश्यकता स्थान स्थान पर सिद्धान्तानुसार अपनी कुछ विशेषतायें भी मौलिक रूपों में दिखलाई हैं।

गोपियों में प्रेम के साथ ही भक्ति भी है और वह भक्ति भी साधना तथा तपस्या मयी है। प्रेम-चित्रण में नंददास ने मनोविज्ञान के मूलभूत नियमों का भी पूरा ध्यान रखा है। साथ ही अध्यात्मवाद के भी सिद्धान्तों का यथोचित निर्वाह किया है। सारे शृंगार-पूर्ण रास-रस-विलास और जल-कोलि-कौतुक का वर्णन वास्तव में अध्यात्मवाद और मनो-विज्ञान के सिद्धान्तों पर ही आधारित है, वह वस्तुतः आलौकिक शृंगार-वर्णन के रूप में है। योग-शक्ति का भी यथास्थान अच्छा आभास दिया गया है। रासपंचाध्यायी से यह भी सूचित किया गया है कि हरि तो उपास्य और सेव्य हैं ही, हरि-प्रिया राधा भी उपास्या हैं। इसीलिये गोपियाँ उनके प्रति ईषा-द्वेष, या रोष-दोष के भाव नहीं रखतीं वरन् उन्हें सेव्या ही मानती हैं। वे स्वीकार करती हैं कि यह राधा की उत्कृष्ट साधना और आराधना ही है जिससे हरि ने उन्हें अपनी विशेष प्रिया बनाया है।

यह एक विशेष बात यहाँ भी देख लेनी चाहिये कि हरि गर्वापहारी हैं। वे गर्व किसी का भी नहीं रखते, इसी के कारण गोपियों और राधिका को उन्होंने छोड़ दिया और वियोग-दुखिता कर दिया। जब यह गर्व उनका दूर हो गया तब वे उन्हें फिर प्राप्त हो गये और उन्होंने उन्हें फिर अपना कर अपना दर्श-स्पर्श-सुख-रस दिया।

मुरली उनकी मोहिनी माया-शक्ति और नाद-ब्रह्म की उत्पादिनी कही गई है, ठीक भी है। इसी के प्रसंग में धर्म की मार्मिकता भी संकेत

रूप में दिखलाई गई है और कहा गया है कि धर्म-कर्म का प्रयोजन महात्माओं के लिये हरि-प्राप्ति ही है, इसी कारण धर्म-कर्म चाहे वह लौकिक रूप में हो या नौति-रूप में, अनावश्यक है। गोपियों में इसी के साथ टाम्पत्य या माधुर्य (पति-पत्नी) भाव की भक्ति का संकेत किया गया है। भगवान के साथ उन्हीं के समान उनकी लीला-भूमि भी महत्व-मयी और समादरणीया कही गयी है, इसी विचार से वृन्दा-वन का वंदन और वर्णन किया गया है।

प्रथम ही छ० २२ में कृष्ण में निगुणत्व और सगुणत्व का समन्वय दिखलाया गया है। उन्हें व्यापक, परम आत्मा-रूप, धर्मकर और सर्वेश के साथ ही, पर ब्रह्म भी कहा गया है, इसी प्रकार गोपियों को भी, शुद्ध प्रेम-मय, पचभूत से परे और ज्योति-स्वरूप कहा गया है, ऐसा कह चुकने पर ही आगे के रास-रस-प्रसंग के द्वारा उनमें कोई भी अन्यथा विचार का आभास भी नहीं कहा जा सकता।

कुछ गोपियाँ घर पर ही रह गई थी, और मुरली की ध्वनि सुनकर कृष्ण के निकट रास के लिये न आई थीं, उन्हें कृष्ण ने ध्यान में ही अपना-दर्श-स्पर्श-सुख दे दिया, ऐसा लिखकर कवि ने ध्यान-योग को भी ध्वनित कर दिया है। कुछ गोपियाँ गुणमय शरीरवाली तो हैं, किंतु हैं वे भी हरि-भक्ति-प्रेम-पुनीता। गोपियों को घर आदि के छोड़कर चले आने से कवि ने ध्वनित किया है कि हरि के लिये भक्तात्मा स्वसर्वोत्सर्ग करता है और लौकिक-नियमादि को कुछ न भानकर उनसे अपने को पृथक् या परे कर लेता है। लोक-मर्यादा उसके लिये वस्तुतः है भी नहीं, क्योंकि वह तो अलौकिक शक्ति का सान्निध्य प्राप्त करता है। साथ ही यह भी सूचित किया गया है कि हरि के प्रेमाकर्षण की शक्ति को कोई भी अन्यथा कर रोक नहीं सकता, उसका अतिक्रमण करने में कोई भी लौकिक शक्ति क्षम नहीं।

अब रास-रस-विलास, जैसा ऊपर कहा गया है, वस्तुतः कृष्ण की काम पर विषय के दिखाने के लिये है, चूंकि काम को भी देवादि के।

वश करने का गर्व था। यह भी सूचित किया गया है कि रति और काम भी विलास की वे विधियां नहीं जानते, जिनका उपयोग गोपी-कृष्ण की रास-विलास-लीला में हुआ है। इस प्रकार यह लीला यथार्थतः कल्पना-तीत और लोकातीत है, सर्वथा परम दिव्य, शुद्ध, पवित्र और अलौकिक होकर धार्मिक और अध्यात्मिक भावनामयी है।

इसी प्रसंग से यह भी सूचित किया गया है, कि हरि गर्व-नाश के लिये अपने प्रिय भक्तात्मा के लिये भी अप्रगट हो जाते हैं। वह उन्हें कहीं भी कितना ही, क्यों न खोजे, किसी से भी क्यों न पूछे, नहीं पा सकती और कोई भी उसे बता नहीं सकता, किन्तु जब गर्व छोड़ कर वह फिर दास्य प्रेम-भाव से असहाय हो शरण में आ जाती है, तब श्री हरि कृपा कर प्रगट होते हैं।

एक बात और भी देखने की है, वह यह है कि नंददास ने द्वितीय अध्याय के छं० १६ में कृष्ण-प्रेम से कृष्णत्व को प्राप्त हो जाने का उल्लेख किया है। ठीक उसी प्रकार जैसे ब्रह्म-ज्ञान से ब्रह्मत्व के प्राप्त होने का कथन ज्ञान-वाद में होता है।

इसी के साथ छं० १७ में कृष्ण के पद-रज का महत्व यहाँ नंददास ने भी सूचित किया है। गोस्वामी तुलसीदास ने भी प्रभु-पद-रज का महत्व बहुत विस्तार के साथ दिखलाया है। गोपियों ने हरि-पद-चिह्नांकित रज की वंदना की है और उसे अपने शिरों पर धारण भी किया है।

भ्रमरगीत में नंददास ने गोपियों के भी पद-रज का महत्व दिखलाते हुए उद्धव के द्वारा उसे वदित और शिरो धार्य सूचित किया है। इस प्रकार प्रभु और प्रभु-भक्त दोनों के पदों की रज का महत्व नंद दास ने स्थापित किया है। गोपियों को उन्होंने निर्मात्सर और सत-चूडामणि भी कहा है (छं० २१ अ० २)।

यह भी ध्यान में रखने के योग्य है कि गोपियों को कृष्ण का यथार्थ ज्ञान है, वे उन्हें अपने प्रेमी-नायक या पति के रूप में ही नहीं

देखतीं, वरन् ईश्वर और परम-ब्रह्म के रूप में ही मानती हैं, इसीलिये वे उन्हें अपना नाथ मानकर उनमें शुद्ध प्रेम और अनन्य भक्ति रखती हैं। इतना होते हुए भी अति अनन्यता के भाव से वे हरि को “कपटी” भी कहती हैं, यह सूचित करता है कि उन्हें हरि का पूर्ण ज्ञान नहीं, वे भावावेश में होकर विस्मृति को भी प्राप्त हो जाती हैं। कृष्ण को गोपियाँ पृथक्-पृथक् अपने-अपने विशेष रुचि-भाव से लेती हैं (छं० ३, ४, ५, ६, —अ० ४)।

अंत में यह भी सूचित किया गया है कि भक्ति और प्रेम से भगवान को अपना किया जा सकता है, किन्तु योग-ज्ञान के द्वारा उतना नहीं (छं० ८, ९—अ० ४)।

इस प्रकार सत्तेप से देखने पर नददास की विशेष विचार-धारा का परिचय प्राप्त होता है। अब तनिक उनके भ्रमर-गीत के भी आधार पर देखना चाहिये।

भ्रमरगीत की भाव-धारा

नददास का भ्रमरगीत सूर के समान नहीं, वरन् अपनी पृथक् सत्ता और महत्ता रखता है। यह एक क्रम-वद्ध रचना है, जिसमें विचारों की सवाद के रूप में एक शृंखला सी चलती है। यह बात तो अवश्यमेव नहीं है कि इसमें उत्तर-प्रत्युत्तर की क्रम-वद्ध शृंखला हो।

प्रथम छंद में गोपियों का परिचय दिया गया है, वे प्रेम-पताका सुख-पुंज, रस-रूपिणी और नव वृन्दावन-कुञ्ज में श्याम के साथ विलास करने वाली चतुर ब्रज-वालायें हैं। इससे स्पष्ट है कि प्रेम, सुख, रस और विलास चार मुख्य तत्व उनमें हैं, और वे श्यामानुरक्ता हैं। उद्धव उनसे बस यही कह सके कि मैं श्याम-सदेश कहने आया हूँ—और गोपियों को आत्म-विस्मृति और हरि-स्मृति हो आई, साथ ही आनंद, रस और प्रेम का प्रसार उनमें हो गया। रति या प्रीति की यहाँ चर्चा नहीं, क्योंकि यहाँ दिव्य के प्रति दिव्य का भाव है। इसलिये पुलका-

वली, प्रेमाशु या आनदाश्रूय, कंठावरोध और गद्गदता जैसे अनुभाव हुए हैं, जो रति में उसकी न्यूनताधिकता पर होते हैं। कवि ने कहा है, कि यह प्रेम की व्यवस्था है।

अब फिर उनमें स्मृति आती है, वे उद्धव का सत्कार कर कृष्ण की कुशलता पूछती हैं। उद्धव कुशलता बताकर शीघ्र ही सान्त्वनार्थ हरि का लौटना सूचित करते हैं, और वह भी थोड़े ही दिनों में। बस फिर गोपियों की दशा बदलती है, उन्हें हरि-रूप का स्मरण हो आता है, अगो में पुलकावली और मुख पर प्रेमावेश आ गया, वे विकल हो मूर्छित हो गईं। तब सचेत कर उद्धव ने उन्हें ज्ञान-चक्षुओं से कृष्ण को निज उर में देखने का उपदेश दिया। यहाँ उद्धव ने कृष्ण का ब्रह्मत्व स्पष्ट रूप से कहा है, फिर व्यापक ब्रह्म को ज्योति-स्वरूप बताया है। यहीं से गोपियों और उद्धव का विवाद भी चलता है।

गोपियाँ ब्रह्म-ज्योति और ज्ञान से अपरिचय बता अपना प्रेम-मार्ग बताती हैं, और ईश्वर को सुन्दर माकार तथा अपने को उसकी मुरली के द्वारा सुग्ध और मोहित बताती हैं। उद्धव इसे-सगुणोपाधि कह ब्रह्म को निर्गुण, निराकार, विश्व-प्राण और अन्युत ज्योति-प्रकाश-रूप कहते हैं। अपने प्रत्यक्षानुभव के आधार पर गोपियाँ इसका खंडन करती हैं, और यह मान लेती हैं कि कृष्ण ब्रह्म ही हैं, किन्तु हैं मोहन सौंदर्य-मय शरीर वाले।

उद्धव फिर कृष्ण को ब्रह्म कह अजन्मा और विश्वात्मा-रूप बताते हुए लीलावतारधारी कहते हैं। यह अद्वैतवाद नहीं वरन् अवतारवाद है, इसमें वे अपना पक्ष शुद्धाद्वैत के आभास के साथ रखते हैं। वे पूर्णतया अद्वैतवादी योगी और ब्रह्म-ज्ञानी नहीं। यद्यपि उन्हें माना ऐसा ही गया है। नंददास का यह चित्रण अपनी यही विशेषता रखता है। ब्रह्म की प्राप्ति उद्धव योग के ही द्वारा बताते हैं।

गोपियाँ इसका खंडन तो नहीं करतीं किन्तु अपने को इस योग के लिये क्षम नहीं मानतीं, साथ ही प्रेम को अक्षय संजीवन शक्ति देने

वाला कह अपने लिये, चू कि वे मोहन-मुग्ध हो इसका अनुभव कर चुकी हैं, उपयुक्त बताती हैं, फिर भी वे प्रत्यक्षानुभूति को प्रमाण के रूप में रखती हैं, क्योंकि प्रत्यक्ष प्रमाण ही सब प्रमाणों से अधिक पुष्ट और मान्य हैं।

उद्धव फिर कर्म-वाद को उठाकर कर्म से ही हरि-पद-प्राप्ति का कथन करते हैं, और गोपियों के यह कहने पर कि हम योगी सी धूल क्यों धारण करें, धूल को विश्वोत्पत्ति-हेतु बता विशेष महत्त्व देते हैं। गोपियों फिर भी इसका खडन न कर इसके मर्म को अधिकारी व्यक्तियों पर ही छोड़ अपने प्रेम को इससे अलग रखने की बात कहती हैं। साथ ही कर्म का प्रयोजन हरि-प्राप्ति के रूप में बता अपने को कर्म से भी परे कहती हैं, क्योंकि उन्हें हरि-प्राप्ति हो चुकी है।

कर्मवाद का फिर दो छुदा में खडन-मंडन दे, कवि ने ब्रह्म-ज्योति को उद्धव से उठवाकर गोपियों से कह लाया है, कि ज्योति-ध्यान योगियों के लिये और भक्त के लिये निज (अपना तथा स्वप्रिय प्रभु का) रूप ध्येय है, प्रेमाभूत ही उसके लिये है, निर्गुण ब्रह्म को सगुण रूप में पाकर न ग्रहण करना उपयुक्त नहीं। यह ध्यान में रखना चाहिये कि गोपियों यहाँ उद्धव के विचारों का पूर्ण खडन नहीं करती वरन् अपने लिये उन्हें उपयोगों और ठीक नहीं मानती। इससे यह भी ध्वनित किया गया है, कि कवि का दृष्टि-कोण योग-ज्ञान-कर्म-वाद से सर्वथा विरुद्ध नहीं है। हाँ वह उसे भक्तोचित नहीं मानता।

यहीं फिर निर्गुणवाद का विचार उठता है, गोपियों अपने कृष्ण को ही ब्रह्म मानती हुई उनका साकार रूप स्वप्रत्यक्षानुभूति के आधार पर प्रमाणित करती हैं। साथ ही यह भी कहती हैं कि माया-दर्पणगत ब्रह्म-प्रतिबिम्ब से ही सगुणता का समावेश होता है। उद्धव इसे काटते हैं, और माया को ब्रह्म से पृथक् कह ब्रह्म को निर्गुण बता उसे वेद-प्रमाण से पुष्ट करते हैं। गोपियों ब्रह्म की सक्रियता से वेदोत्पत्ति टिग्या

कर्मवाद पर आती हुई इसे ठीक नहीं मानती और फिर प्रेम ही को बल देती है ।

उद्धव प्रेम को द्वैताधारित कह चित्त के लगाव के रूप में मान कर काटते हैं, और गुणातीत को प्रेम-गम्य या प्रत्यक्ष ज्ञात न कह कर ज्ञान-गम्य ही ध्वनित करते हैं ।

गोपियों ने तब दिव्य दृष्टि से ही ब्रह्म को दृष्ट कह जेय न रख प्रत्यक्ष दृष्ट ही कहा है । यह दिव्य दृष्टि कर्मासक्त को नहीं प्राप्त होती, और बिना इसके तेजोमय ब्रह्म, जिसमें सूर्याकाश-प्रकाश (ज्ञान-भावना-रूप) लय हो जाते हैं (छं० २४) नहीं दीखता । उद्धव भक्ति को भी कर्म कहते हैं और कर्म से ही कर्म-नाश व्रता निष्कर्म आत्मा में ब्रह्म का समावेश बताते हैं ।

हरि को ब्रह्म मानती हुई गोपियाँ उन्हें भी कर्म के वश दिखा कर निर्गुण को एक वस्तु ही मानने पर ससीमिता की उपाधि दिखाती हैं, इसलिये वे सगुणत्व-वाद को ही ठीक मानती हैं । उद्धव दृष्ट-गुण-रहित निर्गुण ब्रह्म को (जिसमें दृष्ट-गुणाभाव किंतु अदृष्ट गुण भाव है) परे मानते हुए स्वरूप - ज्ञान से आत्म-तुष्टि बताते हैं । गोपियाँ उत्तर में हित - (लोक-हित, मुक्त) रूप ईश्वर की स्पष्ट प्रत्यक्ष सत्तत्ता को न मानने वालों को नास्तिक कहती हैं और बताती हैं कि वे उस रूप को ही चाहती हैं और उसमें कांति ब्रह्म-सत्ता को सहज ही कर-तलामलक सा देखती हैं । इसी समय उन्हें प्रेमासक्त जान हरि उनके लिये प्रत्यक्ष ही आ गये, तब वे उद्धव से मुख मोड़ प्रेम में विभोर हो रस-रीति का तर्क उन्हीं से करने लगीं । वे हरि से कहती हैं कि तुम्हारे बिना गाये भीत हो रही है, क्या कृपा कर गो-गवालों की सुधि नहीं लेते और द्वाविधि में डूबती हुई गोपियों को सहारा नहीं देते ।

इसी के पश्चात् गोपियाँ पृथक पृथक अपने आप व्यजित करती हुई उपालम्भ देकर आत्म-निवेदन के साथ हरि से कृपा-याचना करती हैं । साथ ही हरि के उन सब प्रमुख अवतारों का कथन भी करती हैं, जिनमें

उन्होंने स्त्रियों के प्रति अन्यथाचार करते हुए उन्हें दुख दिया है और इस प्रकार उन्हें निष्ठुर, कठोर और निर्दय बताती हैं। साथ ही वाम-नावतार - कृत हरि का लोभ और कैतव भी दिखलाती हैं, और हरि को पक्षपाती, स्वार्थी, छली तथा निर्दय सिद्ध करती हैं। इस स्थल पर हरि के सभी प्रमुख अवतारों का निदर्शन कर व्यजित किया गया है कि ब्रह्म का सगुण साकारत्व पुराण-सिद्ध है।

इस प्रकार हरि-स्मरण से उनमें परम प्रेमानुराग और प्रिय-रूप-चरित्र का उदय हो गया, वे मोहनमयी हो काल-व्याप्त हो गईं। उनके प्रेम-नेम को देख उद्धव का तमावेश हट गया और वे उन्हें वदनीया मान उनकी रज के अभिलाषी हो उठे। अब वे सोचते हैं कि इन्हें कृष्ण-गुण-गान से ही प्रसन्न कर कृष्ण-प्रेम-रस को इनसे प्राप्त करना चाहिये, इसी प्रकार मेरे द्विविधि ज्ञान का नाश होगा और मेरा मन शुद्ध हो जावेगा।

इसी समय वहाँ एक भ्रमर आ जाता है, और उसी के कारण वास्तविक-भ्रमर गीत का प्रारम्भ भी यहीं से होता है।

कवि ने छं० ४५ में उत्प्रेक्षा के द्वारा यह व्यजित कराया है कि मानों मधुकर ही प्रथम उद्धव के रूप में आ गया था, यह मधुकर अब अपने असली रूप में आया है। इस मधुप के आधार पर गोपियों कृष्ण और उद्धव पर बहुत सी बातें आरोपित करती हैं।

प्रथम मधुप गोपियों के पैरों पर उन्हे कमल जानकर बैठना चाहता है, किंतु गोपियाँ उसे यह कह नहीं बैठने देती कि तुम हमारे पैरों का स्पर्श न करो क्योंकि हम तुम्हें कपटी और चोर मानती हैं, ठीक वैसे ही जैसे कृष्ण को। एक गोपी का कहना है कि एक श्याम के स्पर्श से तो हम जल रही हैं, अब यह दूसरा आया और साथ में योग-भुजग भी निर्दय होकर ले आया है। इससे उद्धव को व्यजित किया गया है। दूसरी गोपी इसे हरि-रूप मानकर कपटी कहती हैं। एक और गोपी कहती है कि मधुप रस को नहीं जानता, कुसुम पर बैठ कर सब को

अपना ही सा समझता है, और हमें भी द्विविधि ज्ञान देकर हमारे प्रेमानन्द को कपट से हरना चाहता है ।

दूसरी कहती है कि मधुप व्यर्थ ही मोहन-गुण गाता है, कपटी होने से यह परम प्रेम नहीं जानता, इसका विश्वास बौरी ब्रजवाला ही कर सकती हैं, अन्य नहीं । इस छंद में मधुप पर ढाल कर कथन उद्धव के लिये ही किया गया है । इसी प्रकार कभी उद्धव के लिये और कभी हरि के लिये गोपियों मधुप पर ढाल कर बातें कहती हैं । उनका कहना है कि मधुप उलटा ज्ञान लाया है और उन रसिक मुक्त जनों को कर्म सिखाता और आत्म-शुद्धि कर कंथा-ग्रहण का उपदेश देता है, जो मोहन-गुण प्राप्त कर चुके हैं ।

दूसरी उद्धव के निर्गुणवाद का खडन मधुप पर ढालते हुए व्यजना के साथ करती है । कोई कृष्ण को गुरु और मधुप रूपी उद्धव को शिष्य बताती है और कोई कुब्जा को तीरथ (ती-स्त्री-रूपी रथ, तीर्थ) बना इंद्रियों का मेला कराती है और कहती है कि प्रेमियों के इस स्थान में उनका कोई ग्राहक नहीं । एक का कहना है कि मथुरा के साधु भले हैं जो अवगुण का गुण लेते और गुण को मिटाते हैं, तुम्हारे ही कारण मोहन निर्गुण (गुण-हीन) को ग्रहण कर रहे हैं ।

इस प्रकार कहती हुई गोपियों को हरि-स्मरण और प्रेम का आवेश हो गया, सब एक ही साथ रो पड़ीं, इस प्रेमाश्रु-प्रवाह में उद्धव अपनी ज्ञान की मेड़ के दूट जाने पर बह चले । अब उनका द्विविधा ज्ञान, उनकी ग्लानि, मदता नष्ट हो गई और प्रेमा भक्तिका शुद्ध प्रकाश उनमें हो गया । वे गोपियों के दर्शन मात्र से ही अपने को कृतकृत्य मानने लगे, उनके ज्ञान का मल मिट गया । वे कहते हैं कि मैं इनका मर्म न जान सका, ये सब परम प्रेमासक्त हैं । इसी के आगे उद्धव के मुख से कवि ने सुन्दरता के साथ अपना मत प्रकट किया है, और दिखलाया है कि "समस्त लौकिक मर्यादा को छोड़ कर जो कृष्ण का ध्यान करता है वही प्रेम-पद का परमानन्द पाता

है, ज्ञान - योग—कर्म सब से सत्य प्रेम परे हैं ।”, यह सिद्धान्त के रूप में यहाँ प्रगट कर सत्य प्रेम को ज्ञान—योग—कर्म सब से परे कहा गया है । आगे वे उद्धव से स्वीकार कराते हैं कि मुझे अपने लघु ज्ञान का गर्व था, किंतु मैं ब्रज के प्रेम का आधा भी श्रम करके न जान पाया । उद्धव साधु-संग को उत्तम कह स्वीकार करते हैं कि गोपियों के प्रेम - प्रसाद से अब वे सीख सके और वे मधुकर होकर प्रेम रस पाकर द्विविधि ज्ञान से रहित हो गये ।

गोपियों ने मधुप के व्याज से मुझे पद-स्पर्श करने से मना कर दिया है, किंतु अब मैं ब्रज-मग-रज होकर रहूँगा, जिससे उस पर इनके पदारविन्द स्वभावतः पड़ेगे और मुझे मुनि-दुर्लभ सुख मिलेगा । फिर वे गोपियों की छाया-प्राप्ति के लिये द्रुमादि होना चाहते हैं किन्तु यह सब इच्छायें कृष्ण के प्रसन्न होकर वरदान देने पर ही पूरी हो सकती हैं, इससे वे सोचते हैं कि वस अब चलकर कृष्ण ही को प्रसन्न करना ठीक है । किस चातुरी से उद्धव को लौटाया गया है ।

यो विचार करते हुए वे मथुरा आये, उनमें प्रेमावेश था, पुलकित शरीर के अंग-अंग और रोम-रोम में हरि-भक्ति बसी थी । वे मोहन-गुण-गान भूल कर गोपी-गुण-गान करने लगे और कहने लगे कि अब यह जीवन तो भक्ति-सार और जीवन-मूल प्रेम-रस को पाकर व्यर्थ है ।

अब वे कृष्ण के पास आ दडवत प्रणाम कर परिक्रमा के उपरान्त उनकी निर्दयता देख कुपित हो ब्रजवाला के रूप में उनसे कहते हैं कि आपकी करुणामयी रसिकता भूठी है, अब शत हुआ कि जो तुम्हारा अवलम्बन करे उसे तुम कूप में छोड़ते हो । वस अब वृन्दावन चल कर सब कार्य छोड़ गोपियों को सुख दो” ।

उद्धव के वचन सुन कृष्ण को गोपियों का स्मरण हो आया, उनके नेत्र सजल हो गये और प्रेमावेश से आत्म-विस्मृति हो गई । उनके रोम-रोम में गोपियों रम गयीं, इससे सूचित किया गया है कि कृष्ण गोपी-मय और गोपी कृष्ण-मय हैं । हरि ने स्पष्ट रूप से उद्धव से यही

कहा और दिखाया भी है (छं० ७४, ७५)। वम यही ग्रंथ समाप्त हुआ है, अंतिम चरण में कवि अपने को इस रास-कथा-गान से पवित्र होता हुआ मानता है।

इस प्रकार कहना चाहिये, कि कवि ने इन दोनों ग्रंथों में भागवत का सहारा लेकर बड़ी सुन्दरता से प्रेमा भक्ति का निपुण निरूपण करते हुए अव्यात्मपक्ष का प्रतिपादन शृंगार के शुद्धावरण में किया है। अब भाव-धारा को इस प्रकार संक्षेप में दिखाकर कवि की भाषा और शैली पर भी तनिक प्रकाश डाल देना समीचीन है।

भाषा

नंददास की भाषा स्वभावतः ब्रजभाषा है। उनका स्थान सूरदास के पश्चात् द्वितीय माना गया है। वास्तव में सत्य भी यही है। कहा गया है कि—“और कवि गढ़िया, नंददास जड़िया”—अर्थात् नंददास शब्दों को रचना में बड़ी चारु चतुरता से जड़ने वाले हैं किंतु और कवि ही केवल कविता के गढ़ने वाले हैं। इससे स्पष्ट है कि नंददास स्वभावतः कलाकार कुशल कवि हैं, वे विशेष प्रयोजन और उद्देश्य के साथ बहुत विचार-पूर्वक एक एक शब्द को रचना में रत्न सा जड़ते हैं, जिससे रचना का सौंदर्य, समाकर्षण और मूल्य या महत्त्व बढ़-चढ़ जाता है, कला का कौशल सुग्ध कर लेता है और उसकी सार्थकता बढ़ जाती है। साथ ही इस शब्द-गठन में वे नियमों का पूरा ध्यान रखते हैं, शब्दों की सगति बैठाल कर उन्हें जड़ते हैं अर्थात् उनमें शब्द-मैत्री (वर्ण-मैत्री) बड़ी ही कुशलता और सफलता के साथ मिलती है। प्रत्येक रूप से सारा वाक्य-विन्यास और शब्द-संगठन सुन्दर है, सार्थक है और कला-पूर्ण है। कहीं कहीं संस्कृत के तत्सम शब्द या पद भी सहेतु रखे गये हैं।

यद्यपि ब्रजभाषा स्वभावतः मृदुल, मंजुल और मधुर है, किंतु नंददास ने अपनी भाषा में सुकुमारता और मधुरता का विशेष ध्यान रखा है। इसके लिये उनकी समस्त रचना में क्लिष्ट संयुक्त महाप्राण और कठोर

वर्ण यथासाध्य आये ही नहीं, साथ ही लम्बी समासों का भी पूरा अभाव है, समासाधिक्य से रचना में दुरूहता सी आ जाती है और स्वाभाविकता को आघात पहुँचता है।

छंद भी उन्होंने वे ही रखे हैं जिनकी गति या लय स्वभावतः बहुत ही सरल और मंजुल है। शब्दों का संगुफन इस रूप में है कि स्वभावतः रसना और बुद्धि दोनों एक शब्द से फिसल कर दूसरे शब्द पर पहुँच जाती है।

भाषा में नियम-नियंत्रितता का पूरा निर्वाह है, कहीं भी वह व्याकरण तथा काव्य-शास्त्र के नियमों से पृथक् नहीं जाती। उसकी स्वाभाविकता और उसके चलतेपेन की सुंदरता के लिये कवि ने यथावश्यकता लोकोक्तियों और प्रयोगों (मुहावरों) का बहुत ही स्वाभाविक और सच्चा प्रयोग किया है, साथ ही उसमें भाव-व्यंजकता भी बड़ी अनोखी और चोखी रखी है।

इस बात का सर्वत्र बराबर ध्यान रखा है कि कोई भी शब्द व्यर्थ, निरर्थक और अनावश्यक न हो। प्रत्येक शब्द न केवल मूल भाव या विचार का पोषक ही हो वरन् अन्य यथेष्ट गम्भीर भावों का अभीष्ट-रूप से व्यंजक भी हो। भाषागत शब्द-प्रयोग का यही कवि-कौशल सराहनीय होता है।

कहीं-कहीं करकों और क्रियाओं का अपना विशेष प्रयोग भी ऐसा किया गया है कि यद्यपि वह नियम के सर्वथा अनुकूल तो नहीं हैं, फिर भी भद्दा न लगकर सुन्दर, स्पष्ट तथा सुबोध ही रहता है।

विशेषणों के प्रयोग में कवि ने बड़ी सावधानी और सतर्कता दिखलायी है। प्रायः विशेषणों का प्रयोग वह केवल सौंदर्य और चरित्र-वर्णन के ही लिये नहीं करता वरन् उसके द्वारा बड़ी गूढ़ व्यंजनार्थ भी प्रगट करता है, समस्त विशेषण प्रायः साभिप्राय ही हैं, सब में हेतु रखा हुआ है। प्रेम, अनुरागादि शब्दों का भी प्रयोग मिद्धान्तानुसार

ही किया गया है। विशेष्यों के भी प्रयोगों में प्रायः यही बात रखी गई है।

भ्रमरगीत में प्रत्येक छंद के साथ चलने वाली अंतिम टेक को भी छंद के चरणगत भाव के साथ बड़ी ही चाखता से मिलाया गया है, और इस प्रकार कि पृथक होते हुए भी वह व्याकरण की भी दृष्टि से पूर्वगत वाक्य का मुख्यांश सा बन जाती है, और ऐसा अंश होती है कि उसे मूल वाक्य से पृथकरखने में भी कोई क्षति नहीं हो सकती। वाक्य-विन्यास सुसंगठित और संयत है। किसी प्रकार उसमें अन्यार्थ की सम्भावना नहीं। दूरान्वय जैसे दोषों की भी आशंका नहीं। विशद व्यञ्जकता के होते हुए भी वाक्य-विन्यास नितांत निदोष सा ही है। यह अवश्यमेव हुआ है कि शब्दों या पदों के विशेष प्रयोग बड़ी कला-कुशलता से किये गये हैं।

इसके अनन्तर भाषा को काव्य की दृष्टि से देखने पर स्पष्ट होता है कि सर्वत्र भाषा को सरल, सुबोध और स्पष्ट रखते हुए कवि ने उसकी मधुरता और मृदुलता के विशेषतया बढ़ाने का ही सफल प्रयत्न किया है। प्रसाद गुण भी पूरी मात्रा में पाया जाता है, यद्यपि बड़े बड़े गूढ़ और गम्भीर भावों के भी व्यक्त करने की यथेष्ट क्षमता शब्दों में रखी गई है। इसी के साथ भाषा में लालित्य की भी कोई ऊनता नहीं है। सारा वाक्य-विन्यास प्रवाह-पूर्ण और गतिशील है। भावों को यथार्थता के साथ वह अपने प्रवाह एवं अपनी प्रगति के सहारे आगे मृदुल गति से बहाता जाता है। अर्थात् भाव-प्रवाह और वाक्य-प्रवाह दोनों के सफल समन्वय के साथ भाषा का प्रवाह चलता है, इन प्रवाहों के साथ ही छंद की गति अथवा लय भी दुग्धगत मिथी के समान मिलकर प्रगति-त्रिवेणी का उद्भव करती है।

शब्दों के प्रयोगों को देखने से स्पष्ट प्रतीत होता है कि भाषा पर कवि का पूर्ण अधिकार है, शब्द यथेच्छया स्वतः आते जाते हैं, मानो कवि को उन्हें सयस्र खोजकर नहीं रखना पड़ता। इसी के साथ विशेष

मराहनीय कौशल की बात यह है, कि शब्द-संगठन शब्दालङ्कारों से नफलता-पूर्वक-सुमञ्जित किया हुआ है। अनुप्रास बिना विशेष प्रयास के ही स्वाभाविक ढंग में आते रहते हैं। सयत्नज प्रयोग उनमें कहीं परिलक्षित नहीं होते। इससे स्पष्ट है कि कवि सिद्ध-हस्त और कला-कुशल तथा अलंकाराभ्यस्त है। टीका में स्थान स्थान पर उक्त सारी विशेषताओं की ओर यथेष्ट नकेत किये गये हैं, और शब्दादि के विशेष-प्रयोगों का भी उल्लेख किया गया है, अतएव यहाँ उदाहरण देकर कलेवर के बढ़ाने का व्यर्थ प्रयत्न नहीं किया गया।

रसालंकार-प्रयोग

काव्य-कौशल में रसों और अलंकारों के परिपाक और प्रयोगों का भी विचार करना अभीष्ट होता है। इस विचार से संक्षेप में इन पर भी कुछ दृष्टिपात किया जाता है।

रास पंचाध्यायी में आद्योपान्त शृंगार-रस की ही सुन्दर धारा प्रवाहित हो रही है। उसके दोनों रूप अर्थात् संयोग और वियोग दिखलाये गये हैं। प्रथम संयोग शृङ्गार उठाया गया है। यह स्मरणीय है कि कवि ने इस शृंगार को केवल लौकिक रूप में ही नहीं रक्खा वरन् उसमें बराबर अलौकिक रसत्व का आभास दिखलाया है, सर्वथा उसकी शुद्ध पवित्रता और दिव्यता का विचार रक्खा है। यह अलौकिक शृंगार प्रेम-भाव वाला है। इसकी उद्दीप्ति या उत्पत्ति मुरली के नाद-ब्रह्म के आनन्द-रस से होती है, उसी की मधुर मीठी ध्वनि को सुनकर गोपियों का भव्य-भावुक हृदय प्रेम-रसाद्र हो उठता है, और आकर्षित हो स्व सर्वस्व त्याग उसी की ओर जाता है। शृंगार के देवता का ही यह कार्य है, इसी से उसी के पास गोपी-हृदय दौड़कर पहुँचता है।

चारु-चंद्र की रजत चन्द्रिका से चर्चित शरद-यामिनी है, यमुना-तट है, मनोरम वन है, मंद मधुर सुरभि-प्रसारिणी मञ्जु मालती फूली हुई है, यह उद्दीपन की प्राकृतिक सामग्री है। मुरली का मधुर-गायन भी

इसी के साथ है। इस प्रकार शृङ्गार-रस के संयोग रूप की सारी परिस्थिति रखकर कवि ने रास-नृत्य का कमनीय कृत्य प्रारम्भ किया है।

रास में ही प्रिया-प्रिय और गोपी-कृष्ण का मिलन हो गया है। इसके उपरान्त कृष्ण स्वप्रिया राधा को साथ ले चले जाते हैं, इस प्रकार हरि से पृथक् हो गोपियों को वियोग-विकलता बाधित करती है, यहाँ शृङ्गार का द्वितीय पटल आता है। इस वियोग के पक्ष में भी कवि ने कमाल किया है। विरह-व्याकुलता के साथ गोपियों की हरि में लीनता का शुद्ध सच्चा आभास दिया है।

वियोगिनी गोपियाँ प्रथम तो इसे परिहास समझती हैं, फिर कृष्ण को वन में सर्वत्र खोजती हैं। अपनी विकलता में वे वृक्षादि से कृष्ण की खोज पूछती हैं। इसी समय उन्हें प्रेमावेश होता है, और वे आत्म-विस्मृति के कारण अपने को हरि-मय जानकर तद्वत् ही सब लीला करने लगती हैं।

आगे जाकर उन्हे राधिका भी मिल जाती है, इसे भी कृष्ण ने छोड़ दिया था, वह भी वियोग-दग्धा है। इस प्रकार वियोग-चित्रण कर फिर संयोग का सुखद अवसर उपस्थिति किया गया है। इस बार संयोग-वर्णन में जल-क्रीड़ा का भी वर्णन किया गया है। इस प्रकार लीला-कथा सुखान्त रखी गई है।

इस सभी वर्णन में रस का पूरा परिपाक हुआ है, साथ ही आध्यात्मिक विचारों और भक्ति-प्रेम की सच्ची व्यंजना सर्वत्र सुन्दर सफलात से दी गयी है, जैसा टीका से स्पष्ट ही हो जाता है।

भ्रमरगीत में वियोगिनी ब्रज-वालाओ और उद्धव का सम्वाद प्रधान है। उद्धव का कथन-भाग तो शान्त-रस की ओर और गोपियों का कथन-भाग हरि-प्रेम-भक्ति की ओर चलता है, और अपने में कुछ शृङ्गार का प्रभाव भी रखता है, बीच-बीच में कुछ हास्य की व्यंजना भी है।

इस प्रकार रस-विवेचन के पश्चात् अब कुछ अर्थालंकार-कौशल पर भी विचार करना है। अर्थालंकारों का उद्देश्य न केवल भाषा को

चमत्कृत करना ही है, वरन् विचारों या भावों को उत्कृष्ट बनाते हुए तत्संबंधी रस को उत्कर्ष देना भी है। एक विचार यह भी है कि काव्य में अलंकार ही प्रधान हैं क्योंकि काव्य-नाम भावों का प्रकाशन भाषा के ही द्वारा हो सकता तथा होता है। यदि भाषा सब प्रकार सुन्दर सुखद और समाकर्षक है तो काव्य भी रमणीय होगा। इसी लिये कहा गया है, कि “रमणीयार्थ प्रतिपादकः शब्दः काव्यम्”—अर्थात् भाव को प्रभाव-पूर्ण और प्रभाव-शून्य बनाना शब्द-संगुफन और वाक्य-विन्यास का ही काम है। शब्द-संयोजन ही यदि मधुर, मंजुल और मृदुल है तो वह श्रुति-सुखद होकर प्रथम ही भावुक हृदय को आकर्षित कर अपने अर्थ या भाव के समझने और चाहने-सराहने की ओर हो चलेगा, अन्यथा नहीं, इसलिये यदि भाषा की शब्दावली अलंकृत होगी तो वह रोचक होकर पाठकों या श्रोताओं के काव्यार्थ की ओर आकर्षित कर उसके अवगत करने के लिये प्रेरित करेगी। इस विचार से काव्य-भाषा की शब्दावली को अनुप्रासोदि शब्दालङ्कारों से सुसज्जित करना ही समीचीन है। यह स्मरणीय है, कि शब्दालंकारों का संगन्ध मनुष्य की स्वाभाविक मनोवृत्तियों से है, अतएव वे स्वभावतः मानव-मनोवृत्तियों के अति प्रिय हैं।

शब्दों से परे अर्थ या भाव और भावार्थों से परे भावनायें या रसाधार नहीं। अच्छे शब्दों से अच्छी भाव-व्यंजना उठती है, और उससे सुन्दर भावनायें भी भावुक हृदय में जागृत होती हैं। इसलिये अर्थालंकारों से अलंकृत वाक्य-विन्यास ही रस-भावोद्दीपक हो सकता है। इस विचार से भी काव्य में अलंकारों की प्रधानता सिद्ध होती है। रस-भावादि की महत्ता मान्य है अवश्यमेव, किंतु अलंकारों का महत्त्व ही प्रधान ठहरता है। अलंकारों के भावार्थ की दृष्टि से साधारणतया यों विभक्त कर सकते हैं कि कुछ अलंकार तो वर्ण्य वस्तु को स्पष्ट कर सुवोधता से समझाने के लिये होते हैं, वे उसको चित्रित सा कर मन के लिये प्रत्यक्ष सा कर देते हैं। दूसरे वे अलंकार हैं जो कवि-

चल्पना के सहायक होकर उसे उत्कर्ष देते हुए चरितार्थ करने का कार्य करते हैं, तीसरे वे अलंकार हैं, जो रस-भावादि को उद्दीप्ति, उत्तेजना और उत्कर्ष देते हैं, और चौथे वे अलंकार हैं जो शब्द-संगठन और वाक्य-विन्यास को यथार्थता देते हुए सर्वथा समीचीन रखने में सहायक होते हैं। पाचवे प्रकार के वे अलंकार हैं जो भाव को कुछ छिपाते हुए उसे व्यजित करने वाले होकर अपने कला-कौतुकत्व के द्वारा कुतूहल उत्पन्न कर जिज्ञासोत्कंठा को उत्तेजित कर काव्यार्थ के समझने और रसानुभूति के जाग्रत करने में सहायता देते हैं।

नंददास ने यों तो बड़ी कुशलता के साथ सभी प्रमुख अलंकारों की योजना न्यूनाधिक रूप में की है, किंतु अपने विषयानुसार उन्होंने कुछ अत्यंत आवश्यक और भावार्थोत्कर्षक तथा रसोद्दीपक अलंकारों को विशेषता दी है। शब्दालंकारों में ते अनुप्रास, श्लेषादि को बराबर स्थान स्थान पर चारुता के लिये स्थान दिया है, अर्थालंकारों में से उनके प्रिय अलंकार प्रायः उपमा, उत्प्रेक्षा, दृष्टान्त, उदाहरण आदि हैं। कहीं कहीं अत्युक्ति आदि का स्वभावोक्ति के साथ बड़ा सी सुन्दर और सफल प्रयोग किया गया है। स्मरणीय यह है कि भगवान् कृष्ण के सम्बन्ध में विरोधाभास और अत्युक्ति या अतिशयोक्ति आदि अलंकार स्वाभावोक्ति का ही सा कार्य करते हैं, क्योंकि ब्रह्म या हरि पर सब प्रकार का विरोध चरितार्थ होता है तथा अत्युक्ति उनके लिये स्वभावोक्ति ही के समान है। इसी प्रकार उत्प्रेक्षा भी उनके लिये बहुत ही उपयुक्त है क्योंकि उनके सत्य स्वरूप का मूल मर्म ज्ञात होता हुआ भी अज्ञात सा ही है। मनुष्य वहीं तक उसे वैसा ही जान सकता है, जैसा और जहाँ तक वह उसे प्रतीत होता है। इसीलिये प्रतीति-परिचायक उत्प्रेक्षा ही हरि-लीला पर चरितार्थ होती है। वर्णनात्मक प्रसंग में भी दिव्य वस्तु के वर्णन में उत्प्रेक्षा ही का प्रयोग ठीक होता है।

लोकोक्ति, उदाहरणादि अलंकारों का प्रयोग वर्य वस्तु के स्पष्ट करने के लिये बहुत ही चारुता और चतुरता से किया गया है। टीका

में स्थान स्थान पर अलंकारों के विशेष प्रयोगों को स्पष्ट करने का यथोचित प्रयत्न किया गया है।

वर्णन और कथन-शैली

नंददाम ने वर्णनात्मक और कथात्मक काव्य लिखा है। इसलिये यहाँ तनिक उनके वर्णन और कथन की शैली पर भी कुछ प्रकाश डाल देना चाहिये। किसी वस्तु या दृश्य के वर्णन की दो प्रमुख विधियाँ हैं, एक तो वस्तुगत्यात्मक हैं, जिसमें कवि या लेखक तो एक स्थान पर मानो स्थिर सा रहता है, और सारी वर्ण्य वस्तुएँ उसके समक्ष स्वतः आती जाती हैं, दूसरी हैं कविगत्यात्मक, जिसमें स्वयमेव कवि गतिमान होकर वर्ण्य वस्तुओं को देखता जाता है, वस्तुएं यथास्थान ही स्थिर रहती हैं।

नंददाम ने द्वितीय विधि का अनुसरण किया है, और स्वयमेव घूम घूम कर वर्ण्य वस्तुओं की छवि-छटा देखी सी है और वही कही है—यथा, वृन्दावन का वर्णन, यह वर्णन इस प्रकार का है, जिससे ज्ञात होता है मानो कवि स्वयमेव वृन्दावन में जाकर सब वस्तुओं को देख आया था, तब उनका वर्णन विधि-पूर्वक उसने यहाँ किया है। इसी प्रकार राम का भी वर्णन उसने किया है, जो उसके लिये प्रत्यक्ष देखने के ही समान है। ठीक इसी प्रकार का वर्णन उसने सरिता या यमुना के तट का भी किया है (छं० ५६ से ६२ तक)। यह वर्णन भी प्रत्यक्ष कवि-दृष्ट वर्णन सा ही है।

आगे भी इसी रीति से वर्णन किया गया है। यह प्रतीत होता है कि कवि को वृन्दावन के परम पवित्रवन में गोपियों और कुष्ण के साथ अपने को घुमाना ही अभ्रीष्ट है।

वर्णन-शैली की एक विशेषता यह भी है कि कवि वर्णन के लिये केवल वे ही दृश्य और पदार्थ लेता है, जिनसे मानव-मन प्रभावित होता है और जो रसोत्कर्षक तथा भावोद्दीपक होते हैं। अन्य दृश्य और पदार्थादि को

वह छोड़ देता है। तात्पर्य यह है कि कवि ने वर्ण्य वस्तुओं को भी साभिप्राय रक्खा है। वर्णन में यथाक्रमता पर भी पूरा ध्यान-उसने रक्खा है। वर्णन संक्षिप्त तो है किन्तु है बहुत ही मार्मिक और मनोरञ्जक।

कथा के कहने की शैली भी रुचिर और रोचक है। रासपंचाध्यायी तो एक सक्षिप्त खंडकाव्य सा है, जिसमें केवल रास-लीला का ही वर्णन है। इस लीला के अन्तर्गत केवल दो तीन ही घटनायें आती हैं, किन्तु इसमें संयोग और वियोग दोनों प्रकार का शृंगार आ गया है। इस प्रकार इसमें कथानक है तो सूक्ष्म किन्तु है भावात्मक, केवल भावना प्रधान घटनायें ही इसमें आई हैं। इसलिये इसमें घटना-कथन में तो क्रियात्मक और भावनाभिव्यजन में भावात्मक पद-विन्यास की शैलियों का उपयोग किया गया है। दृश्यादि के वर्णन में चित्राकन-शैली और समूर्त शब्द-विन्यास का अनुसरण किया गया है, किन्तु भाव-भावनादि के प्रकाशन में अमूर्त भावात्मक सरस शब्द-विन्यास के साथ ही सर्वथा भावाभिव्यजन-शैली का सफल उपयोग हुआ है। कथा-सूचक वाक्य बहुत ही सूक्ष्म किन्तु यथेष्ट हैं, घटना-क्रम स्वाभाविक और एक शृंखला में समग्र सा है।

इसी के साथ गोपी-कृष्ण के वार्तालाप में कवि ने कथागत वार्ता-शैली रक्खी है। बीच-बीच में वार्ता के समाप्त होने पर कवि-कथन स्पष्ट रूप से प्रगट होते हैं।

भ्रमरगीत में सवाद-शैली का ही प्राधान्य है, उससे उद्धव-गोपी-सम्वाद उत्तर-प्रत्युत्तर के रूप में चलाया गया है। साथ ही खंडन-मंडन का भी अच्छा आभास दिखा दिया गया है। इस भाग में तर्कात्मक पक्ष-प्रतिपादन की शैली गूढ़ व्यञ्जना के साथ चलाई गई है।

मधुप के प्रवेश करने पर अन्योक्ति-पद्धति का व्यञ्जनामय उपयोग बड़ी सुन्दरता से भावनात्मक शैली के साथ किया गया है। किन्तु

भावनात्मक रहते हुए भी यह भाग तर्क-शून्य नहीं है, यही कौशल का कार्य कवि का है।

इस प्रकार सूक्ष्म रूप से नन्दनाम के मृत्यु काव्य पर यहाँ कुछ संधिप्त ढंग से प्रकाश डाला गया है। इस सन्धिप्त आलोचना के द्वारा नन्दनाम के काव्य-कौशलादि की ओर केवल सकेत मात्र ही किया गया है, इससे सहारा लेकर टीका के साथ नन्दनाम की रुचिर-रोचक रचना का रसा-स्वादन किया जा सकता है।

विनीत—

हिन्दी-विभाग
प्रयाग-विश्वविद्यालय }

रामशङ्कर शुक्ल 'रसाल'

सटीक रासपंचाध्यायी

(सयोग-शृंगार)

प्राक्कथन

ग्रंथ की निर्विघ्न समाप्ति के हेतु कवि आदि में मंगलाचरण लिखता है, कहा भी है :—“आशीर्नैमस्क्रिया वस्तु-निर्देशो वापि तन्मुखम्”—(दडिन्-काव्यादर्श) । श्री शुकदेव जी की वंदना करके वह उनके शरीर का आगिक वर्णन करता है और उनके मुख से प्रारम्भ कर नीचे के अंगों-प्रत्यंगों का वर्णन करते हुये पदों तक जाता है, इस प्रकार यह शिख-नख वर्णन देता है न कि नख-शिख-वर्णन, क्योंकि महापुरुषों के आगिक वर्णन का शिख-नखानुसार ही करना समीचीन कहा गया है । नायिकादि के वर्णन में नख-शिख-वर्णन की प्रणाली का अनुसरण किया जाता है । श्री शुकदेव जी एक सर्वांगगण्य कृष्ण-भक्त और श्रीमद्भागवत के मर्मज्ञ, विबुध-बुध-वृन्द-वदित आर्ष पुरुष हैं ।

भागवत आपके ही मुख-कज से निकल कर अमृतमय एवं माधुर्यमय हुआ :—“निगम कल्पतरुर्गलितं फल, शुक - मुखाद-मृतद्रवसंयुतम् । पिवत भागवतारस्समालयां मुहुर्हो रसिकाः भुवि भावुका ।”

“हरि ते प्रिय मोहि हरि कर दासा” अथवा “अनुग-गुनन-वरनान ते सीता - पति नित होहि बस”—आदि के आधार पर

नन्द जी श्री शुकदेव की वन्दना करते हैं। साथ ही यह भी कारण हो सकता है कि श्री शुकदेव जी की ही कृपा से कृष्ण-भक्ति, जिसके अनुयायी नन्द दास जी हैं, सर्वोच्च शिखरस्थ तथा प्रधान मानी गई और लोक-व्यापिनी हो गई।

२४ मात्राओं का ११ और १३ मात्राओं पर विराम के साथ रोला नामक छंद यहाँ सुगठित रक्खा गया है। प्रथम भगण, जो शुभ गण है, रक्खा गया है—“म न भ य ये सुभ जानिये, ज र स त असुभ विचार। कवित—आदि वे दीजिये, ये न दीजिये चार ॥” (भगण - ५॥ या गुरु, लघु, लघु—“आदि, मध्य, अवसान मे य र, ता मे लघु होय। भं, ज, सा मे गुरु जानिये, न म लघु-गुरु सव जोय”—सरस पिंगल)

वन्दना शब्द भी भद्रवाची या मंगलवाची शब्द है और शुभ है—“देवता-वाचकाः शब्दाः ये तु भद्रादि-वाचकाः”

ते सर्वे नैव निन्दाःस्युः लिपितो गणतोऽपि वा” ॥ किन्तु प्रथम पद में यति-भग दोष सा दीखता है क्योंकि यति (विराम) रीत्यानुसार ११ मात्राओं या “नि” के बाद पड़ती है, जिससे शब्द वे मौक्रे टूट जाता है, किन्तु इसका परिहार यों हो सकता है कि यति यहाँ १४ तथा १० मात्राओं पर रक्खी गई है—जो मान्य भी है—यही विचार दूसरे छन्द-शास्त्र-मर्मज्ञों एवं कवियों का भी है—अतः यह दोष दूर हो गया।

वन्दन करौं कृपानिधान श्री सुक सुभकारी,

सुद्ध-जोतिमय रूप सदा सुन्दर अविकारी।

हरि-लीला-रस-मत्त, मुदित नित, विचरत जग मैं,

अदभुत-गति कहूँ नहीं अटक निकसे जेहि मगमै ॥१॥

शब्दार्थ—सुभकारी—शुभ कार्यों के करने वाले, सत्कर्मी या

दूसरों के लिये मंगल करने वाले । सुद्ध जोतिमयरूप—पवित्र तेजस्वी—पुनीत तेजधारी या ज्ञानज्योति-पूर्ण या शुद्ध ज्योति-ब्रह्म-स्वरूप ।

भावार्थ—कृष्ण-लीला-प्रेमी दयालु शुभकारी और अविकारी श्री शुकदेव जी की, जिनकी अद्भुत गति सभी मार्ग में बेरोक-टोक है और जो तेजस्वी हैं, मैं वन्दना करता हूँ ।

अर्थ—(मैं) दयालु श्री शुकदेव जी की वन्दना करता हूँ । वे शुभ करने वाले और विकार - रहित होकर सदैव सुन्दर और शुद्ध तेजोमय रूप वाले हैं । भगवान (कृष्ण) की लीला के रस से मत्त होकर प्रसन्नता से सदा संसार में विचरते हैं । उनकी गति अद्भुत है और जिस मार्ग से वे निकले हैं उसमें कहीं उनकी अटक नहीं हुई अर्थात् उन्हें अटकना नहीं पडा ।

नोट—इस स्थान पर अन्वय में शब्दों के हेर-फेर से कई अर्थ हो सकते हैं, हम उन्हें देना व्यर्थ समझते हैं, विचारशील पाठक स्वयमेव देख ले ।

“ नीलोत्पल - दल - श्याम - अंग नव जोवन भ्राजै,
कुटिक-अलक, मुख कमल मनौ अलि-अबलि विराजै ।
सुन्दर भाल विसाल दिपति मनु निकर-निस्साकर,
कृष्ण-भक्ति-प्रतिबिम्ब तिमिर को कोटि दिवाकर ॥२॥

शब्दार्थ :—उत्पल—कमल, दल—झुड, पत्ता, प्रतिबिम्ब—छाया, तिमिर—तम या श्यामता । निकर = समूह, (क्रि०) निकला हो ।

भावार्थ :—नवीन युवावस्था है और श्यामल शरीर कमल सा है, उनके मुख तथा उन्नत मस्तक पर कुचित केश छाये हुये हैं ।

अर्थ—उनके नीले कमल पत्र - के समान साँवले शरीर में नवीन युवावस्था (तरुणाई) शोभायमान है। उनके कमल-मुख पर कुचित केश इस प्रकार शोभा देते हैं, मानो मधुपों या भ्रमरों की पक्ति हो। उनकी सुन्दर उन्नत मस्तक-श्री इस प्रकार दीप्तमान है, मानो चन्द्र-समूह की चन्द्रिका हो और वह मस्तक-श्री श्रीकृष्ण-की भक्ति के प्रतिबिम्ब से जनित श्यामता एवं कृष्णता के लिये करोड़ों सूर्यों की प्रभा सी है।

मस्तक पर काले केश आ रहे हैं, अतः वह चन्द्रमा मे श्यामता के सदृश है—इसीलिये मस्तक की उत्प्रेक्षा मे चन्द्रमा या निशाकर रक्खा गया है—अब आगे उन काले केशों की उपमा कृष्ण-भक्ति-प्रतिबिम्ब-प्रभूत तिमिर या कृष्णता से क्या ही चोखी-अनोखी है—छाया का वर्ण श्याम ही होता है, फिर श्याम वस्तु की छाया का, कृष्ण-भक्ति भक्त को श्याम रंग मे ही अनुरजित कर देती है, यह भाव भी साथ ही गुप्त रूप से प्रगट हो या झलक रहा है। अथवा कृष्ण-भक्ति मे दोषा के प्रतिबिम्ब-तम के लिये उनकी मस्तक-श्री कोटि मारीचिमाली की मरीचि मालिका की प्रभा सी है।

• कृपा रंग-रस-अयन, नयन राजत रतनारे,

कृष्ण-रसामृत-पान अलस कछु धूम-धुमारे।

स्रवन कृष्ण-रस-भरन, गंड-मंडल भल दरसै,

प्रेमानंद मिलिता सुमन्द मुसकनि मधु बरसै ॥३॥

शब्दार्थ—अयन—घर, स्थान, रतनारे—लाल डोरे वाले नेत्र, अलस—मदालस्य-पूर्ण, भरन—पात्र, गंड-मंडल—कपोल, कर्ण-पाली। अनुप्रास की क्या शोभा है, मधुर वर्ण-मजुलता भी सराहनीय है, शब्द-सगठन सरस एव भाव-पूर्ण है।

भावार्थ—दयार्द्र नेत्रों मे कृष्ण-रसामृत का मद है, तथा

उनके कर्ण-कुहर श्रीकृष्ण-रस के पात्र हैं, साथ ही सुन्दर कपोलों से प्रेमानन्द-पूर्ण मन्द मुसकान का मधु वरस रहा है ।

अर्थ—(उनके) नेत्र दया के रंग-रस के घर और कुछ लालिमा लिये हुये शोभित है, तथा कृष्ण-रसामृत को पान कर वे अलसाये और कुछ घूमे (तिरछे) हुये हैं । (उनके) कर्ण-कुहर कृष्ण-रस के पात्र हैं तथा (उनके समीपी) कपोल अच्छे दीखते हैं, क्योंकि उनसे प्रेम और आनन्द से मिली मन्द-हँसी या मुसकान का मधु वरस रहा है ।

• उन्नत नासा, अधर-विंव सुक की छवि छीनी,
तिन-विच अदभुत भाँति लसत कछु इक मसि भीनी ।
कम्बु-कंठ की रेख देखि हरि-धरम प्रकासै,
काम-क्रोध-मद-लोभ-मोह जिहि निरखत नासै ॥४॥

शब्दार्थ—उन्नत—उठी हुई, विंव - प्रतिविंव, विम्बाफल, एक रक्त वर्ण का फल, मसि-स्याही, कालिमा, भीनी—छलकना, भीगना, हलकी, कम्बु—शंख । तिन = तिनके—समास देखो ।

भावार्थ—रक्तोष्ठ और उठी हुई नुकीली नासिका है, बीच में अर्थात् ऊपर अधर पर रेखों (अकुरित श्मश्रु) की श्यामता विराज रही है तथा कृष्ण-भक्ति को प्रकाश करने वाली गले में रेखाये भी भली लगती है ।

अर्थ—विम्बा-फल (लाल वर्ण का फल) रूपी अधरों के ऊपर उठी हुई नासिका ने शुक-नासिका की शोभा छीन ली है । इस नासिका और अधरों के बीच में कुछ थोड़ी सी कालिमा (उठती हुई रेखों की श्यामता) विचित्र प्रकार से शोभा दे रही है । अग में नवीन योवन का उदय हो रहा है, उसका एक लक्षण रेखों का उठना भी है । उनके शखाकार कंठ पर वह रेख दीखती है जो हरि-धर्म (कृष्ण-भक्ति) को प्रकाशित करती

है और जिसे देखकर काम, क्रोध, मद, लोभ, और मोह का नाश हो जाता है ।

उर वर पर अति छवि की भीरा वरनि न जाई,
जेहि भीतर जगमगात निरन्तर कुँवर कन्हाई ।
सुन्दर उदर उदार रोमावलि राजत भारी,
हिय-सरवर रस-भरी चली मनु उमँगि पनारी ॥३॥

शब्दार्थ :—भीरा—पुजता, भीड़, समूहता, पनारी—मोरी ।

भावार्थ :—कृष्ण-मूर्ति के निरन्तर निवास से हृदय-देश अत्यन्त सुन्दर हो रहा है तथा उससे प्रारम्भ होकर रोमावली उदर तक जाती है । हेतूत्प्रेक्षालंकार है ।

अर्थ—उस श्रेष्ठ या उत्तम हृदय (वक्षस्थल) पर छवि की पुजता (इतनी अधिक है कि) कही नहीं जा सकती, जिस हृदय के भीतर कुमार कृष्ण सदैव जगमगाते रहते हैं । (कृष्ण अनन्त सौंदर्य शाली है और वह श्रीशुकदेव जी के हृदय में सदा रहते हैं, अतएव श्री शुकदेव जी का हृदय भी पुजीभूत शोभा-सौंदर्य से परिपूरित है) उनके सुन्दर उदार उदर पर गहरी (घनी) रोमावली यों विराज रही है मानो हृदय-सरोवर से रसपूर्ण पनारी (पानी बहने के नाली या मेरी) उमड़ कर चल दी हो । “रोमावलि” मे रो का पाठ लघु रूप में है ।

नोट—रोमावली वस्तुतः हृदय-देश से प्रारम्भ होकर उदर में नाभि के नीचे तक आती है, अतः हृदय को सरोवर और रोमावली को रस-पूरित पनारी और उदार उदर को सुन्दर सागर बनाया गया है—उत्प्रेक्षालंकार का सुन्दर निर्वाह है, रस तथा उमँगि में शिलघृता की भी छाया है—रस—(भक्ति-रस या जल, उमँगि—उमग से या उमडकर) कुँवर भी शिलघृ है—कुमार, कारे, राज-कुमार ।

ता रस की कुण्डिका नाभि सोभित अस गहरी,
त्रिवली तामै ललित भौति जनु उपजति लहरी ।
अति सुदेस कटिदेस सिंह सोभित सघनन अस,
जोवन-मद आकरसत, वरसत प्रेमा-सुधा-रस ॥६॥

शब्दार्थः—त्रिवली - नाभि के निकट तीन रेखाये, सघनन—
श्लिष्ट पद है—सिंह के ग्रीवादेशस्थ केसर—कलाप, घने बादल,
आकरसत (शुद्ध स०—आकर्षित)—खींचते हैं ।

भावार्थः—गहरी नाभि और उस पर पड़ी हुई त्रिवली की
रेखाये और रोमावली अत्यंत मनोहारिणी हैं । क्षीण कटि भी
सिंह के समान सुन्दर है ।

अर्थः—उस स्रोत की एक अत्यंत गहरी कुंडिका (भँवर)
रूपी नाभी शोभायमान है । उस नाभि में तीन रेखाये इस
प्रकार मनोहर लगती हैं मानो कुंडिका में लहरे उठ रही हों ।
उनका कटि-प्रदेश भी अत्यंत सुन्दर है—उसे तथा उक्त
हृदय और उदर-देश की रोमावली को देखकर ऐसा ज्ञात होता है
मानों घने वालों के संयुक्त सिंह की पतली कटि विराज रही है ।
यहाँ पर नन्द दास जी ने भावोद्वेग तथा विचारावेश और
वाणी की चपलता के कारण भावों को द्रुति गति देकर कुछ
अस्फुटता के साथ सटा कर रक्खा है, रोमावली को और आगे
खींचकर फिर कहते हैं कि वह रोमावली घने बादलों के समान
योवन-मद को खींचकर—जैसे बादल सागर से जल को वाष्प के
रूप में खींचकर—प्रेम-पीयूष-रस को बरसा रही है । यहाँ पर
भाव-समिश्रण, विचारोद्वेग तथा प्रकाशन-त्वेरा से सुसंगठित
नहीं है । सुन्दर एवं सरस उत्प्रेक्षा है ।

गूढ़ जानु आजानु-बाहु मद-गज-गति लोलैं,
गगादिकन पवित्र करन अवनी मैं डोलैं ।

सुन्दर-पद-अरविन्द-मधुर मकरन्द-मुग्ध जहँ ,

मुनि-मन-मधुकर-निकर सदा सेवत लोभी तहँ ॥७॥

शब्दार्थ—गूढ़ - गढी हुई, जानु—जंघा, आजानु—जघाओं तक, लोलै - हिलती है, अरविन्द—कमल, मकरन्द—परागरज, निकर—समूह ।

भावार्थ—मदालसा गति से हाथी के समान चलनेवाली जंघाये हैं तथा उन जंघाओं तक लटकने वाली उनकी लम्बी भुजाये हैं । उनके पद परम पवित्र और कमलों से भी सुन्दर है, उनकी रज को मुनि लोगों के मन-मधुप मकरन्द के समान धारण करते हैं ।

अर्थ—गूढ़ (गढी हुई) जंघाये हैं, जिनके निकट तक उनकी लम्बी बाहुये या भुजाये लटक रही हैं—मद के कारण वे हाथी की गति से चलती है, और गंगादि को पवित्र करने के लिये पृथ्वी पर भ्रमण कर रही है—उनके पदों से गंगा जी भी पवित्र हो जाती है, उनमें ऐसी और इतनी पुनीतता भरी हुई है । उनके सुन्दर चरण कमलों के समान है, उन्हें उनके मधुर मकरन्द-रज (पराग) से मुग्ध होकर 'मधुप-समूह' के समान मुनियों के मन सदा सेवते हैं ।

यहाँ पर श्री शुकदेव जी का शिख-नख वर्णन समाप्त होता है । इसमें विशेष बात यही है कि प्राय सभी अंगों को कृष्ण-भक्ति के रस से लावित दिखाया गया है, सारा वर्णन पवित्रता तथा प्रमोन्द-रस से पूर्ण है ।

वर्णन भाव-पूर्ण और सरस है । उपमाये, उत्प्रेक्षाये और रूपक कुछ परम्परा प्रणाली के हैं अवश्य, परन्तु उनमें नवीनता की छाप भी भाव-नाम्भीर्य के साथ लगाई गई है । सार्थक तथा भाव-भरे अनुप्रास रोचक तथा रुचिर हैं । संगीतमयी कोमल-कान्त

पदावली है। पवित्र, भाव-पूर्ण, सरस शृंगारिक वर्णन इसे ही कहते हैं।

अब भागवतोत्पत्ति तथा उसमें रासपंचाध्यायी का स्थान और उसके लिखने का कारण कहते हैं।

जब दिन-मनि श्रीकृष्ण दृगन तैं दूरि भये दुरि,
पसरि परयो अधियार सकल संसार घुमरि घुरि।
तिमिर-ग्रसित सब लोक-ओक दुख देखि दयाकर,
प्रकट कियो अदभुत-प्रभाव भागवत-विभाकर ॥८॥

शब्दार्थ—दुरि—छिपना, घुरि—घिरि-घेरकर या घिरकर
ओक—स्थान, घर, विभाकर—चन्द्रमा (विभावरी=रात-
अतः विभाकर—चन्द्रमा)—श्रीकृष्ण-रवि छिप गया है और
निशा का अंधकार छा गया है, अतः चन्द्रमा-रूपी भागवत के
प्रभाव का फैलना उचित प्रतीत होता है। अधियार—अंधेरी
तथा अज्ञानता।

भावार्थ—श्रीकृष्ण जी के अन्तर्ध्यान हो जाने तथा सारे
संसार में अज्ञानांधकार के फैल जाने पर श्रीशुकदेव जी ने
भागवत के ज्ञान-प्रकाश को प्रगट किया।

अर्थ—जब प्रभाकर-रूपी श्रीकृष्ण जी नेत्रों से दूर होकर
छिप गये, जिस प्रकार सूर्य भगवान् संध्या-समय नेत्रों से दूर
पश्चिम दिशा में जाकर छिप जाते हैं, उसी प्रकार जब कृष्ण जी
आँखों से ओझल हो अन्तर्ध्यान हो गये—तब संसार में घुमड़
और घिर कर चारों ओर से अंधकार-रूपी अज्ञान फैल गया—
अंधकार से समाच्छादित सारे लोक को दुःख का निवास-
स्थान बनते देखकर—दया करने वाले श्रीशुकदेव जी ने विभाकर-
रूपी भागवत के अद्भुत प्रकाश को प्रगट किया।

जे संसार अंधियार अगर मैं मगन भये वर,
 तिन-दित अद्भुत दीप प्रकट कीनो जु कृपाकर ।
 श्रीभागवत सुनाम परम अमिराम परम मति,
 निगम-सार सुकुमार विना गुरु-कृपा अगम अति ॥६॥

शब्दार्थ—अगर—(शुद्ध०—आगार)—समूह या घर,
 अगन—पाठ से आँगन का अर्थ होगा, मगन—निमनन होना
 या फँस या डूब जाना, मगर पाठ से तम-सागर के मगर का
 अर्थ होगा, परममति—अत्यंत विवेक-पूर्ण, निगम - शास्त्र,
 सुकुमार—सूक्ष्म तथा कोमल, वारीक या पतले तत्व ।

भावार्थ—अज्ञानांधकार मे फँसे हुये लोगों के लिये श्री
 शुकदेव जी ने वेद-ज्ञान तथा विवेक-प्रभा-पूर्ण यह भागवत ग्रंथ
 दीपक के रूप मे प्रगट कर दिया, परन्तु विना गुरु की कृपा के
 इसका पूर्ण ज्ञान कठिन है ।

अर्थ—जो श्रेष्ठ लोग संसार के अधिकार-पुज में निमग्न हो
 या डूब गये थे, उनके लिये दयालु श्री शुकदेव जी ने (दया कर
 के) यह अद्भुत दीपक (भागवत) प्रकट किया । इस ग्रंथ
 (विभाकर या दीपक) का सुन्दर नाम भागवत है । यह अत्यंत
 सुन्दर और विवेक-पूर्ण है । इसमें शास्त्रों का सृदुल सार भरा
 हुआ है, अतः यह विना गुरु की कृपा के अत्यंत अगम है अर्थात्
 विना गुरु के समझाये यह समझ में पूर्णतया नहीं आता ।

ताही मैं मनि अति रहस्य यह पञ्चाध्यायी,
 तन मैं जैसे पंच प्राण, अस सुक मुनि गायी ।

परम रसिक इक मित्र मोहिं तिन आज्ञा दीनी,
 ताही तैं यह कथा यथामति भाषा कीनी ॥१०॥

शब्दार्थः—मणि :—मणि का प्रयोग प्रथम दीपक के अर्थ में
 होता था, यह साहित्य मे बहुधा मिलता है । पंच प्राण :—शरीर

मे रहने वाले पाँच प्रकार की वायु या पंच पवन को पाँच प्राण कहते हैं, उनके नाम ये हैं :—१ प्राण २. अपान ३. व्यान ४. समान ५. उदान ।

नोट—एक रसिक मित्र की आज्ञा-पूर्ति के लिये नन्ददास ने यह रास पंचाध्यायी भाषा-कविता में अवान्तरित की थी यही इसके लिखे जाने का कारण है । किन्तु वे रसिक मित्र कौन थे, उनका क्या नाम था, आदि के विषय में वे कुछ विशेष नहीं कहते, खेद है । यह परिचय रहस्य के रूप में ही रह गया ।

भावार्थ :—रास पंचाध्यायी समस्त भागवत का मूल तत्त्व एवं प्रधान मर्म-सार है । मैंने भाषा में इसे अपने एक रसिक मित्र के कहने से लिखा था ।

अर्थ—उसी दीपक में यह रहस्यमयी (रास) पंचाध्यायी मणि के समान है । श्री शुकदेव जी ने इसे शरीरान्तर्गत पाँच प्राणों की उपमा दी है । वे कहते हैं कि जिस प्रकार इस शरीर में पाँच प्राण रहते हैं उसी प्रकार समस्त भागवत में यह पाँच अध्याय हैं । मेरे एक बड़े ही रसिक मित्र ने मुझे इसको भाषा में लिखने की आज्ञा दी, अतः मैंने यह कथा (रास-लीला-कथा) अपनी बुद्धि के अनुसार भाषा-कविता में लिखी है ।

नोट :—यहाँ ऐसा ज्ञात होता है मानो यह भागवत का अनुवाद है, परन्तु दोनों की तुलनात्मक आलोचना से स्पष्ट हो जाता है कि यह मौलिकतायुक्त भावानुवाद या छाया अनुवाद ही है । भावों और विचारों में विकास अच्छे ढंग से हुआ है । कथा-क्रम तथा भावादि प्रायः भागवत् के ही अनुकूल हैं । अन्त में फिर श्री शुकजी की वदना के रूप में उनके रूप-सौन्दर्य पर एक व्यापक दृष्टिपात करते हैं । बीच में प्रसंग कुछ टूट सा गया था, अब सर्वतो भावेन पंचाध्यायी के लिखने से

मंगला-चरण का फिर देना आवश्यक है, अतः पूर्वकृत श्री शुक रूप-वंदना-रूप मंगलाचरण से सम्बन्ध जोड़ने के लिये साधारण शुक-सौंदर्य के साथ यह मंगलाचरण एक पंक्ति में ही है। आगे वृन्दावन का वर्णन है।

दो०—श्रीशुक-रूप-अनूप हो, क्यों वरने कवि नन्द,
अब वृन्दावन वरनि हों, जहाँ वृन्दावन-चन्द।

श्रीवृन्दावन-चन्द-वन, कछु छुवि वरनि न जाय,
कृष्ण-ललित-लीला-निमित्त, धारि रह्यो जड़ताय ॥११॥

नोट :—प्रथम प्रसंग का अन्त देखकर कदाचित् यहाँ दो दोहे दिये गये हैं, क्योंकि प्रसंगान्त में दोहे या अन्य दूसरे छंद दिये जाने चाहिये। श्री तुलसीदास ने तो दोहों का क्रम खूब निवाहा है, आठ, आठ चौपाइयों पर दोहा आता है। साथ ही चू कि मंगलाचरण भी हो रहा है और दूसरे प्रसंग का प्रारम्भ भी है। अतः एक छोटे छंद की-जिसमें स्वल्परूप से सूचना दी जा-सके—जैसे दोहा—आवश्यकता कदाचित् नन्द को प्रतीत हुई और इसी से उन्होंने यहाँ दो दोहों से काम निकाल लिया। प्रथम में आप अपना नाम “कवि नन्द” भी देते हैं।

अर्थ :—हे ! शुकदेव जी आप अनूप रूप वाले हो, अतः यह नन्द कवि किस प्रकार आपका (आपके अनूप रूप-सौंदर्य का) वर्णन करे। अतः इतने ही से सतोष कर अब मैं उस वृन्दावन का वर्णन करूँगा, जहाँ वृन्दावन-चन्द श्रीकृष्ण जी विहार किया करते थे।

नोट :—वरनिहों—वर्णन करूँगा—ब्रजभाषा में भविष्य-काल हों हों, है, हैं आदि से बनाया जाता है, तुलना करो खड़ी बोली और अवधी आदि के भविष्यत् कालिक क्रियाओं के रूपों से—

नोट :—नाटकीय दृश्याभिनय के समझने में जैसे

रगस्थली या रंगमंच (Stage) तथा वहाँ के दृश्य, परिस्थिति, स्थानादि का विवेचनात्मक ज्ञान आवश्यक है, वैसे ही यहाँ भी कथागत घटनाओं के स्थान का परिचय आवश्यक है।

अतएव श्रीनन्ददास भी वृन्दावन का वर्णन यहाँ करते हैं इस वर्णन के द्वारा कथानक के मर्म या रहस्य पर भी प्रकाश पड़ता है।

वृन्दावन के नाम से ही वृन्दावन-विहारी की लीलाओं का स्मरण आता है, यही लीला-वर्णन यहाँ होगा भी, यह वस्तु-निदेशात्मक मंगलाचरण है।

शब्दार्थ :—निमित्त—शु.सं., निमित्त—वास्ते, जड़ताय—शु.सं. जड़ता—कभी कभी जड़ताई रूप भी भाषा में हो जाता है कदाचित् उसीसे जड़ताय तुकान्त के लिए कर दिया गया है। रह्यो—रहा—भूतकाल या वर्तमान काल “है” का लोप है—ब्रज भाषा के ऐसे “यो” अन्त वाले कालों की खड़ी बोली एवं अवधी आदि के कालों से तुलना करो—

भावार्थ :—श्रीशुकदेव जी के अनूप रूप का नन्द कवि वर्णन नहीं कर सकता, अतः जो कुछ वर्णन वह कर सका उसीसे संतुष्ट हो, श्रीकृष्ण के विहार-विपिन वृन्दावन की अकथनीय शालिमाएं सुषुमा का कुछ वर्णन करता है। यह वृन्दावन श्रीकृष्ण की ललित लीला के रसास्वादनार्थ जड़ बन गया है।

अर्थ :—श्रीवृन्दावनचन्द्र श्रीकृष्ण के इस वन की छवि-छटा कुछ वर्णित नहीं की जा सकती। यह वन—यद्यपि चैतन्य है तथापि—श्रीकृष्णकी ललित लीला (रसास्वादनार्थ) के लिये जड़ता धारण किये हुये है।

नोट :—वन को चैतन्य सा दिखा वहाँ सर्वत्र चैतन्य ब्रह्म की सत्ता व्यंजित की है, और कृष्ण-लीला भी सूचित की है। चैतन्यनव

ने लीलारसास्वादनार्थ जड़ता-सी धारण कर ली है-क्योंकि चैतन्य विवेक साकार-सगुण ब्रह्म की भक्ति का रसामृत भली प्रकार नहीं पान कर सकता, उसके लिए तो मुग्ध होकर जडरूप हो जाने वाले भक्त का रसिक हृदय ही आवश्यक है, चैतन्य विवेक तो ज्ञान में पड़ निर्गुण की अनन्त अज्ञेय कल्पना में उलभ जाता है, उसे ललित लीला का रसामृत कैसे मिल सकता है, यही चातुर्य से व्यजित है और साथ ही कवि-सकल्प भी स्पष्ट है।

अब सुन्दर श्रीवृन्दावन को गाय सुनाऊँ,

सकल सिद्धिदायक पै सबही विधि सिधि पाऊँ।

जहाँ नग, खग, मृग, लता, कुञ्ज, विरुधी-तन जेते,

नहीं काल-गुण कौ प्रभाव सुभ सोभित तेते ॥१२॥

शब्दार्थ :—नग—पर्वत, सिद्धि—अणिमा, महिमा लघिमा, प्राप्त, प्राकाम्य, ईशत्त्व, वशित्व, गुरुत्व ये आठ सिद्धियाँ हैं—जो योग-साधन से प्राप्त होती हैं, सिधि—सिद्धि, सफलता। विरुधी—वृक्ष

भावार्थ :—वृन्दावन में सदा एक सा सुकाल रहता था और वहाँ के सभी वृक्ष, लता, कुञ्ज, पशु, पक्षी आदि शोभा पाते रहते थे।

अब फिर रोला छंद में वर्णन प्रारम्भ होता है—

अर्थ :—अब सुन्दर श्रीवृन्दावन का वर्णन गाकर सुनाता हूँ। यह वन सम्पूर्ण सिद्धियाँ का देने वाला है, अतः आशा है कि मैं भी सब प्रकार सिद्धि को प्राप्त करूँगा। यहाँ जितने पर्वत, पक्षी, पशु, लता, कुञ्ज और वृक्ष हैं, जिनके कलेवर परिवर्धित हैं, वे सब काल-गुण-प्रभाव से सबद्ध नहीं हैं और इसी लिए सदा ही शोभायमान रहते हैं। वृन्दावन की प्रतिष्ठा के लिए आदर-सूचक शुभ श्रीशब्द का प्रयोग किया गया है।

नोट :—“गाय” शब्द से इस कविता में संगीत के होने की व्यजना है, इसमें संगीत-तत्त्व है भी अच्छा, साथ ही चूंकि यह वन भगवान का विहार-विपिन है, अतः उनकी दासियाँ ऋद्धियाँ और सिद्धियाँ सब यहाँ है। दार्शनिक विचार भी साथ में है:—

वन के पर्वत, लता, वृक्ष, कुज, पक्षी, पशु आदि कोई भी काल से प्रभावित नहीं—क्योंकि वे कृष्ण-रस-सिंचित होकर उनके कृपा-पात्र तथा लीला-सखा है। अतः सब सदा वसन्त-सेवित हैं—वहाँ काल-परिवर्तन का प्रभाव नहीं, काल-प्रभाव से ही हास-नाश होता है, उससे बचे हुये अमर-रूप हो सदैव सत्य-सौंदर्य और आनन्द का अनुभव करते हैं।

सकल जन्तु अविरुद्ध जहाँ, हरि मृग-संग चरहीं,
काम-क्रोध-मद-लोभ-रहित लीला अनुसरहीं।
सब ऋतु सन्त वसन्त रहत जहँ दिनमनि-ओभा,
सब कानन जाकी विभूति करि सोभित सोभा ॥१३॥

शब्दार्थ:—(दिन-मनि-सूर्य, ओभा-काति, अविरुद्ध-विरोध-रहित। करि—से, के द्वारा, करण कारक की विभक्त है, अवधी और खड़ी बोली के करण की विभक्तियों से इसकी तुलना करो।

भावार्थ:—वृन्दावन में हरि-प्रभाव से सब जीव-जंतु विरोध-भाव - रहित, क्रोधादि-हीन रहते हैं— सब में प्रेम और साम्य-भाव है, सब काल वहाँ संत या पवित्र वसंत सुंदर रवि-प्रभावान होकर रहता है, सब वन इसी की विभूति से शोभित है।

अर्थ:—जिस वृन्दावन में सभी जीव-जन्तु विरोध-भाव से रहित होकर रहते हैं और जहाँ सिंह तथा मृग साथ साथ चलते हैं और काम, क्रोध, मद, लोभ को त्याग कर अपनी जीवन-लीला चलाते हैं। श्रीकृष्ण - दर्शन - लालसा से सब काल जहाँ

वसन्त बना रहता है, समस्त वन इसलिये उसकी विभूति की शोभा से सुशोभित रहा करता है।

नोट :—कदाचित् शुद्ध पाठ के अप्राप्त होने से यहाँ अर्थ कुछ सुष्ट एव समुचित रूप से सगठित नहीं दीखता, किन्तु जैसा पाठ प्राप्त है उसी के अनुसार ही अर्थ करना पड़ेगा।

भ्रुविलसत जु विभूति जगत जगमग रहि जित-तित,
जो लल्लिमी निज रूप रहत चरनन सेवत नित।

श्रीअनन्त, महिमा अनन्त को वरनि सकै कवि,
संकर-सन सौं कलुक कही श्रीमुख जाकी छवि ॥१४॥

शब्दार्थ :—भ्रू-विलसत—भ्रू-विलास से, विभूति—संपत्ति-श्री, सकर सन—सकर + सन—शकर जी से अथवा सकर्षण—बलराम (प्रथम पाठ से कुछ अर्थ सार्थक नहीं दीखता—“सन्”—से” यह प्रयोग देखने और तुलना करने योग्य है), कलुक—कुछ + “स्वार्थकः” क. प्रत्यय।

भावार्थ :—वृन्दावन में चू कि स्वममेव भगवान एव लक्ष्मी, जो समस्त सौंदर्य के सागर हैं, विहरते हैं, अतः इसमें अनन्त श्री और महिमामयी सुषमा-समा विराजमान है, इसकी छवि-छटा का वर्णन श्रीकृष्ण ने स्वममेव बलराम जी से किया था।

अर्थ :—जिस लक्ष्मी के भ्रू-विलास की सुषमा जगत में जहाँ तहाँ राजती-विराजती रहती है, वही लक्ष्मी साकार होकर सदा यहाँ अपने पदपद्मों से विहरती रहती है और इस वृन्दावन की इस प्रकार सेवा करती रहती है—क्योंकि यह श्रीकृष्ण का प्यारा कानन है। अतः इस वृन्दावन की श्री या शालिमा अनन्त है और इसकी महिमा भी इसी से असीम है, उसे कौन कवि कह सकता है, भगवान कृष्ण ने अपने श्रीमुख से स्वममेव इसकी छवि-छटा का कुछ वर्णन श्री बलराम जी से किया था।

नोट—विशेषता यहाँ यह है कि श्री-प्रति हरि और रमा के निवास के कारण यहाँ परम पवित्रता तथा विरोधविहीनतामय प्रेम सदा सर्वत्र व्याप्त रहता है। धार्मिक भावों का पूर्ण पुनीत विशुद्ध वर्णन है, यद्यपि प्राकृतिक छटा के वर्णन की कमी है, वह अवाञ्छनीय ही सा है, वाछनीय है धार्मिक भावोत्पादन।

देवन में श्रीरमारमन नारायण प्रभु जस,
कानन में श्रीवृन्दावन सब दिन सोभित अस।

या वन की वरवानक या वन ही वनि आवै,
सेस, महेस, सुरेस, गनेसहु पार न पावै ॥१५॥

शब्दार्थ :—वर—श्रेष्ठ, वानक—वनक—रचना या वनावट, शोभा। वनि आवै (मुहा०) फवती है।

भावार्थ :—इस वृन्दावन का वनों में प्रथम स्थान है और इसकी शोभा अकथनीय है।

अर्थ :—जिस प्रकार देवताओं में श्री रमारमण (श्रीपति) नारायण सर्वाग्रगण्य एवं प्रधान है उसी प्रकार वनों में यह सर्वदा सुशोभित रहने वाला वृन्दावन भी प्रथम एवं मुख्य है। इस वन की उत्तम वनावट, वनक या रचना बस इसी ही वन में मिलती है—दूसरे वनों में ऐसी रुचिर रचना अप्राप्त है—यह अनुपम या उपमान-रहित है। इसका शेष, महेश, इन्द्र तथा गणेश जी भी वर्णन नहीं कर पाते।

जहँ जेतिक द्रुमजात कल्पद्रुम - सम सब लायक,
चिन्तामनि सी भूमि सबै चिन्तित फल-दायक।

तिन मधि एक कल्पतरु, लगि रहि जगमग जोती,
पत्र, मूल, फल, फूल सकल हीरा, मनि, मोती ॥१६॥

शब्दार्थ :—जेतिक—जितने ही (देखो—जेते, जितने, जेती, जितनी —क— “स्वार्थे कः” उसी अर्थ के प्रकाशनार्थ क

प्रत्यय का प्रयोग होता है—यथा पुत्रक—कितेक—कितने ही, ब्रजभाषा में इस प्रत्यय से कुछ विशेष वल शब्द में आ जाता है (किते—कितने, किन्तु, कितेक—कितने ही) •

मधि—मध्य या बीच में—में, (अधिकरण) लगि—समान द्रुमजात—वृक्षों की जातियाँ या जात—उत्पन्न हुये वृक्ष ।

भावार्थ :—वृन्दावन के वृक्ष बड़े ही सुन्दर, सुफलप्रद और विकास-प्रकाश पूर्ण होकर कल्प वृक्ष के समान हैं, उनके बीच में एक वृक्ष विशेष रूप से मनोहर है ।

अर्थ :—जिस वृन्दावन में जितने भी प्रकार के अथवा जितने भी संमुद्भूत वृक्ष हैं, वे सब कल्पवृक्ष के समान सब योग्य हैं, और जहाँ की पृथ्वी चिन्तामणि के समान सभी अभीष्ट फलों की देने वाली है । उन वृक्षों के मध्य में एक वृक्ष कल्पवृक्ष के समान है और उसकी ज्योति या आभा जगमगा रही है, उसके पत्र, (पत्ते) उसकी जड़े, फल और फूल सब हीरा, मणि और मोती के तुल्य हैं ।

नोट—वृक्षों को कल्प वृक्ष से, जिससे अभीष्ट फलों-अर्थ, धर्म, काम, मोक्ष भी प्राप्त हों, ये ही जीवन के उद्देश्य-रूप हैं उपमित कर उनका सुफलप्रद होना व्यजित किया है ।

तिन मधि तिनके संग लुब्ध अस गान करत अलि,

वर, किन्नर, गन्धर्व, अपहुरा तिन पर गई बलि ।

अमृत-फुहीं सुख-गुहीं सुहीं अति परत रहत नित,

रास-रसिक सुन्दर पिय को स्त्रम दूरि करन-हित ॥१७॥

मधि (मध्य) का अधिकरण की विभक्तिरूप में प्रयोग देखिये ।

शब्दार्थ—फुहीं—फुड़ारे, नन्हीं-नन्हीं बूदे, गुही—आगुम्फित समाविष्ट, अथित या भरी हुई, सुहीं—सुशोभित, किन्नर—

अश्वमुख वाले देव-गायक, गंधर्व—एक प्रकार के दूसरे देव-गायक, अपहरा—अप्सरा, सुरपुर की वेश्या ।

भावार्थ—वृत्त बड़े ही रसीले फल-फूल वाले हो, सदैव ही फूले फले रहकर सुधा के समान सुन्दर सुस्वादु रस बरसाते रहते हैं और इस प्रकार रास-प्रेमी कृष्ण का क्रीडा-श्रम शौथिल्य दूर करते रहते हैं । इसी रस के लिये भ्रमरावली भी मुग्ध लुब्ध होकर आती तथा गाती रहती है ।

अर्थ—उन वृत्तों में उनके संपर्क से लुब्ध (लालची) भौरे इस प्रकार गान कर रहे हैं कि उन पर श्रेष्ठ गायक, किन्नर, गंधर्व तथा गायिकाये (नायिकाये) अप्सराये भी बलिहारी हैं (निछावर हैं)—क्यों भौरे वहाँ जाते हैं ? (क्योंकि) उन वृत्तों से सौख्य-समाविष्ट तथा शोभामयी सुधा-रस की नन्हीं नन्हीं बूँदे रास-रसिक या रास-क्रीडा-प्रेमी सुन्दर प्रभु (प्रिय—पति-प्यारा, प्रभु) के (क्रीडा) श्रम को दूर करने के लिये सदैव बरसती या भरती रहती हैं ।

नोट—वृत्तों के नीचे पहुँचते ही रस-विन्दु-वृष्टि से तन-मन सभी आसिक्त होकर सरस हो जाते हैं । इस भाव को रखकर कवि अपने पाठकों में रस का उद्रेक कर रहा है, और सगीत-माधुरी से काव्य-संगीत की ओर आकृष्ट कर रहा है (हित—के लिये—सप्रदान कारक की विभक्ति दो रूप में प्रयुक्त है)

ता सुर-तरु मधि अवर एक अद्भुत छवि छाजै,

साखा, दल, फल, फूल कृष्ण-प्रतिबिम्ब बिराजै ।

ता तरु कोमल कनक - भूमि मनिमय मोहत मन,

दिखियत सव प्रतिबिम्ब मनौ धर मैं दूजो बन ॥१८॥

शब्दार्थ—ता—उस, अवर (और—अउर—अवर या अपर—अवर)—दूसरी, धर मे—धरा मे, पृथ्वी के अन्दर ।

भावार्थ—उन वृक्षों में जो एक विशेष वृक्ष है, उसमें यह एक अद्भुत बात है कि उसके पत्रादि में कृष्ण-प्रतिविम्ब (हरीतिमा)। सुशोभित है। भूमि मणिमयी है, जिसमें सब वृक्षों की छाया, भू-गर्भ में पड़ कर दूसरे वन की सत्ता की प्रतीति कराती है।

अर्थ—उस (उपर्युक्त वृक्ष-विशेष) सुर-वृक्ष में एक और दूसरी अद्भुत शोभा विराज रही है। (वह क्या है?) उसकी शाखाये, तथा उसके पत्ते, फूल तथा फल कृष्ण की छाया या उनके प्रतिविम्ब से सुशोभित है, अर्थात् उन सब में नीलिमा (नील या कृष्ण वर्ण) सुचारुता से चढा हुआ है। इसी को कवि किस सुन्दर उत्प्रेक्षा तथा भावात्मक कल्पना से कृष्ण का प्रतिविम्ब कह कर सार्थक कर रहा है—वृक्षों की हरियारी (हरियारी—हरापन, हरि=भगवान्, यारी—मैत्री, दोस्ती) चरितार्थ हो गई है। उस वृक्ष के नीचे की सुवर्ण-भूमि मणि-जटित होकर मन को मोहित कर रही है, उस मणि-जटित भूमि में सब वृक्षों का प्रतिविम्ब पड़ता हुआ दीखता है, तो ज्ञात होता है मानो पृथ्वी के नीचे दूसरा वन विराज रहा हो।

नोट—वृक्षों के पत्रादि में कृष्ण-प्रतिविम्ब की कल्पनोत्प्रेक्षा से सूचित है, कि उसके देखने से कृष्ण-मूर्ति दीखती है, इसी से कृष्ण-भक्ति उत्पन्न होती है तथा नेत्रों से कृष्ण का रंग या प्रतिविम्ब मन में जाकर उसे कृष्ण-रंग से रँग देता है। सुन्दर भावात्मक उत्प्रेक्षा है, तनिक तनिक दूर पर इसकी सूचना चातुर्य-माधुर्य के साथ है। भाषा भाव-गाम्भीर्य से सजीव वर्णन, भक्ति-भावना, अलंकार-सार्थकता स्तुत्य है। व्यापक-व्याप्य का सानिध्य सुन्दरता से प्रदर्शित है। अपने पक्ष का प्रतिपादन किया गया तथा अपने सिद्धान्तों की ओर दूसरों को कौशल के साथ खींचा गया है। प्राकृतिक वर्णन से स्वसिद्धान्तों तथा मानसिक भाव-भावनाओं को इसी प्रकार प्रकट करना चाहिये।

दार्शनिक प्रतिविम्बवाद की सुन्दर झलक दी गई है, संसार में सर्वत्र उसी एक ब्रह्म का प्रतिविम्बाभास भासित हो रहा है।

थलज जलज झलमलत ललित बहु भँवर उड़ावै,

उड़ि उड़ि परत पराग कछू छवि कहत न आवै ।

श्रीजमुनाजी प्रेम-भरी नित वहति सुगहरी,

मनि-मन्दिर दोउ तीर उठत छवि अदभुत लहरी ॥१६॥

शब्दार्थ:—थलज = स्थलोत्पन्न + जलज = गुलाब, यहाँ अकेले थलज का अर्थ गुलाब से लेना, जैसा साधारणतया लिया जाता है, इसलिये उपयुक्त नहीं जँचता कि यहाँ अभी तक कहीं सर या नदी आदि का वर्णन ही नहीं आया। अतः हमारी राय में थलज को स्थलोत्पन्न का अर्थ देकर विशेषण के रूप में ही जलज के साथ लेकर दोनों से गुलाब का अर्थ लेना युक्ति-संगत होगा। यमुना का वर्णन इसके बाद आता है। भँवर—भ्रमर और भौर (भँवर अब नदी आदि में जल की चक्राकृति गति के या गर्तावर्त के अर्थ में ही विशेषतः रूढ हो रहा है - भ्रमर के अर्थ में भौर या भौरा का ही प्रयोग-बाहुल्य है-यह खड़ी बोली की बात है—किन्तु ब्रजभाषा में यह भेद कम माना जाता है)।

भावार्थ :—वहाँ गुलाब के फूले फूल भ्रमरावली से युक्त हो हिल रहे हैं, उनसे पराग-रज बिखर रहा है, यमुना के दोनों तटों पर मणि-मंदिर है।

अर्थ :—स्थलोत्पन्न सुन्दर कमल (गुलाब) लहरा या हिल रहे हैं, अतः उनपर बैठने वाले भौर उड़ चलते हैं (या भ्रमर ही उन फूलों पर आ बैठते हैं और उन्हें हिला देते हैं—या फूल स्वयमेव पवनावधूत होकर हिलते हैं और भँवरों को उड़ा देते हैं, क्योंकि भौर उनके हिलते ही भय से उड़ चलते हैं—दोनों ही प्रकार कहा जा सकता है) उन फूलों से पराग उड़ उड़ कर चारों ओर पड़ रहा है, यह शोभा कही नहीं जाती—क्योंकि

“देखत वनैहै कछु कहत वनै न नैक”—की बात है। (उसी वृन्दावन के निकट) प्रेम-रस से भरी हुई गहरी श्रीयमुना जी नित्य ही बहती है। उनके दोनों किनारों पर मणि-जटित मंदिर (घर) बने हैं, जिनकी शोभा लहरों पर अद्भुत हो जाती है।

नोट:—अब वृन्दावन का वर्णन वन्दकर यहाँ से नन्द जी क्रमशः सब वन की वृक्षावली को देखते-देखते यमुना-तीर पर पहुँचते हैं। वन का वर्णन करते समय कवि ने शृंगार रसोत्पत्ति या तदुद्रेक वहाँ की गुलाव-पत्ति, रस-विन्दु-वृष्टि आदि से अच्छा करा दिया है और इस प्रकार अग्रिम संभोग-शृंगार के लिये सुन्दर साज सजा दिया है, बुनियाद पक्की कर दी है—अब पाठकों का मन स्वभावतः ही शृंगार की ओर आकृष्ट हो झुक-रुक गया है—यही करना अभीष्ट था।

तहाँ इक मनिमय सिंह-पीठ सोभित सुन्दर अति,
तापर षोडश-दल-सरोज अद्भुत चक्राकृति।

मधु-कमनीय कर्णिका सब सुख-कन्दर सुन्दर,

तहाँ राजत ब्रज-राज कुँवरवर रसिक-पुरन्दर ॥२०॥

शब्दार्थ :—मंदिर = मंदिर—मठ, घर, सिंह-पीठ = सिंहासन या सिंहपृष्ठ सा आसन। चक्राकृति = गोल, कर्णिका—कमल का मध्यभाग—जहाँ कमल-गटे होते हैं। कन्दर = कदरा, पुरन्दर = इद्र।

भावार्थ :—गहरी यमुना जी के किनारे जहाँ बहुत से मणि-मंदिर हैं, एक मणि-जटित सिंहासन है, जिसमें एक सोलह-दल का कमल कमनीय कर्णिका के साथ बना है, उसी पर श्रीकृष्ण जी सुशोभित हैं।

अर्थ :—वहीं एक मणिमय सुन्दर सिंहासन भी शोभायमान है, उस सिंहासन पर एक चक्र के आकार का अर्थात् गोल अद्भुत

सोलह पत्रों का कमल बना है। उसके बीच में मधुपों के लिए कमनीय सुख की कन्दरा के समान सुन्दर कर्णिका बनी है, उसी पर रसिकेन्द्र कुमार ब्रजराज श्रीकृष्ण जी विराजमान हैं।

नोट :—यहाँ यमुना जी को प्रेम-भरी कहा गया है न कि भक्ति भरी—यह इसी लिये कि उसमें जल-क्रीड़ा जो प्रणय-क्रीड़ा है, हुई है तथा आगे प्रेमरस-पूर्ण रासलीला का ही वर्णन है, जिसके लिये प्रेम-रसोत्पादक सब सामग्री तैयार हो चुकी है, अतः अब प्रेम शब्द से उसकी स्पष्ट सूचना देना ठीक है, क्योंकि प्रेम गुप्त नहीं रहता। गोपियों ने भी प्रेम को प्रचार प्रचार कर गाया-फैलाया है—यही भाव यहाँ व्यजित है। यमुना जी तो प्रेम-रसाकुला और गंगा जी श्रद्धा-भक्ति-युक्ता कही गई है। अब कृष्ण का वर्णन सुनिये—

निकर-विभाकर-दुति मेटत सुभ कौस्तुभमनि अस,

हरि के उर पर रुचिर निविड़ लागत उर पति जस ।

मोहन अद्भुत रूप कहि न आवै छवि ताकी,

अखिल-अण्ड-व्यापी जु ब्रह्म आभा है जाकी ॥२१॥

शब्दार्थ :—विभाकर (सूर्य या चंद्र—यहाँ चन्द्र का अर्थ उचित है, क्योंकि विभावरी रात्रि को कहते हैं, अतः विभाकर चन्द्र को कहना अधिक उपयुक्त है, फिर मणि शीतल होती है, अतः उसे चन्द्र से उपमित करना ही उचित जँचता है) निविड़ = घना (अंधकार) । श्रीकृष्ण के हृदय पर एक पदाकार (भृगुपद-प्रहार के कारण उत्पन्न हुआ पद-चिन्ह) गहरा चिन्ह है, अतः वहाँ स्वभावतः घनी श्यामलता होनी चाहिये। अण्ड = ब्रह्माण्ड, आभा-प्रतिभा, कांति, ज्योति- ब्रह्म को ज्योति-स्वरूप माना गया है। अतः कवि यह भाव लेकर कृष्ण पर आरोपित करता है। उर—हृदय, उड, तारा ।

भावार्थ :—कृष्ण के हृदय पर अपूर्व कान्तिमयी शुभ कौस्तुभ मणि है तथा उनके मुख-मडल पर असीम आभा है।

अर्थ :—श्रीकृष्ण के हृदय पर सूर्य-समूह की प्रतिमा को भी मिटाने वाली शुभ कौस्तुभ मणि ऐसी शोभित है मानो उनके हृदय की घनी कृष्णता (श्यामलता-अंधियारी) में चन्द्रमा हो। श्रीकृष्ण जी का रूप बड़ा ही अनूप है, उसकी शोभा कहीं नहीं जाती, क्योंकि उसमें अनन्त या असीम प्रतिभा है जो ब्रह्मांडव्यापी है, वह तेजोमय ज्योति-स्वरूप भी उसकी ही आभा से है।

नोट :—मोहन शब्द फिर शृंगार-सूचक तथा प्रेमोत्पादक है। प्रथम भगवान के हृदय का ही दर्शन कवि करता है, क्योंकि वहीं तो रस है—काव्य-भाव भवन है—वही प्रधान है—तथा वहाँ कान्तिमान कौस्तुभ मणि है, जिसके प्रकाश से वे भी प्रथम उसी ओर आकृष्ट हो गये हैं। तदनन्तर वह रूप-दर्शन करते हैं, वहाँ भी असीम प्रतिभा है।

परमात्म परब्रह्म सवनकै अन्तरजामी,
नारायण, भगवान धर्मकर सबके स्वामी।
बाल-कुमार पौगंड धर्मरुचि लिये ललित तन,
धर्मी नित्य किसोर कान्ह मोहत सबको मन ॥२२॥

शब्दार्थ —धर्मकर = धर्म करने वाले, धर्म ही हैं हाथ जिसके। कुमार = ५ वर्ष से १० वर्ष तक की, तथा पौगंड = १० वर्ष से १६ वर्ष तक की, किशोर १६ वर्ष से २५ वर्ष तक की अवस्थाये हैं।

भावार्थ :—धर्म-स्वरूप पर-ब्रह्म अन्तरायामी होकर भगवान कृष्ण सब के स्वामी हैं और सुन्दर बाल, कुमार, पौगंड और किशोर अवस्थाओं में रह कर नित्य सब के मन को मोहते हैं।

अर्थ :—श्रीकृष्ण भगवान परब्रह्म परमात्मा और सब के अन्तर्यामी है, वही धर्म (कर्म) करने वाले और सब के स्वामी है। धर्म में रुचि रखने वाले सुन्दर शरीर में बाल, कुमार और पौगंड अवस्थाये लिये हुये है, वे धर्मात्मा है और नित्य किशोरावस्था से सब के मन को मोहित करते है।

नोट :—इससे कृष्ण के रूप में ईश्वरावतार का होना प्रतिपादित है, तदनन्तर उनकी ४ ही अवस्थाये कही गई है :— बाल, कुमार, पौगंड और किशोर, क्योंकि इन्हीं अवस्थाओं में कृष्ण-भक्ति प्रखरता से बहती है, वल्लभ-सम्प्रदाय में इन्हीं अवस्थाओं में कृष्ण के रूप-सौंदर्य, उनकी शील-शक्ति, प्रेम-भक्ति, रसिकता और नायकता का कीर्तिन है, कृष्ण-काव्य इन्हीं अवस्थाओं की लीलाओं से भरा है। श्री विट्ठल नाथ ने बाल कृष्णोपासना की, सूर ने भी वात्सल्य भाव से बालकृष्ण का कीर्तन किया है, कुमार, पौगंड तथा किशोर अवस्थाओं में कृष्ण की मोहिनी मूर्ति खड़ी की है, कृष्ण को रासरस-नागर-प्रेमी नायक तथा रसिक-राज का ताज पहिनाया है और सख्य भाव का सुन्दर सजीव रूप रक्खा है। कृष्ण की नीतिमय नागरता, उनका राज-प्रभुत्व तथा उनकी योगेश्वर-सत्ता-महत्ता कृष्णकाव्य में नहीं, केवल जीवन के दो शृङ्गार-वात्सल्यामय रूप ही चित्रित है, क्योंकि ये ही मानव-मानस को विशेष आमोद-प्रमोद-दायक हैं, इन्हीं में अनुपम समाकर्षक चारुता और मधुर मोहिनी है। योग और ज्ञान के विषय को रस-हीन तथा गूढ़ गहन समझ कर नहीं लिया गया क्योंकि वह हृदय की मार्मिक वृत्तियों से शून्य है, केवल मस्तिष्क की क्लिष्ट कल्पना एवं विवेक की गभीर विवेचना, तर्क की तीक्ष्ण तरलता, सुधी की सूक्ष्मता के ही विषय है, रसीले सुमन की सुवास उनमें नहीं, प्रेम-पराग के स्थान पर उसमें विराग की विभूति, सरसता के स्थान पर विरसता, रमणीय रति-सुरति के

स्थान पर विशेष वैमुखी विमनतामयी विरति रहती है। उसमें सिकता है रसिकता नहीं। कृष्ण-भक्त हरि के सौंदर्य-शृंगार-सुधा-माधुरी के प्यासे थे, वे उनके प्रेम-नेम के प्रेमी-नेमी थे। इसी से नन्द जी यहाँ “धर्मकर” तथा “धर्म-रुचि” पद रखकर दिखलाते हैं कि :—“यदायदा हि धर्मस्य ग्लानिर्भवति भारत । अभ्युत्थानम् धर्मस्य आत्मानं स्रजाम्यहम् ।”—

कृष्णावतार का कारण ही यही है—शृंगार के साथ धर्म का रखना यों ठीक है। “नित्य किशोर” पद से प्रगट है कि भगवान और देवता नित्य किशोर है—वे निर्जर तथा अजर है—“अमरा निर्जराः देवाः”—अमर कोष। “मोहत” पद से शृङ्गार का प्राधान्य स्पष्ट है, क्योंकि कृष्ण का मोहन रूप ही अभीष्ट होता है। अतः आगे उसका स्वल्प आंगिक वर्णन है, शिख-नख-रूप में, न कि नख-शिख-रूप में—रूप से चलकर गले पर आते हैं।

गल मोतिन की माल ललित बनमाल धरे पिय,

मन्द, मधुर हरि पीतवसन फरकत खरकत हिय ।

अस अदभुत गोपाल लाल सब काल बसत जहँ,

याही तैं बैकुण्ठ-विभव कुण्ठित लागै तहँ ॥२३॥

शब्दार्थ—विभव—वैभव, ऐश्वर्य ।

टिप्पणी :—“पिय” शब्द से यह भाव झलकता है कि नन्द जी गोपी की अवस्था में होकर या उनका ही ध्यान रखकर उन्हीं की भावना से कृष्ण को पति के रूप में देखते हैं तथा माधुर्य भाव का उद्रेक करते हैं। ‘खरकत हिये’ से प्रेमोन्मत्तता, मुग्धता तथा विमोहित दशा को व्यंजित करते हैं। लाल शब्द रसीला तथा प्रेमपूर्ण पद है, यह भी उसी भाव की पुष्टि के लिये रखा गया है।

भावार्थ :—गले में मोतियों की माला तथा बन-माला

शोभित है, पीतम्बर शरीर में विराजमान है। वृन्दावन स्वर्ग के नन्दन-विपिन से भी अधिक सुन्दर इसीलिये है कि वहाँ सदा ऐसे अनूप रूपधारी कृष्ण रहते हैं।

अर्थ :—गले में मोतियों की ललित माला तथा वनमाला धारण किये हैं। मद मधुर (मुसकान से) मुख से हरि शोभित हैं, उनका पीताम्बर फड़फड़ा रहा है (वायु की गति के कारण) अतः वह (प्रेमियों या प्रेमिकाओं के) हृदय में खटक रहा है। ऐसे अनुपम गोपाल लाल जहाँ सब काल रहते हैं, अतः वहाँ वैकुण्ठ का वैभव कुठित ही लगता है।

जदपि सहज माधुरी विपिन सब दिन सुखदाई,
तदपि रंगीली सरद समै मिल अति छवि छाई।
ज्यों अमोल नग जगमगाय सुन्दर जड़ाव सँग,
रूपवन्त, गुणवन्त बहुरि भूषन-भूषित-अँग ॥२४॥

शब्दार्थ :—कुठित—गुठिलाया हुआ, अर्थात् रही, भड़ा।

भावार्थ—वन शरद ऋतु की शालिमा से और भी सुषमा-समा से रमाजता था।

अर्थ :—यद्यपि वन में सुख देने वाली माधुरी स्वभावतः सदा विराजती रहती है, तथापि शरद ऋतु की रंगीली रुचिरता से मिलकर वह और भी छविमयी हो गई है। जिस प्रकार अमूल्य नगीना सुन्दर जड़ाव (गहना जिसमें जड़ाव का काम रहता है) के साथ में तथा जैसे रूप और गुण से युक्त शरीर भूषणों से विभूषित हो शोभा देता है, वैसे ही विपिन भी शोभायमान था।

नोट—कृष्ण का सूक्ष्म वर्णन करके अब फिर रास-वर्णन के पूर्व स्पष्टार्थ, तथा रासोद्रेकार्थ नन्द जी रास के समय तथा

परिस्थिति, स्थानादि का सूक्ष्म किन्तु मर्मस्पर्शी और भाव-रसा-पूरित गंभीर वर्णन दे रहे हैं। यही है काव्य-कला-पूर्ण-वर्णन-चातुरी, एव यही है रस-भाव की मंजु माधुरी। चंद्र-चंद्रिका छवि-छटा से छिति पर छिटक रही है—विपिन तो सौंदर्यागार है, अब उसमें दूनी-चौगुनी सुन्दरता तथा रसवत्ता की महत्ता-सत्ता आ विराजी है।

रजनी-मुख सुख देखि ललित प्रफुलित जु मालती,

ज्यों नवजोवन पाय लसत गुणवती बालती।

छवि सौ फूले फूल अवर अस लगी लुनाई,

मनहु सरद की छपा छवीली बिहसन आई ॥२५॥

शब्दार्थ—रजनी-मुख—चंद्रमा, निशा प्रारम्भ, प्रफुलित—प्रफुल्लित,—फूली हुई, प्रसन्न, छपा—छपा, रात्रि, छवीली = छविमयी, नायिका।

अर्थ—चंद्र-मुख के सुख को देख कर (विकाश-प्रकाश को पाकर) सुन्दर मालती (चमेली) इस प्रकार प्रफुल्लित (फूल उठी, प्रसन्न हो उठी) हुई है, जैसे नवयोवन (के विकाश को) को पाकर गुणवती मुग्धा (वाला) नायिका विलसित हो उठती है। सुन्दरता के साथ सुमन फूले हुये हैं और उनमें ऐसा लावण्य आ गया है मानो छविमयी शारदीरात्रि साकार हो हँसने आई हो (या हँस रही हो)।

नोट—प्रत्येक पद शृंगार-रस का पोषक है, उपमाये तथा उत्प्रेक्षाये भी संयोग-शृंगार-पोषिणी है। नवयोवना, गुणवती बालाये या मुग्धाये प्रफुल्लित मालती के रूप में तथा छवीली शारदी निशा के रूप में बिहँसती हुई कृष्ण के मुख-चन्द्र का पीयूष लेने आ गई है। आगे रास में आने वाली गोपियों का सुन्दर आभास इस सालकारिक भावव्यजना से दिया गया है। यही

है कवि-कौशल तथा यही है अलकारों की भावात्मक मार्मिक सार्थकता, यही है रसोद्रेक, भावजाग्रति, मनोवृत्ति की रागात्मिकावृत्ति की आकर्षिणी उत्पत्ति । यह शरद-वर्णन भागवत और सूर में भी है ।

✓ ताही छिन उडराज उदित रसरस-सहायक,
कुमकुम-मंडित प्रिया वदन जनु नागर नायक ।

कोमल-किरणन-अरुन मनौ वन व्याप रही यों,
मनसिज खेल्यो फागु घुमड़ घुरि रहो गुलाल ज्यों ॥२६॥

शब्दार्थ—छिन—क्षण, उडराज—उडुपेन्द्र, चन्द्र, कुमकुम—सिंदूर, श्री या रोली, अरुण—अरुणिमा, (भाव वाचक संज्ञा के स्थान पर गुणवाचक विशेषण का प्रयोग देखो)

भावार्थ—रसोत्पादक चन्द्रोदय है, उसकी अरुणिमा विपिन में व्याप्त हो रही है ।

अर्थ—उसी समय रास-रस में सहायता करने वाले उडुपेन्द्र निशानाथ भी यों उदित हो गये; जैसे कुकुम से प्रिया का मुख मंडित कर चतुर नायक प्रगट हो जाता है । मजुल मयंक की मृदुल किरणों की अरुणिमा वन में इस प्रकार व्याप्त हो गई, मानो कामदेव ने फाग खेला हो और उस गुलाल की लाल रज चारों ओर बिखर बिखर कर निखर गई हो ।

नोट—प्रकृति का निरूपण क्या ही सुन्दर स्वाभाविक ढंग तथा हृदय-पक्ष की प्रधानता से सजा हुआ है, पहिली उत्प्रेक्षा का आधार भागवत की उत्प्रेक्षा में है, परन्तु नन्द जी ने उसे अपने साँचे में ढाल कर उस पर मौलिकता की छाप लगा दी है । दोनों उत्प्रेक्षाये शृंगार के रस एव भाव से भरी-पूरी है । नायिक-नायिका का सप्रेम सम्मिलन अग्रिम प्रबंध की पूर्व सूचना के रूप में यहाँ की उत्प्रेक्षाओं में देखिये ।

स्फटिक-छटासी किरन कुञ्ज-रंधन जब आई,
 मानहु विपन वितान सुदेश तनाव तनाई ।
 मन्द मन्द चल चारु चन्द्रमा अति छवि पाई,
 भलकत है जनु रमा-रमण-प्रिय कौतुक आई ॥२७॥

शब्दार्थ—स्फटिक—विल्लौरी पत्थर, उज्ज्वल-धवल पत्थर
 रंधन—छिद्रों—छेदों, पत्तियों के मध्यगत छिद्र, वितरान,
 शमियाना, तनाव—तानने वाली रस्सियाँ या डोर, भलकत—
 भौंकता है ।

भावार्थ—पत्तियों के रंधों से चन्द्र-किरणें प्रविष्ट हो
 शोभायमान हैं ।

अर्थ—उज्ज्वल किरणें जब कुजों में (पत्तियों के मध्यगत)
 छिद्रों से प्रविष्ट होकर आईं तब ऐसा प्रतीत हुआ मानो वे
 अच्छे रम्यस्थान के ऊपर तने हुये आकाश रूपी शमियाने की
 रस्सियाँ या डोरे हों । चन्द्रमा मद मद गति से चलता हुआ
 शोभायमान है, ऐसा ज्ञात होता है मानो रमा-रमण (श्री कृष्ण
 और राधा) के प्रिय कौतुक को भौंकने आता है ।

नोट—प्राकृतिक छटा का रस-भाव-पूर्ण सालकारिक वर्णन
 है । ‘रमा-रमण-प्रिय कौतुक’ पद से राधा-कृष्ण की आगामी
 प्रिय लोला-क्राडा का सुन्दर पूर्व परिचय साकेतिक रूप में
 दिया गया है । राधा-कृष्ण-कौतुक न रख कर सहसा आगे के
 वर्णन को न उठाना चाहिये, वस उसका प्रतिबिम्ब देना ही प्रर्याप्त
 और उपयुक्त है—राधाकृष्ण, रमारमण प्रिय या श्री-श्रीपति के
 अवतार ही हैं । चन्द्र की मद स्वाभाविक गति उत्प्रेक्षा से द्वारा
 सार्थक की गयी है—चन्द्र मन्द चलता है क्योंकि वेग से चलने
 पर वह रमा-रमण-प्रिय कौतुक न देख सकेगा, यहाँ अलंकारों
 की भावात्मक गूढ़ता तथा सार्थकता स्तुत्य है ।

प्राक्कथन—अब यहाँ से वास्तविकः रासपंचाध्यायी या रासलीला-का प्रारम्भ होता है—यहाँ तक तो भूमिका समझिये—जो बड़े मार्के की अनोखी-चोखी है। रास का कैसा गभीर, गूढ़ तथा अप्रगट रूप में प्रगट उल्लेख किया गया है। अब प्रारम्भ में मुरली आती है यही, तो अजब गजब करने-वाली है, यही तो गोपियों को मुग्ध कर खींच लावेगी, यह उस ब्रह्म की टेर है, जिसके द्वारा वह अपने प्रेमी भक्तों की आत्माओं को गोपियों के रूप में बुलाता है और उन्हें अपने सम्मिलन का आनन्द देता है। आइये अब इसका वर्णन सुनिये—

मुख्य रासलीला और मुरली

तब लीनी करकमल जोगमाया सी मुरली,
अघटित-घटना-चतुर बहुरि अधरन सुर जुरली ।
जाकी धुनि तैं निगम अगम प्रगटित बड़ नागर,
नादब्रह्म की जननि मोहनी सब सुख-सागर ॥२८॥

शब्दार्थ :—जु—जो, रली—आपूरित, निमग्न, जननि—जान या आत्मा, (जान पाठ होने पर) जननि या उत्पन्न करने वाली, नादब्रह्म—शब्द-ब्रह्म ।

भावार्थ :—असम्भव को भी सम्भव करने वाली योग-माया की समानता वाली वेद, शास्त्र तथा नाद ब्रह्म को उत्पन्न करने वाली, अधरों के स्वरों से आपूरित मोहिनी—मुरली को महा-राज कृष्ण ने उठाया ।

अर्थ :—तब (ऐसे सुन्दर सुहावने समय एवं रम्य स्थान में) श्रीकृष्ण भगवान ने वह मुरली ली जो योग-माया के समान न घटने वाली (न होने वाली, असम्भव) घटनाओं या व्यापारों को भी घटित करने में चतुर, और अधरों के सुरों या राग-ध्वनियों से रली हुई या आपूरित है ।

जिस मुरली की शब्द-ध्वनि से वेद-शास्त्र के गांभीर्य-पूर्ण सिद्धान्त प्रगट हुये हैं, जो नाद-ब्रह्म की आत्मा या जननी और मनमोहिनी तथा सब सुखों की सागर है।

नोट :—यहाँ शिष्टपद “योगमाया” के द्वारा दो भाव व्यजित हैं १—योगमाया अर्थात् भगवान की योग-शक्ति (ज्ञान-योग के पक्ष में) २—संयोग—प्रेमी-प्रेमिका या भक्त-भगवान या आत्मा-परमात्मा के सुन्दर संयोग की माया (भक्ति तथा शृङ्गार के पक्ष में) यदि माया न हो तो रसीला संयोग-शृङ्गार ही कैसा, साथ ही भगवान का दूसरा योगेश्वर और मायापति, ज्ञानेश, रूप भी सूचित है। इससे कृष्ण में दोनों की महत्ता-सत्ता दिखाई गई है—भगवान, सगुण-निर्गुण, सविकार-निर्विकार, रागी-विरागी, माया-रहित, माया-सहित, अद्भुत लीला करने वाले, शृङ्गार और शान्त के साकार और निराकार अवतार हैं, अधरों के स्वरो से आपूरित मुरली की प्रवृत्ति का सच्चा चित्रण है। मुरली में रसज्ञा गिरा से सरसता और माधुरी के साथ में ज्ञान भी आता है और जिससे वेदगान की ज्ञान के साथ उत्पत्ति होती है। ब्रह्म-रूप नाद श्री हरिमुख से मुरली के द्वारा समस्त ब्रह्मांड-मंडल में व्याप्त हो जाता है।

ज्ञान ही में मधुर मोहिनी और आनन्द की सुन्दर सरिता है। इसे योग-माया-रूपी मुरली लेकर निखारती, विखराती है। यहाँ ज्ञान-योग तथा भक्ति-प्रेम-योग का मर्म काव्य-कौशल के साथ रंखा गया है, ज्ञान-योग और भक्ति प्रेम भगवान में अपृथक् रूप से हैं। ये दोनों विरोधी नहीं, एक ही ब्रह्म से आते हैं। योगमाया से ऋद्धि, सिद्धि और नवनिधि की भी प्राप्ति होती है, जिनके द्वारा असम्भव और अद्भुत कार्य भी होते हैं। गोपियाँ मुरली से प्रगट ज्ञान को नहीं ले सकतीं क्योंकि वह उनकी प्रकृति के अनुकूल नहीं, अतः वे राग-रस युक्त

प्रेम के मर्म को ग्रहण करती है—उसी में उन्हें सुख मिलता है, वे ज्ञान-योग को मानती हैं अवश्य, परन्तु उसे अपने लिये कष्ट-साध्य समझ उपयुक्त नहीं मानती।

पुनि मोहन सौ मिली कछू कल गान कियौ अस,
वाम-विलोचन बालत्रियन मनहरन होय जस।
मोहन मुरलीनाद स्रवन कीनौ सब किनहूँ,
यथा यथा विधि रूप तथा विधि परस्यौ तिनहूँ ॥२६॥

शब्दार्थ—मिली—के साथ, वाम-विलोचन-वक्रनैनी, बाल-त्रियन—मुग्धा नायिकाये, स्रवन कीनौ—सुना—कर्ण-गोचरित किया, किनहूँ—किसी ने भी (देखो हूँ का ने भी के अर्थ में प्रयोग) परस्यौ—समझा या पाया, स्पर्श किया

भावार्थ—मोहन की मुरली बजी और उससे हृदयहारी वह तान निकलकर चारों ओर फैल गई, जिससे मुग्धा नायिकायें सुग्ध या मोहित हो जाती हैं। गोपियों ने यथारुचि उसे सुना और समझा।

अर्थ—वह मुरली श्रीकृष्ण से मिल गई और उनके साथ मिलकर उसने (अनुकूल समय, देश तथा परिस्थिति को देखकर या पाकर) कुछ ऐसा कल-गान किया, जिससे वक्रनयनी मुग्धा गोपियों के मन हरे जा सके, वे मोहित हो सके। मोहन की मुरली का शब्द सभी गोपियों ने (गोपों ने भी?) सुना और जिसका जैसा रूप या भाव था उसने उसको वैसा ही समझा और पाया।

नोट—मुरली ने रासोपयोगी मुग्धाओं को वशीकृत करने वाले कृष्णभीष्ट राग गाये, “यथा यथा विधि... ..तिनहूँ”—यह पक्ति तो तुलसी की “जा की रही भावना जैसी”.....” पक्ति का ध्यान दिलाती है। वस्तुतः निजभावना का ही तो सब खेल है—

“जेहि कर रहा जहाँ जस भावू... .” ही मुख्य है। निराकार भगवान इसी से अनन्त रूपाकार हो हृदय में दीखने लगता है—“अनेक रूप रूपाय विष्णवे प्रभविष्णवे” का मर्म यही है। भावना तथा प्रेम के द्वारा ही ईश्वर प्रत्यक्ष रूप में दीखता है, नहीं तो वह सूक्ष्मातिसूक्ष्म निराकार, निर्विकार और निर्गुण रूप होकर कैसे दृष्टिगोचर हो सकता है—“प्रेम ते प्रगट होहि भगवाना—। इस छोटी सी पक्ति में बड़े गूढ़ सिद्धान्त हैं—

तरनि-किरण ज्यौ मनि-पपान सबहिन कौ परसै,
सुरज कांति मनि बिना नहीं कहूँ पावक दरसै।

सुनत गीत ब्रजवधू चलीं धुनिकौ मारग गहि।

भवन, भीति ड्रुम कुञ्जपुञ्ज कितहूँ अटकी नहि ॥३०॥

शब्दार्थ—तरनि—सूर्य, सुरजकांति-मनि-आतशी शीशा, परसै—स्पर्श करती है, दरसै—दीखती है भीत—दीवाल, भय (यहाँ यही अर्थ प्रसंगिक तथा समीचीन जँचता है)

भावार्थ—गोपियों ने ज्योंही मुरली का शब्द सुना त्योंही उसी शब्द के सहारे, जहाँ से वह शब्द आ रहा था उसी ओर चल दीं और कहीं भी न अटकीं।

अर्थ—जैसे सूर्य की किरणें मणि, पत्थर आदि सभी का स्पर्श करती हैं परन्तु बिना सूर्य-कान्ति-मणि (आतशी शीशे) के कहीं भी अग्नि नहीं दीखती या उत्पन्न होती, वैसे ही (यद्यपि मुरली की ध्वनि सभी के कानों से प्रविष्ट हो हृदयों तक पहुँची परन्तु) प्रेमाग्नि और कहीं भी प्रगट न हुई, उत्पन्न हुई तो सूर्य-कान्तिमणि सरीखे गोपियों के ही हृदयों में। उस मुरली-ध्वनि को सुनकर सब ब्रज-वधुयें उसी के पथ का अनुसरण करती हुई जिधर से वह ध्वनि आ रही थी उसी ओर चलीं, और वे घर- (ससार से) दीवाल (अभय हो), वृत्तों, और कुजों के समूहों में कहीं भी न अटकीं।

नोट—पहिली दो पक्तियों में केवल उपमान से ही उपमेय का बोध कराया गया है, सुन्दर सालकारिक संकेत तथा सूच्य भाव है। वस्तुतः मुरली की तान सुनी सब ने, परन्तु प्रेमाग्नि गोपियों में ही जगी, उन्हीं के लिये तो मुरली बजी भी थी, उन्हीं पर उसका प्रभाव डाला भी गया था, अतः उन्हीं पर पडा भी। स्वाभाविक, व्यावहारिक एवं नित्यानुभवति भाव है। शब्द के आगे सुनते ही उसकी ओर लोग आते हैं। गोपियां कहीं नहीं अटकीं, सच्चे प्रेमी को अटक कहाँ?, सच्चे भक्त को भटक कहाँ?, फिर भगवान के मार्ग में, उसके आह्वान में। “सकल भूमि गोपाल की यामे अटक कहाँ।” जाके मन में अटक है सोई अटक रहा ॥” अटक की भटक है। ईश्वराभिलाषी चाहे उसे न भी पाये, परन्तु प्रभु को प्रभु का प्रिय अप्राप्य या अलभ्य नहीं—“लभेत श्रिय प्रार्थयित. न वा श्रिय, श्रिय. दुरापः कथमीप्सितो भवेत्”—शाकुन्तला। रवि-रश्मियों तथा मुरली की ध्वनि-तरंगों की कैसी सादृश्य-मूलक तुलना है। दोनों ही एक प्रकार के पाषाण-हृदय में भी ज्योति जगा देती है, संगीत से वस्तुतः प्रेम-ज्योति का प्रस्फुटन होता है।

नाद-अमृत को पन्थ रंगीलो सुच्छम भारी,
तेहि मग ब्रज-तिय चलीं आन कोउ नहिं अधिकारी।

सुद्ध - प्रेम - मय रूप पंचभूतनि तैं न्यारी,
तिन्है कहा कोउ कहै ज्योति सी जगत उज्यारी ॥३१॥

शब्दार्थ—सुच्छम—सूक्ष्म, आन—दूसरा, उज्यारी—उज्ज्वल।

भावार्थ—प्रकृति-विकार से रहित तथा शुद्ध प्रेम के सहित गोपियाँ उज्ज्वल ज्योति सी जगमगाती हुई शब्दामृत (अमर शब्द) के सूक्ष्म और रंगीले मार्ग पर चलीं—वेही उसकी अधिकारिणी भी हैं।

अर्थ—अमर शब्द या शब्दामृत का मार्ग बड़ा ही रंगीला

और सूक्ष्म है, उसी मार्ग से ब्रज-वनितायें चलीं और कोई दूसरा उसका अधिकारी नहीं। वे शुद्ध प्रेम की रूप या मूर्तियाँ हैं और पंच-भूतों या प्रकृति के तत्वों से परे है, वे उज्ज्वल ज्योति के समान दीप्तमान लग रही है, उनको कोई क्या कहे (उनको कोई कैसे रोके, मना करे, या उनके विषयों में कोई क्या कहे—उनकी लीला अनिर्वचनीय है)।

नोट—प्रेम नितान्त शुद्ध और निर्मल हो, उसमें कलुषता न हो, तभी उसमें दिव्य ज्योति का प्रकाश होगा,—प्रेमी में ऐहिक विकार (वासनादि) न हों, मायामय प्रेम से पूर्ण आत्मा दिव्य ज्योति नहीं पाती, आत्मा तो ज्योति-स्वरूप परमात्मा का एक अंश ही है, अतः उसके वास्तविक स्वरूप में दिव्य ज्योति रहती है, वह विश्व-विकारों से दूरी रहती है—ब्रह्म-ज्ञान-ध्यान और प्रेम-नेम में सलग्न आत्मा का आनंद अनिर्वचनीय है, आत्मा स्वयमेव कुछ नहीं कहती कि उसका ज्ञान औरों को हो सके, यही दशा प्रेम-पूर्ण प्रेमी की भी होती है। यही है—“थोरेहि मा सब कहौं बुझाई—गूढ ज्ञान लखि परै न काऊ”—तुलसी।

• जे रुकि गइँ घर अति अधीर गुनमय सरीर-बस,
पुन्य-पाप-प्रारब्ध-रच्यो तन नाहिं पच्यो रस।

परम दुसह श्रीकृष्ण-विरह-दुख व्याप्यौ जिन मैं,
कोटि बरस लगि नरक-भोग-अघ भुगते छिन मैं ॥३२॥

शब्दार्थ—गुनमय—प्राकृतिक गुण या विकार युक्त, छिन—क्षण। पाच्यो—पचा, लीन, व्याप्त।

भावार्थ—विकार-पूर्ण शरीर के कारण कुछ गोपियाँ घर में ही रुक रहीं, वे न जा सकीं, किन्तु उनको कृष्ण-विरह का दुःसह दुःख प्राप्त हुआ—उनके पाप-पुण्यकृत शरीर में प्रेम-रस का पूर्ण प्रादुर्भाव न हुआ था।

अर्थ—जो गोपियाँ गुणमय शरीर के वश में होकर (विकार-पूर्ण शरीर के लौकिक धर्म, और लोक-लज्जा के कारण) अर्थात् विकार-पूर्ण प्रकृति या माया के कारण—जिससे परे हुए या जिसे छोड़े बिना आत्मा - परमात्मा तथा प्रेमी - प्रेमपात्र का सम्बन्ध या संयोग नहीं होता—शुद्ध प्रेम नहीं जगमगाता—जैसा ऊपर कह चुके हैं—घर में रुक गईं और वहाँ न गईं जहाँ से श्रीकृष्ण की मुरली का शब्द आ रहा था, वे अत्यंत अधीर हो गईं, उनके प्रारब्धकृत पाप-पुण्य से रचित शरीर रस से—भक्ति या प्रेम-शृंगार-रस से—न पचाये गये थे। (क्योंकि यदि रस से आलिप्त होते तो वे भी उसी भक्ति-प्रेम-रस-स्रोत में वह चलतीं, पुण्य तो उनका यह था कि उन्होंने मानव-जीवन पाकर भगवान् कृष्ण के संयोग का अवसर पाया था। पापोदय यह था कि ऐसा संयोग पाकर भी वे उससे लाभ न उठा सकीं और जीवन को सफल न कर सकीं। जिनके मन में श्रीकृष्ण की अत्यंत दुस्सह विरह-व्यथा व्याप्त थी, उन्होंने करोड़ों वर्षों तक नर्क के दुःख-ताप तथा पाप थोड़ी ही देर में भोग डाले।

नोट—प्रकृति-विकार-जन्य शरीर के वश में होने और सत्य प्रेम-रस से सिक्त न होने पर कोई भगवान् को नहीं पा सकता, चाहे उसे उसका सुअवसर या संयोग भी क्यों न मिले, वह वहाँ जाने से रुक जाता है, वह घर या संसार की मोह-माया में ही फँसा रहता है, यही पुण्य-पाप का पचड़ा है—पुण्य-प्रभाव से ईश्वर की प्राप्ति का अवसर यदि मिला भी तो पाप-प्रभाव से वह खो गया, उससे जीवन का लाभ न उठाया जा सका। ऐसी आत्मा अवश्य ही प्रभु के वियोग का दुःख तथा पाप का फल भोगती है, वह पश्चात्ताप-ताप से तपती रहती है। यह दार्शनिक भाव किस सुन्दर रूप से शृंगार तथा प्रेम-रस के पटलों में अप्रगट रूप

से प्रगट रक्खे गये हैं। नन्ददास में यद्यपि कृष्ण - भक्ति थी, परन्तु सूर और विठ्ठलनाथ के शिष्यों तथा वल्लभानुयायियों को सी उन पर रामानुजानुयायी तथा रामानन्दी भक्तों के समान उपासना और ज्ञान-योग का भी प्रभाव अच्छा था—यह ऐसे छन्दों से स्पष्ट है, नन्ददास थे भी प्रथम रामानन्दी—जैसा उनकी जीवनी से प्रगट है। भागवत और सूरदास के अनुसार केवल एक ही गोपी घर में रुक रही थी, परन्तु यहाँ नन्द जी ने कई गोपियों को रोक दिया है, क्योंकि बहुवचनान्त क्रिया और कर्ता दिये गये हैं।

‘ पुनि रंचक धरि ध्यान पिया-परिरंभ दियौ जब,
कोटि स्वर्ग सुख-भोग छिनहिं मझल कीनौ सब ।
धातु - पात्र, पाषाण परसि कञ्चन द्वै सोहै,
नन्द-सुवन सौं परम प्रेम यह अचरज को है ॥३३॥

शब्दार्थ—परिरंभ—परिरंभण—आलिंगन, धातु—लोहा (जाति वाचक होकर भी यहाँ व्यक्तिवाचक के समान प्रयुक्त है क्योंकि अन्य धातुओं को छोड़ कर एक ही धातु लोहे को सूचित करता है) पाषाण—पारस पत्थर—यह प्रासंगिक सूच्य अर्थ है, (व्यक्ति-वाचक के स्थान पर जाति-वाचक का प्रयोग देखो, सब प्रकार के प्रस्तरों के अर्थ में न प्रयुक्त होकर केवल एक ही पारस के अर्थ में प्रयुक्त हुआ है), को—कौन।

भावार्थ—विरहिणी गोपियों ने अपने ध्यान ही में कृष्ण-लिंगन के स्वर्गीय सुख का अनुभव कर लिया, यह आश्चर्य की बात भी नहीं है।

अर्थ—जब फिर उन वियोगिनियों और घर में रुकी हुई गोपियों ने तनिक ध्यान धर कर (अपने अन्दर हृदय में) प्रिय (कृष्ण) का परिरंभण किया (मन में ही उनके आलिंगन के

सुख की प्राप्ति कल्पना के द्वारा की) तब क्षण ही भर में उन्होंने करोड़ों स्वर्गीय सुखों का मंगल के साथ भोगास्वादन कर लिया । जब लोह-पात्र पारस पत्थर के स्पर्श से सुवर्ण होकर शोभित हो जाता है तब नन्द-नन्दन कृष्णजी में पूर्ण प्रेम करने से यदि स्वर्गीय सुख प्राप्त हो तो आश्चर्य ही क्या है ?

नोट :—इससे प्रगट है कि ध्यान के द्वारा सब कुछ प्राप्त हो सकता है—इससे योग-ध्यान की महत्ता स्पष्ट है, अपनी ही आत्मा में परमात्मा के संयोग का आनन्द प्राप्त हो सकता तथा होता है, इसीसे योगी आत्म-दर्शन कर ब्रह्म-दर्शनादि का रसास्वाद लेते हैं । अन्तिम दो पंक्तियाँ बड़ी चतुरता से एक ओर तो भक्त-भगवान्, (आत्मा-परमात्मा) के सम्मिलन तथा तज्जन्य सुख को और दूसरी ओर प्रेमी-प्रेमिका के संयोग या सम्मिलन के सुख को सूचित करती हैं । आगे गोपियाँ कृष्ण के साथ रमण कर आलिङ्गन, परीरभण आदि का सुख प्राप्त करेंगी, उसकी यही भूमिका है, इससे उसकी गरिमा महिमा दिखाई तथा तदर्थ प्रोत्साहन तथा लालच दिया गया है, सुन्दर श्रीगणेश है ।

ते पुनि तिहिं मग चलीं रंगीली तजि ब्रह्म-सङ्गम,

जनु पिंजरन तैं छुटे छुटे नव प्रेम-विहङ्गम ।

कोउ तरुनी गुनमय सरीर-रति-सहित चली टुकि,

मात, पिता, पति, बन्धु सबन रुकि नाहिं रहीं रुकि ॥३४॥

शब्दार्थ :—विहङ्गम—पक्षी, टुकि—टुक, तनिक रुकि—रोकने पर ।

भावार्थ :—प्रेमाकुल तरुणियाँ पिंजड़े से छूटे हुये खगों की भाँति उसी ओर चल दीं जिधर से मुरली की ध्वनि आ रही थी, कुछ के मन में प्रकृति-जन्य विकार-मय शरीर के कारण रति-भाव भरा हुआ था, उन्होंने अपने माता, पितादि के क्रोध का कुछ भी ध्यान न किया और रोकने से रुक न सकीं ।

अर्थ :—वे फिर गृह (घर के लोगों या कार्यों) का सम्बन्ध या साथ छोड़ कर उसी मार्ग (जिधर से मुरली का शब्द आ रहा था) से चलीं (उसी प्रकार) जैसे पक्षी (तोते आदि) नये प्रेम से पिंजड़ों से छूटकर उड़ चलते हैं । (यदि प्रेम को विहगम के साथ ले तो प्रेम के पक्षी अर्थ होकर पूर्व प्रसंग में पूर्णत घटित हो जायेगा, परन्तु उत्तर प्रसंग में प्रेम से पले या प्रेम से पोषित, या प्रेम किये गये पक्षी के अर्थ के ही द्वारा चरितार्थ हो सकेगा और यह खींचतान हो जायेगी । अतः हमने नये प्रेम से अर्थ लेकर प्रेम को पक्षी से पृथक् कर दिया है, क्योंकि यह स्वाभाविक सा जान पड़ता है । पक्षी पिंजड़े से छूट कर वन के प्रति नवीन प्रेम रखकर उड़ते हैं, उनका प्राचीन प्रेम तो मर ही सा जाता है, हाँ स्मृति कुछ शेष रहती हो तो रहती हो)

कोई कोई तरुणियाँ तो विकार-युक्त शरीर के कारण रति-का भाव रखती हुई थोड़ी देर में चल पड़ीं, वे माता, पिता, पति, बन्धु आदि के क्रोध के भय से नहीं रुकीं ।

नोट :—प्रेम शब्द पूर्व पक्ति में शृंगार रस का द्योतक है न कि भक्ति का, इससे पवित्रता के साथ वैषयिकता सी भासती है, साथ ही “गुण-मय सरीर-रति-सहित” से तो भाव पूर्ण प्रगट हो जाता है, कुछ गोपियाँ केवल रति-भाव से ही भरी थीं, क्योंकि वे ऐहिक, शारीरिक या ऐद्रिक विकार से बाध्य थीं । इससे स्पष्ट है कि नन्द दास ऐद्रिक विषय-वासनादि को अच्छा नहीं मानते और योग को प्रधानता देते हैं- वे शुद्ध प्रेम के प्रेमी तो अधिक हैं भक्त कम । एक विशेष बात यहाँ और देखने और विचारने के योग्य है और वह यह है कि या तो गोप-गण कृष्ण को अवतार ही न मानते थे, तभी तो वे अपनी गोपियों को इस प्रकार कृष्ण के निकट जाने से रोकते थे, क्योंकि उन्हें लोक-लज्जा और मर्यादा का ध्यान था, वे गोपियों के ऐसे आचरण से कुपित होते थे,

या यदि मानते थे—जैसा कई स्थलों में भागवत तथा अन्य ग्रन्थों में दिखाया गया है, तो भी वे इस आचरण को निन्दास्पद तथा गर्हणीय मान कर रोकना चाहते थे, क्योंकि इससे दोनों पक्षों-कृष्ण-तथा गोपियों-में कलुषितता आती है। गोपियाँ उनके वचनों को ध्यान में नहीं लातीं। कृष्ण इतने योगीश्वर तथा आदर्श मर्यादा-पुरुषोत्तम होकर यह सब कैसे कर सकते थे, कैसे उन्होंने किया या क्यों यह किया या यह सब माया थी या यह सब कथाएँ बाद को क्षेपक-रूप में अनार्यों या अन्य प्रमादिक पंडितों के द्वारा जोड़ दी गई है, आदि प्रश्न जटिल हैं, और सुलभते नहीं। कहा जाता है कि यह सब माया थी, गोपियों को उनके पति ही उनके प्रेमावेश तथा उनकी तन्मयता के कारण कृष्ण के रूप में देखते थे, उन्हीं के साथ वे रमण करती थीं, यह समर्थन कुछ मनोवैज्ञानिक सत्यता-युक्त सा जँचता है, किन्तु कुछ संदेह भी रहता है। प्रत्येक कृष्ण-काव्यकार ने लोक-लज्जा या मर्यादा की अवहेलना गोपियों में दिखाई है, किन्तु किसी ने इसका स्पष्ट कारण नहीं दिया। कृष्ण ईश्वर के अवतार और गोपियाँ आत्माये थीं, उनकी यह नर-लीला थी, अतः लोक-लज्जा या मर्यादा का विचार भी अनावश्यक है। दोनों का सम्मिलन शुद्ध, पवित्र होकर निन्दा-रहित है, उससे लोक-लज्जा और मान-मर्यादा का बन्धन नहीं टूटता। यह भक्ति-भगवान-सम्बन्ध लोक-पक्ष से पृथक् और परे है, साथही उसके साथ भी है, क्योंकि बिना लौकिकता के सगुण साकारता से लोक-लीला कहाँ सम्भाव्य है, लौकिकता से अलौकिकता का सुन्दर स्पष्टीकरण है। यह शृंगार काव्य का भी परमोत्कृष्ट अंश है, नायक-नायिका या प्रेमी-प्रेमिका की पूर्ण प्रकृतियों और प्रेम का प्रदर्शक अध्ययन और विशद मार्मिक विवेचन है। इसमें धार्मिक और दार्शनिक भावों का सुन्दर समिश्रण है, इसमें लौकिक प्रेम और तत्त्व ज्ञान तथा

मानव-प्रकृति की प्रेम-भावनाओं की सुन्दर व्याख्या है और सरस स्वाभाविक सत्य कल्पना है, जिसमें प्रेम-रसानुभूति की रोचक व्यंजना है।

सावन-सरिता रुकै न कीन्हेहु कोटि जतन अनि,
कृष्ण हरे जिनके मन ते क्यों रुकै अगम गति।

चलत अधिक छवि फवित स्रवण मनि कुंडल भलकै,
सङ्कित-लोचन चपल-ललित-जुत बिलुलित अलकै ॥ ३५ ॥

भावार्थ :—रस-पूर्ण सावन-सरिता जैसे वेग की तीव्रता के कारण नहीं रुकती, वैसे ही कृष्ण के द्वारा मोहित किये हुये मन अगमगति पाकर नहीं रुके। गोपियों के कुंडल कानों में, चलने के कारण, हिलते हैं और भलक रहे हैं, उनके बिखरे हुये केशों के साथ शंका से चचलीभूत लोचन भी शोभा के पात्र हो रहे हैं।

अर्थ :—सावन की नदी, कोई कितने ही (करोडो) यत्न क्यों न करे, नहीं रुकती—क्योंकि उसमें पानी बहुत हो जाता है और उसका वेग बहुत प्रबल और तीव्र हो जाता है—कृष्ण ने जिनके मन हर लिये हैं, वे अगम गति वाले तन कैसे रुक सकते हैं। चलते हुये (उन गोपियों के) अत्यंत शोभा-पूर्ण मणि-जटित कुंडल कानों में भलकते जाते हैं। लोचन शंका से पूर्ण हो चपलता से सनीर चल रहे हैं और अत्यन्त ललित लगते हैं साथ ही बिखरी हुई अलके भी लहराती हैं।

नोट :—दो पक्तियों के पश्चात् गोपियों के चलते समय का चित्र खींचा गया है। शंका से उनके नेत्र चंचल हैं, यह शंका किसकी, किससे, क्यों, कैसी तथा किस प्रकार की थी, यह प्रगट नहीं, व्यंग्य है। शंका यह भी हो सकती है कि कहीं ऐसा न हो कि पहुँचने में विलम्ब हो जावे और हरि रुष्ट हो चले जावें और हमें न मिले, शंका यह भी हो सकती है कि कहीं कोई मार्ग

मे देख न ले, लोकापवाद न हो, घर के लोग कुपित न हों आदि—ज्ञात होता है तथा ऐसा विचार करने या मानने पर मानना पड़ता है कि गोपियां तथा उनके पुरजन तथा परिजन लौकिकतामय होने से उनके इस आचरण को, गर्हणा की दृष्टि से देख सकते थे—इसे बुरा मान सकते थे, किन्तु प्रभु की यह लीला केवल माया मयी ही थी, शका से गोपिया सवेग है अतः केश बिखर गये हैं, भगवान् कृष्ण अगम गति वाले हैं, अतः उनके प्रेमियों को भी ऐसी ही गति वाला होना चाहिये, इसी से गोपियों में भी अगम गति आ गई है “सत्सगतिः कथय किनक-रोति चित्रम्” या “संगति ही गुण उपजै । . . .” यहा अलौकिकता में भी लौकिकता का आभास है, हरि-माया दुर्वोध है, मनुष्य लोक से परे देखने में शक्ति होता है, कठिनाई से वह प्रभु की अलौकिक लीला को समझ पाता है ।

जदपि कहूँ के कहूँ बधुन आभरन बनाये,

हरि पिय कौ अनुसरत जहाँ के तहँ चलि आये ।

कहूँ दिखियत कहूँ नाहिं सखी वन बीच वनी यौं,

विजुरिनि की सी छटा सधन वन माँझ चली ज्यौं ॥ ३६ ॥

शब्दार्थ.—वधुन = वधुओं—स्त्रियों—व्याही गोपियों ने, बनाये = पहिने, अर्गो-अत्यर्गो में रचे या सजाये, सखी = गोपियाँ (बहु वचनान्त भाव से, एक वचन के रूपों में) सधन = खूब घने, बादलों के सहित । अतः इसमें श्लेषात्मक गौरव है ।

भावार्थः—प्रभाववेश से विह्वल तथा शिथिल हो एवं आतुर कातरता से आत्म विस्मृति तथा विवेक-हीन हो जाने के कारण गोपियों ने यथास्थान आभूषण न धारण किये थे, किन्तु कृष्ण की लीला के कारण वे यथास्थान आ गये । चलती हुई गोपियाँ वन में यत्र-तत्र, बादलों में चमकती हुई चपलाओं के समान दीखती हैं ।

अर्थ:—यद्यपि गोपियों ने आभूषणों को यथा स्थान न पहिना था, किन्तु कृष्ण के अनुसरण से वे यथास्थान भूषित हो गये। वन में कहीं कहीं तो गोपियाँ दिखाई देती हैं और कहीं नहीं दिखाई देती, सघन वन में उनकी शोभा चलती और चमकती हुई विजली के समान है।

नोट:—“वधुन” शब्द से परकीयता का सा परिचय प्राप्त होता है। आभरणों को यथास्थान न पहिनना तथा उनका यथास्थान आ जाना भागवत और सूर-सागर में भी दिखलाया गया है। उत्तरार्ध की पंक्तियों के “सघन शब्द में श्लिष्ट अर्थ-गौरव है, यह सौष्ठव मनोहर भाव प्रगट करता है। उपमा भी सुन्दर है।

आय उमँग सौ मिली रँगीली गोप-वधू अस,
नन्द-सुवन सागर-सुन्दर सौ प्रेम-नदी जस।
परम-भागवत-राग-रसिक जु परीक्षित राजा,
प्रश्न कियौ रस-पुष्टि करन निज हित सुख काजा ॥ ३७ ॥

शब्दार्थ:—उमँग = उमड कर, उमग के साथ, रँगीली = रस-रंग वाली, जु = जो, काजा = वास्ते, के लिये—सम्प्रदान कारक की विभक्ति के रूप में काज शब्द का प्रयोग अवलोकनीय है।

भावार्थ:—सागर-रूपी कृष्ण से प्रेम-नदी रूपी गोपियाँ आकर उमग के साथ मिल गईं। परीक्षित राजा ने इस पर श्री शुकदेव जी से निम्न प्रश्न पूछा।

अर्थ:—वे रँगीली गोप-वधुये (गोपियाँ) उमग के साथ सप्रेम कृष्ण से आकर इस प्रकार मिलीं, जैसे सागर से नदियाँ आकर मिलती हैं। परम प्रथम भागवत के रसिक-रत्न (भगवान के परम राग के रसिक, यदि रत्न के स्थान पर राग पाठ हो)

परीक्षित राजा ने इस स्थल पर (श्री शुकदेव जी से) अपने 'सुख तथा रस को पुष्ट करने के लिये यह प्रश्न किया ।

नोट:—उपमा बड़ी ही मनोहर तथा वास्तिकता-पूर्ण है । कृष्ण का वर्ण सागर सा है, उनमें अगाध रस भी उसी के समान भरा है, वैसे ही गोपियाँ भी उमग के साथ उमड़ी हुई प्रेम पूर्ण-नदी के समान आकर उनसे मिल रही हैं । नदियाँ जिससे रस पाती हैं उसी से अंत में उस रस के साथ जा मिलती हैं—यही बात गोपियों और कृष्ण के सम्मिलन में भी है । आगे कुछ शका-समाधान भी कवि के द्वारा किया गया है—यह भागवत पर आधारित है । इससे स्पष्ट है कि उक्त शका बहुत प्रथम उठी थी और उसका समाधान कुछ अंशों में भक्त-प्रवरों के द्वारा किया भी गया था । देखिये प्रश्नोत्तर कैसा सुन्दर है ।

श्रीभगवत को पात्र जानि जग के हितकारी,

उदर दरी मैं करी कान्ह जाकी रखवारी ।

जाकौ सुन्दर स्याम-कथा छिन छिन प्रिय लागै,

ज्यौं लम्पट परजुवती बातें सुनि अनुरागै ॥ ३८ ॥

शब्दार्थ:—सरल है ।

भावार्थ:—स्पष्ट है—

अर्थ:—जगत के हित करने वाले कृष्ण भगवान ने, जिनको भागवत का पात्र जानकर उदर में रख जिनकी रक्षा की, जिनको प्रत्येक क्षण कृष्ण की सुन्दर कथा ऐसे अत्यंत प्रिय लगती है जैसे लम्पट मनुष्य को पर-स्त्री की बातचीत में सानुराग आनन्द मिलता है ।

हो ! मुनि, क्यौं गुनमय सरीर परिहरि पावै हरि,

जो न भजै कमनीय कान्ह कहँ ब्रह्म-भाव करि ।

तब कह श्रीशुकदेव देव ! यह अचरज नहीं,
सर्वभाव भगवान् कान्ह जिनकैं हिय माँहीं ॥ ३६ ॥

भावार्थः—जो ब्रह्म-भाव से नहीं, वरन् कमनीय भाव से कृष्ण को भजते हैं वे गुण-युक्त शरीर से कैसे भगवान् को पा सकते हैं—गुण-युक्त शरीर से सगुण हरि की प्राप्ति होगी और गुण-युक्त शरीर को छोड़ कर ही निर्गुण ब्रह्म की उपासना तथा प्राप्ति सम्भव है—गुण-युक्त शरीर से जो केवल कमनीय सगुण कृष्ण की भक्ति करते हैं और उनमें ब्रह्म-भाव नहीं रखते वे कैसे हरि को पा सकते हैं (क्योंकि विना योग और ज्ञान के ब्रह्म-प्राप्ति कहाँ ?) अथवा जो कृष्ण को ब्रह्म-भाव से शरीर-गुण-धर्म छोड़ कर भजते हैं, वे कैसे हरि को पा सकते हैं ? (दो “न” और “नहिं” मिल कर “हाँ” या दो अस्वीकार-सूचक अव्यय स्वीकार-सूचक हो जाते हैं) श्री शुकदेव ने कहा कि हृदय में भगवान् को रखना चाहिये, चाहे जो भाव उनके प्रति हो—हरि-प्राप्ति इसी से होती है यह विस्मयावह बात नहीं ।

अर्थः—वह मुनि गुण-युक्त शरीर को छोड़ कर (मृत्यु पाकर या शरीर का ध्यान छोड़ कर) क्यों भगवान् को पाता है—शरीर के साथ ही क्यों नहीं पाता—जैसे गोपियों ने पाया था—और जो कमनीय कृष्ण को ब्रह्म भाव से नहीं भजता—अथवा—हे मुनि ! जो व्यक्ति या जो मुनि कमनीय कृष्ण को ब्रह्म-भाव से नहीं भजता (जैसे गोपियों ने) वह कैसे गुणयुक्त शरीर से भगवान् को पा सकता है—अर्थात् नहीं पा सकता—वह साकार सगुणोपासक नहीं, निराकार निर्गुणोपासक है, अतः सगुण शरीर से कैसे ब्रह्म को पा सकता है—अथवा जो कृष्ण में ब्रह्मभाव न रख कर (केवल कमनीयता के भाव से) कमनीय कृष्ण को नहीं भजता, वह कैसे हरि को गुणयुक्त

शरीर के साथ (गोपियों के समान) पा सकता है (दूसरी पक्ति में “न” को “जो” के साथ या पृथक् रखने से अर्थ-विभिन्नता होती है ।) तब श्री शुकदेवजी ने कहा कि हे देव ! यह कुछ आश्चर्य-जनक बात नहीं, देखो—सर्व भाव (सब भाव से, किसी भी भाव से हो—या भगवान सर्व भाव मय हैं) से कृष्ण भगवान जिनके हृदय में है—उनका हृदय में रहना ही प्रधान बात है—उनके प्रति भाव चाहे जो हो—वे ही उन्हें पाते हैं ।

नोट—प्रश्न और उत्तर दोनों अव्यक्त रूप में हैं, विशेषतया प्रश्न तो ऐसे शब्दों में है कि वह नितान्त सदेह-पूर्ण और अस्पष्ट है, किन्तु भाव यह जान पड़ता है कि जब सगुण शरीर के साथ गोपियों ने, जिन्होंने कृष्ण के प्रति ब्रह्म-भाव न रक्खा था और जिनमें योग और ज्ञान का अभाव था, कृष्ण को पा लिया, तब भला वे लोग, जो हरि के सगुण रूप को छोड़कर निराकार-निर्गुण-ब्रह्म के रूप की उपासना करते हैं, कैसे हरि को पा सकते हैं । या तो सगुणेश्वर की भक्ति से ही या निर्गुणोपासना से ही ब्रह्म की प्राप्ति हो सकती है—दोनों प्रकार के साधकों को—कैसे हरि की प्राप्ति होती है, या जो कृष्ण में ब्रह्म-भाव नहीं रखते, वरन् उन्हें केवल कमनीय सगुण-भाव से पूजते हैं, वे कैसे उन्हें पा सकते हैं—क्योंकि ब्रह्म निर्गुण है, अतः निर्गुण-भाव से ही लभ्य है, सशरीर उसकी प्राप्ति कैसे सम्भाव्य है, इत्यादि प्रश्न उत्पन्न हो सकते या होते हैं—तनिक अन्वय को बदलिये और अर्थ की विभिन्नता देखिये । उत्तर में कहा गया है कि भाव कुछ भी हो, यदि हृदय में भगवान का पूर्ण ध्यान है तो वह अवश्य मिलता है—इसी की पुष्टि में उदाहरण भी आगे दिये गये हैं ।

परम दुष्ट सिसुपाल बालपन तैं निन्दक अति,
जोगिन कौ जो दुरलभ सुरलभ सो पाई गति ।

या रस ओपी गोपी सब तिरियन सौं न्यारी,

कमलनयन गोविन्द-चन्द की प्रान सौं प्यारी ॥ ४० ॥

शब्दार्थ—सुरलभ—सुलभ (दुर्लभ की प्रतिकृति-रूप में)
या सुर—देवता + लभ—पाना—देवों के पाने योग्य, ओपी—
मँजी हुई, निमज्जित, भरी, पगी, पली हुई, तिरियन-स्त्रियों।

भावार्थ—शिशुपाल ने सदा कृष्ण का ध्यान रक्खा, यद्यपि
विपक्ष-भाव से ही, तो भी योगियों के लिये भी जो दुर्लभ गति है
उसे प्राप्त कर लिया। गोपियाँ भी इसी भाव से परिपूर्ण थीं और
इसीलिये श्रीकृष्ण को अत्यन्त प्यारी थीं।

अर्थ—देखो। शिशुपाल ने भी, जो बड़ा ही दुष्ट तथा अपनी
बाल्यावस्था से ही कृष्ण की निन्दा करने वाला था, ऐसी गति
सुलभ रूप से प्राप्त की, जो योगियों के लिये भी दुर्लभ है,
क्योंकि उसके हृदय में सदा श्रीकृष्ण का ध्यान रहता था। गोपियाँ
सब स्त्रियों से पृथक् या निराली होकर इसी भाव से भरी हुई
थीं और कमल-नेत्र श्री गोविन्द-चन्द्र को प्राणों के समान
प्यारी थीं।

नोट—यहाँ एक विशेष प्रकार की भक्ति का संकेत दिया गया
है। भगवान का शत्रु होकर भी कोई भक्त हो सकता है, शत्रु
भाव से भी भक्ति होती है—क्योंकि शत्रु का ध्यान हृदय में
सदा रहता है, मित्र या सखाभाव का यह शत्रु-भाव विलोम रूप
है। गोस्वामी तुलसीदास ने भी रावण को श्री राम का शत्रु-भाव
वाला भक्त माना है। *शत्रु-भाव की महत्ता मित्र-भाव तथा
योग-ज्ञान की महत्ता से भी अधिक दिखाई गई है—‘जोगिन को
जो दुर्लभ, सुरलभ सो पाई गति’। निष्कर्ष यह है कि
हृदय में भगवान के अविकल ध्रुव ध्यान का होना ही मुख्य
भक्ति-भाव है। यह बात गोपियों में विद्यमान थी, इसी से वे

श्रीकृष्ण की प्यारी सहचरियाँ थीं। हिन्दू-धर्म और भक्ति-मार्ग का यह है विस्तृत औदार्य।

इससे स्पष्ट है कि मत-भेद के होने पर भी उद्देश्य की समानता से एकता होनी चाहिये। भिन्न भिन्न मार्गों एवं साधनों के द्वारा भी उद्देश्य की प्राप्ति साध्य है। इसी को ध्यान में रखकर विपत्तियों के प्रति भी विरोधभाव न रखना चाहिये। धन्य है हिन्दू धर्म, और धन्य है इसका असीमोदार भक्ति-प्रेम।

अब कवि फिर अपने प्रसंग के सूत्र को उठाकर आगे बढ़ता है और गोपियों को वन में लाता है।

—०—

*“सुर-रंजन, भंजन भुव-भारा। जो प्रभु लीन्ह मनुज अवतारा। तौ मैं जाइ बैर हठि करिहौ। विन प्रयास भव-सागर तरिहौ।”

—०—

जिनके नूपुर-नाद सुनत जब परम सुहाये,
तब हरि के मन मयन सिमटि सब स्खवननि आये।

रुनक भुनक पुनि भली भाँति सौं प्रगट भई जब,
पिय के अँग अँग सिमटि मिले हैं रसिक-नयन तब ॥४१॥

शब्दार्थ—(सुनत) सुने—सुन पड़े सुनते ही, रुनक—एक प्रकार के आभूषणों से उत्पन्न शब्द या आभूषणों तथा नूपुरों में लगे हुये रुनके—भुनका—एक प्रकार का शब्द।

भावार्थ—दूरस्थ गोपियों के अस्फुट नूपुर-शब्दों के सुनने के लिये मन तथा नेत्र या इनकी शक्तियाँ कानों में खिंच आईं। फिर उस शब्द के स्पष्ट रूप में प्रगट होने पर सारे अंग नेत्रों में आकर एक हो गये—अर्थात् शरीर की समस्त शक्तियाँ एकत्रीभूत हो नेत्रों में दर्शन-लालसा के वलीयसी होने पर आ विराजीं।

अर्थ—उन (वन की ओर या अपनी ओर आती हुई) गोपियों के नूपुरों के सुन्दर शब्द जब कृष्ण ने सुने, तब उनके

नेत्र और मन सब सिमिट कर कानों में आ गये । यह नूपुर-शब्द की अस्पष्टता की दशा में हुआ, किन्तु बाद को जब फिर नूपुरों की रुनक-भुनक स्पष्ट रूप में सुनाई पड़ी, तब प्रेमी (प्रिय) कृष्ण के अग-प्रत्यग सब एकत्रीभूत हो रसीले प्रेमी नेत्रों से मिल गये । उन्हें देखने की लालसा लगी और नेत्र तदर्थ चंचल हो चले ।

नोट—कवि ने प्रतीक्षित प्रेमी व्यक्ति का (प्रेमिका के आगमन के समय पर) सुन्दर चित्र खींचा है । प्रथम दूर से आती हुई गोपियों के नूपुरों के शब्द अस्पष्ट रूप में कृष्ण को सुनाई पड़े, अतः उन्हें ध्यान से सुनने तथा परखने और पहिचानने के लिये (कि यह अस्फुट शब्द किस वस्तु का है) उनका मन कानों में आ गया अर्थात् कर्ण-गोचरित शब्द को वे सध्यान परखने तथा पहिचानने लगे । नेत्रों की भी शक्ति कानों में पहुँच गई, क्योंकि बिना शब्द को पहिचाने नेत्रों में दर्शन-लालसा नहीं हो सकती । ऐसे समय पर नेत्र देखते हुए भी देखते नहीं हैं—क्योंकि उस समय चैतन्य मन, जो नेत्रों को चेतना-शक्ति देता है, उसी शब्द के परखने में लगा रहता है । यह मानव-प्रकृति का स्वाभाविक और मनोवैज्ञानिक अनुभव है । जब शब्द के स्पष्ट होने पर मन उसकी परख कर अपनी दशा में आ जाता है, तब यदि वह अभीष्ट शब्द हुआ या उसी पदार्थ से आता हुआ जिसके प्रति प्रेमानुराग है, तथा जिसकी लालसोत्कठापूर्ण प्रतीक्षा है, तब नेत्रों में दर्शन-लालसा की चंचलता आ जाती है, (कान शब्द को साधारणतः सुनते रहते हैं) वे दर्शनोत्कठा से दौड़ने लगते हैं—ऐसी अवस्था में मन का कार्य भी कुछ दब सा जाता है, शरीर में एक प्रकार की आत्मविस्मृति सी आ जाती है और सारी शक्ति मानो नेत्रों ही में आ जाती है, सुन्दर स्वाभाविक और मनोवैज्ञानिक विश्लेषण है । कवि ने और किसी अग को

रसिक न कहकर यहाँ नेत्रों को ही कहा है, क्योंकि नेत्र ही प्रेमावस्था में सजल या रसयुक्त होते हैं, उन्हीं से प्रेम-रस की उत्पत्ति होती है, इन्हे तो प्रेम की पुस्तक ही कहा गया है।

सबके मुख अवलोकित पिय के नैन बने यौ,

स्वच्छ सुघर ससि माँझ अरवरे है चकोर ज्यों।

अति आदर कर लई, भरे, चहुँदिसि ठाढ़ी मनु,

छटा छवीली छँकि रही मृदु घन, मूरति जनु ॥४२॥

शब्दार्थ :—अरवरे—चंचलीभूत हुये, भरे—भेटकर, छटा—(लक्षणा से) विद्युच्छटा, विद्युत् का भाव यहाँ तत्सम्बन्धी घन से अभिव्यंजित है। कर—पूर्व का क्रिया, करके या हाथ से।

भावार्थ :—कृष्ण ने आकुल नेत्रों से सब गोपियों को आया हुआ देख उनका सादर स्वागत किया और फिर उन्हें हृदय से लगाया। इसके उपरान्त सब गोपियों उनके चारों ओर खड़ी हो गई।

अर्थ :—सब आई हुई गोपियों के मुखों को देखते समय कृष्ण के नेत्र इस प्रकार लगने लगे जैसे स्वच्छ सुन्दर चन्द्रमा के बीच में चंचलीभूत होकर चकोर हों। श्रीकृष्ण ने उन्हें सादर हाथ से लिया अर्थात् उनका सादर स्वागत किया और फिर उनको हृदय से लगाया, तदनन्तर सब चारों ओर यों खड़ी हो गईं जैसे मृदुल घन-मूर्ति को चारों ओर से विद्युच्छटा ने घेर लिया हो।

नोट :—प्रत्येक मुख के (गोपियों के मुख चन्द्र के समान हैं) देखने में उनके (कृष्ण के) नेत्र चंचल चकोर के समान जा रमते थे, नेत्र कृष्ण-मुख-मध्य होते हुये भी जाकर गोपियों के मुख-चन्द्रों पर प्रतिबिम्बित होते थे और श्याम-रूप हो चकोर से लगते थे। नेत्रों में भी नेत्र प्रतिबिम्बित होते हैं—सुन्दर और नैसर्गिक अनुभूति-वर्णन है। आदर से (प्रेम-सने हो) कृष्ण

ने गोपियों का स्वागत किया और फिर उन्हें भेटा, जैसे वे अतिथि हों। ऐसा कृष्ण ने क्यों किया ? उत्तर है प्रेम-प्रगाढ़ता की वृद्धि के लिये, इस निष्ठुर सी वैमुखी वृत्ति के दिखाने से गोपियों में कुछ और प्रगाढ़ता आ जावेगी और कृष्ण के ऊपर उनका एहसान न रहेगा। कृष्ण कहते हैं कि तुम क्यों आई, मैंने तो तुम्हें नहीं बुलाया। मैं तो अपनी मौज में बशी बजा रहा था ? तब गोपियाँ प्रार्थना करती हैं कि अब तो आ गई, अब अपनाइये, तब कृष्ण अपना अभीष्ट सिद्ध करते हुये गोपियों को अपना ऋणी बनाते हैं। यह चतुर या नागर नायक की नीति-रीति-कुशलता है, वह अपने प्रेम को कौशल से छिपाकर अपना कार्य सिद्ध करता है। इसी से “सादर” शब्द का प्रयोग किया है, और “सप्रेम” को, जो वहाँ प्रयुक्त हो सकता था, नहीं रक्खा। यही है सार्थक तथा भाव-पोषक प्रयोग शब्दों का। उपमा भी नीचे चोखी है।

नागर नगधर नन्द-नन्द हँसि मन्द मन्द तब,
बोले बाँके बैन प्रेम के परम अर्थन सब।
उज्जल रस को यह स्वभाव बाँकी छवि पावै,
बँक चहन अरु कहन बँक अति रसहि बढ़ावै ॥४३॥

शब्दार्थ :—नगधर—गिरधर, बाँके—टेढ़े, उलटे, वक्रता से (देखिये करणकारक की विभक्ति का लोप), बँक—वक्र

भावार्थ :—चतुर श्रीकृष्ण ने गोपियों से मन्दहास के साथ कुछ टेढ़े बचन कहे, क्योंकि ऐसा बाँकापन प्रेम-रस को बढ़ाता है।

अर्थ :—चतुर नन्द-नन्दन गिरधर कृष्ण मंद मंद मुसकुर कर प्रेमागार वक्र बचन (उलटे वचन, जो न कहे जाने चाहिये थे या जो गोपियों के विरुद्ध थे. प्रेम के प्रसंग में)

वैमनस्य या विमनता-सूचक वाक्य अवश्य प्रेमिका गोपियों को अभीष्ट न थे) बोले। कवि अपनी टिप्पणी इसी पर जमाता है कि उज्ज्वल प्रेम-रस का यह स्वभाव है अर्थात् यह उसमें नैसर्गिक बात है कि वह वक्रता या उलटे रंग-ढंग से बढ़ता है, बाँकेपन से कहना, सुनना, देखना तथा चाहना सभी को बाँका या वक्र होना चाहिये—यह प्रेम-रस की वृद्धि करता है।

नोट :—वस्तुतः बात यही है कि प्रेम-रस में ऐसे बाँकेपन से और श्री-वृद्धि होती है, यह रसिकों तथा प्रेमियों का प्रत्यक्ष अनुभव है। इसी रस-वृद्धि के लिये श्रीकृष्ण ने प्रथम साधारण व्यवहार (उपचार-पूर्ण आदर से स्वागत करने) की भूमिका रक्खी है और अब मूल पाठ प्रारम्भ किया है। व्यंग्य रूप के बाँके प्रेम को तो देखिये। नट नागर ही ठहरे। आगे कवि कुछ और भी कारण इस बाँके पन के प्रयोग का दे रहा है?

ये सब नवलकिसोर गोरि भरि प्रेम महा रस,

तातैं समुझ परी कीन्हीं पिय परम प्रेम-वस ।

जैसे नायक गुन-स्वरूप अति रसिक महा है,

सब गुन मिथ्या होय नेक जो वँक न चाहै ॥ ४४ ॥

शब्दार्थ :—गोरि—गौर वर्ण वाली, समुझ परी—समुचित जान पड़ी, गुन-स्वरूप—सगुण रूप वाले—गुणी, चतुर सब गुणों के सागर-रूप—सब गुण-युक्त।

भावार्थ :—गोपियों को नवीन किशोरावस्था तथा प्रेम से पूर्ण देख कृष्ण ने व्यंग्य वाक्यों के द्वारा वक्र प्रेम का अनुसरण किया है, वे सब गुणों से युक्त हैं, अतः यह भी उनमें अवश्य होना चाहिये।

अर्थ :—गोपियाँ सब नई किशोरावस्था की और अत्यंत प्रेम-रस से पूर्ण हैं, इसी से कृष्ण को, जो प्रेम-रस के वशीभूत

हैं, यह ढग उचित जान पडा और इसी से उन्होंने ऐसा किया भी । चूँकि नायक गुण-स्वरूप (सगुण-गुण-युक्त, गुणी) और बडे ही रसिक हैं, इसलिये यदि वे रस-वक्रता को न चाहें और न अपनावें तो उनके सब गुण मिथ्या हो जावे (गुणों की समस्तता के अंतर्गत यह वक्रता का भी गुण तो आ जाता है—अतः समस्त गुणों से युक्त व्यक्ति में यह भी होना चाहिये ।)

नोट :—नवीन अवस्था में वस्तुतः स्वभावतः—टेढ़ी-मेढ़ी उलटी-सीधी बातचीत, हास-परिहास की रीति-नीति प्रिय होती है—विशेषतया नये प्रेमी और प्रेमिकाओं के प्रणय-प्रसंग में, यह बात प्रौढावस्था में चिर साहचर्य से कम या दूर हो जाती है—मानव-प्रवृत्ति का चित्रण है—अब तनिक तर्कसंगत और दार्शनिक कारण देखिये—वह यह है कि चूँकि कृष्ण सगुण ब्रह्म-स्वरूप हैं, और नर-लीला भी उन्हें करनी है, फिर वह विरुद्धाविरुद्ध सब गुणों के आगार हैं इसी से उनमें वक्रता का भी गुण है—इस प्रकार ईश्वर में विरोधाभास दिखाया गया है, वह सब प्रकार से विरोधों का आगार है, विरोध भाव उसी पर चरितार्थ हो अविरोध में बदल कर एकता के रूप में आ जाता है ।

बचन कहै केउ नरम कहै कैइक रस बर कर,

केउ कहैं तिय-धर्म मर्म-वेधक सुन्दर बर ।

सुनि रसाल प्रिय बंक बचन सब चकित भई यौ,

बाल-मृगनकी माल सघन बन भूलि परी ज्यों ॥४५॥

शब्दार्थ :—कैइक—कुछ, कई एक, नरम—कोमल, बर—श्रेष्ठ या कृष्ण, रसाल—रसिक, रस, युक्त—योगिकशब्द—रस—रस+आल—आलय—स्थान—रसस्थान—रसयुक्त, चकित—चकित या चकित ।

भावार्थ :—प्रथम तो गोपियाँ अपनी इच्छा के अनुसार

रासपंचाध्यायी

वाते उठा रही थी और उन्हीं में लीन थी, किन्तु जब उन्होंने कृष्ण के उलटे वाक्य सुने तो अत्यंत विस्मित हो गई।

अर्थ :—कुछ तो कोमल वचन कह रही है, कोई श्रेष्ठ या प्रिय कृष्ण के रस का वर्णन कर रही हैं। कुछ स्त्री-धर्म कह रही है, जो अत्यंत सुन्दर और मर्म का भेदन करने वाला है, किन्तु वे सब रसिक कृष्ण के उलटे वचन सुनकर यों चकित हो गई, जैसे मृग-शावकों की मालिका सघन वन में भूल पड़ी हो।

नोट :—गोपियाँ प्रथम कृष्ण का वॉका भाव अपने प्रेमावेश के कारण न समझ सकीं, वे अपनी ही अपनी धुन में मस्त रही, किन्तु जब उन्होंने कृष्ण के उलटे-सीधे वचन सुने तब तो वे चकरा गई। देखिये कृष्ण जी की नागरता ? यहाँ कवि ने यह नहीं दिखलाया कि कृष्ण के वे वक्र या व्यंग वाक्य क्या थे, आगे चलकर वे इतना कहते हैं कि हमारे दर्शन तुम्हें हो गये, अब जाओ—बस गोपियों की दशा दुर्दशा में परिणित हो जाती है।

मन्द परस्पर हसीं लसीं तिरछी अखियन अस.

रूप-उदधि इतराति रंगीली मीन-पाँति जस।

शब्दार्थ :—लसीं = शोभित हुई, इतराति = उतराती-तैरती या उछल कर खेलती हुई।

भावार्थ :—स्पष्ट है। वक्र-नेत्रों से देखती हुई गोपियाँ हँसी के साथ अत्यंत शोभायमान हैं।

अर्थ :—वे परस्पर एक दूसरे की ओर तिरछे नेत्रों से देख-देख कर मद-मद हँसी, उस समय उनके वक्र-नेत्रों की शोभा ऐसी लगती थी, जैसे रूप के समुद्र में इतराती हुई रंगीली मछलियों की पक्तियाँ हों। इसके पश्चात् एक दोहा है।

दो०—तब हँसि हँसि पेसैं कह्यौ, सुन्दर सबको राउ,
हमरो दरस तुम्हैं भयौ, अब अपने घर जाउ ॥४६॥

बालाये मोहन के अनुराग मे रँग कर ऐसी सुन्दर गद्-गद् वाणी से बोलीं जो कृष्ण को अत्यंत मधुर प्रतीत हुई ।

नोट:—यहाँ वे दुःख-भार से नम्रानन होती हैं, न कि लज्जा-भाव से, साथ ही प्रथम संज्ञाहता हो फिर सचेत हो कर केवल सिर हिलाकर घर जाने मे अपनी अस्वीकारता प्रगट करती हैं—“अमित” शब्द ही इस भाव को व्यजित करता है ।

नोट:—यहाँ केवल अग्रिम विरह से ही तात्पर्य है, यह सूच्य है । प्रसंगानुसार विरह-दशा है, नहीं, क्योंकि गोपियाँ कृष्ण के सम्मुख हैं, हाँ विलगता और विमनता का भाव अवश्य कृष्ण के द्वारा कुछ प्रगट सा किया गया है । इसका फल कदाचित् विरह ही होगा, यह सोच कर गोपियाँ दुखी हैं, और उनमे अग्रिम-विरह को अग्नि उठ आई है । किन्तु आनेवाली बहुत सी बाधाये यत्न से दूर की जा सकती हैं, अतः यह विरह भी प्रयत्न से हटाई जा सकती है, यही सोच कर गोपियाँ गद्गद् स्वर से कृष्ण के समक्ष अपनी प्रार्थना तथा वेदना मधुर गिरा से रखती हैं, न कि करुण गिरा से, रुखी और कटु शब्दावली के साथ नहीं, क्योंकि यह अनुचित अनभीष्ट फल देने वाली है । मधुर गिरा से कृष्ण वशीभूत हो सकते हैं, और उनकी नीरस वैमुखी-वृत्ति दूर हो सकती है । कहा भी है “वशीकरण इक मंत्र है—परि हरु वचन कठोर” । या—मीठी वानी बोलिये, मनका आपा खोय । औरन को शीतल करै, आपहु शीतल होय ॥ “रहिमन मीठे वचन सों, सुख उपजत चहुँ ओर” । आदि-साथ ही कृष्ण के मन मे चाहे कुछ हो, उनके मन में तो अब भी मधुर रसीला प्रेमानुराग सरस रहा है, वही मधुर-वचन भी वरसा-रहा है—इसलिये कवि “मोहन अनुरागी” पद रखता है, इसी हेतु उनपर क्षणिक भावी विरह-शका के ताप का प्रभाव

कम ही पडा, जो पडा भी उसे भी उन्होंने उछवासों से निकाल दिया है। मधुर-अधर भी रंच मुसकाते है—इसी से उनमे मधुरता है, जो वाणी को भी मधुर कर देती है। करुणा उठी तो, फिर भी प्रधानता शृंगार की है। गोपियों मे कृष्णानुराग के प्राधान्य-प्रावल्य से कुछ कुफलप्रद बुरा भाव नहीं उठा, इसी से गोपियाँ केवल गद्गद्-स्वर और मधुर गिरा से विनती करती हैं। यह सम्भवतः रति-भावजन्य है, विरह-जन्य नहीं।

हे मोहन ! हे प्राणनाथ ! सुन्दर सुखदायक,
 क्रूर वचन जनि कहौ नाहिं ये तुम्हारे लायक ।
 जब कोऊ बूझै धर्म तवैं तासों कहिये पिय !,
 विन बूझे ही धर्म कतक कहिये, दहिये हिय ॥४६॥

शब्दार्थः—जनि = मत, कतक = कत, (स्वार्थेक) क्यों ।

भावार्थः—हे प्राणेश । कठिन और निष्ठुर वचन न कहो, तथा बिना पूछे धर्म का कथन कर के हृदय न जलाओ, यदि धर्म के सम्बन्ध मे कोई प्रश्न करे तो तुम उसे बतलाओ ।

अर्थः—हे मोहन । हे सुन्दर सुख देने वाले प्राणनाथ । तुम कठिन और निष्ठुर वचन न बोलो, ये तुम्हारे योग्य नहीं—तुम्हे नहीं फव्वते, जब कोई तुमसे धर्म पूछे तब तुम उससे कहो, बिना पूछे ही तुम धर्म का कथन कर के क्यों हृदय जलाते हो ।

नोटः—गोपियाँ श्रीकृष्ण को साभिप्राय और सहेतुक शब्दों से सम्बोधित करती है, वे कृष्ण को मोहन अर्थात् मोहन या वशीभूत करने वाला कह कर यों व्यजित करती है कि प्रथम तो उन्हें हितकर और अब निष्ठुर और कठोर शब्दाघात करना सर्वथा, अनुचित है, फिर वे उन्हें प्राणनाथ कह सूचित करती हैं कि उन्हीं के हाथ उनका जीवन-मरण है, प्राणनाथ होकर वे सुन्दर सुखदायक भी है, अतः सुन्दर सुखद होकर दुखद वचन कहना उन्हें योग्य नहीं,

धर्म छोड़ देती हैं। न केवल वे ही, वरन् खग, मृग और नगों का भी धर्म तो मुरली की माधुरी के समुख नहीं स्थिर रहता, इसी मुरली से हम भी वशीकृत की गई हैं, वस अब हमें आप अपनाइये, आगे कुछ कहा नहीं जाता।

अर्थ :—यह सब तो है ही, साथ ही विशेषता यह है कि आपकी मुरली तो गजब कर रही है। मधुराधरों के सुधा-रस से सुसिंचित आपकी मुरली को सुनकर कौन ऐसी तरुणी त्रिभुवन में है जो अपना धर्म न त्याग दे। देखो खग, मृग और नगों का भी धर्म कैसा हो रहा है। अब विलगता छोड़, हे प्राणेश ! हमें अपना कर लो, अब कुछ और नहीं कहा जाता।

नोट :—छ० नं० ५० के अंतिम पद को यहाँ गोपियाँ दूसरे अर्थ में लेकर कहती हैं कि लौकिक स्त्री-धर्म, आपके रूप के सम्मुख लौकिक भ्रम ही हैं, क्योंकि आपकी मधुर मुरली को सुन त्रिभुवन की तरुणियाँ सामाजिक-लौकिक धर्म को (भ्रम जान) त्याग देती हैं। भगवान के भक्त को सामाजिक तथा सांसारिक धर्म की आवश्यकता नहीं, उसका धर्म इन सब से परे है, उसके लिये लौकिक एवं सामाजिक धर्म भ्रमात्मक प्रपंच ही है। २०४

अरु तुम्हरे कर कमल महा दूती यह मुरली,

राखे सबके धर्म प्रेम अधरन रस जु-रली।

सुन्दर पिय कौ बदन निरखिकै को नहिं भूलै,

रूप-सरोवर माँझ सरस अम्बुज जनु फूलै ॥५२॥

शब्दार्थ :—दूती दूतत्व करने वाली चतुर प्रौढ़ा नायिक, धर्म—पातिव्रत धर्म, भागवत धर्म, फूलै—विकसित और प्रफुल्लित हो। माँझ, माँह, माँहि, में, मध्य (अधिकरण-कारक की विभक्ति के रूप में है)

भावार्थ :—मुरली चूँकि आपके अधरों में रम गई, इसीसे

सब का धर्म (पातिव्रत) बच गया, नहीं तो आपका मुख-सौंदर्य देखकर कौन नहीं भूल तथा फूल जाता ।

अर्थ :—तुम्हारे कमल-करों में यह मुरली-रूपी महादूती रम रही है, तुम्हारे अधरों के रस में आलीन होकर इसने सब का धर्म रख लिया । अपने प्रिय का सुन्दर मुख देखकर कौन नहीं भूल जाता (अपनी तथा अपने तन, धन-धाम और धर्म की सुधि खो देता) और रूप के सरोवर में कौन कमल के समान नहीं प्रफुल्लित होता है ।

नोट :—गोपियों ने बड़े चातुर्य से स्वधर्म-रक्षा का भाव प्रगट किया है । मुरली को दोष देकर वे कहती हैं कि यह दूती-रूपी मुरली- (जो नायिकाओं को नायक से मिलाने का दूत-कार्य करती है) नायिकाओं को बुला लाती है और स्वयमेव विश्वास-घात कर स्वनायक (आप) के अधरों का रस-पान करने लगती है और गोपियों को वंचित रखती है । अच्छा हुआ और गोपियाँ नहीं आई, (यद्यपि मुग्ध और मोहित वे भी थीं) नहीं तो-ऐसे ही वे भी व्यर्थ अपना धर्म खो बैठतीं । यहाँ श्रद्धार के साथ भक्ति भी व्यजित है । यह कृष्ण के अधर-सुधा-रस से सिंचित मधुर मुरली की टेर ही थी, जिसने भागवत के भक्ति-धर्मको चारों ओर गुजित कर निखरा-बिखरा दिया—और दूसरे धर्मों के आक्रमणों से उसे रक्षित रक्खा, और धर्मों के नाद इसकी मधुर तान के सामने कटु और फीके होकर स्थायी हो न ठहरे । इसी के कारण धर्म-प्रेम चिरस्थायी हो गया । आगे कृष्ण को “प्रिय” शब्द से संबोधित कर गोपियाँ अपने सम्बन्ध को दृढ़ करतीं और कहती हैं कि हम आपकी रूप-राशि से प्रफुल्लित हो चुकी हैं । ‘फूलै’ शब्द श्लिष्ट है । अम्बुज में सुमन (फूल और सुन्दर मन) का भाव सूक्ष्म-रूप से रक्खा है, जो “फूलै” शब्द से व्यंजित है । यहाँ फिर शिख-निख वर्णन सा प्रारम्भ होता है ।

कुटिल-अलक मुख-कमल मनौ मधुकर मतवारे,
 तिनमें मिलि गये चपल नयन पिय मीन हमारे ।
 चितवनि मोहनमन्त्र भौंह जनु मन्मथ फाँसी,
 निपट ठगौरी आहि मन्द मुसकनि मृदु हाँसी ॥५३॥

शब्दार्थः—फाँसी (दुख देने वाली—मारक फाँसी) फाँस,
 पाश, निपट=पूर्णतः, ठगौरी=ठगने वाली, आहि—अहै=
 है (अस्ति से अवधी का रूप) ।

भावार्थः—कमल सा मुख, भ्रमरावली से केश, चंचल नेत्रों
 को फँसा रखने वाले हैं । मोहिनी दृष्टि और भ्रकुटि मदन की
 फाँस सी है । मुसकान तथा मृदु हँसी ठगने वाली है ।

अर्थः—कमल रूपी मुख के ऊपर कुटिल अलकावली
 मतवाले मधुपों की जालिका-मालिका सी है—उन्हीं में हमारे
 मीन-रूपी चंचल-नेत्र मिल गये हैं । आपकी दृष्टि तो मोहन-मन्त्र
 के समान है, और भ्रकुटियाँ मदन की फाँस के सदृश हैं । साथ
 ही आपकी मन्द मुसकान और मृदु-हँसी पूर्णतः बँचने वाली
 ठगिनी है ।

नोटः—शृंगार रस-पूर्ण आगिक वर्णन तो है ही, किन्तु
 विशेष बात अन्तिम पद में ही है—इस चतुर व्यंग के साथ
 गोपियाँ कहती हैं कि आपकी मुसकान और हँसी ठगने वाली है,
 हमें लगती तो है वह रसीली और प्रसन्नतामयी, किन्तु उसमें छल-
 छद्म की छटा छिपी है । उसमें विरसता तथा निष्ठुरता का
 विष भी है, जिसे उसने अपने मधुर सुधा-रस में मिला कर
 अप्रगट कर रक्खा है । कृष्ण ने गोपियों के आने पर उनसे हँस
 कर वक्र वचन कहे थे—“नागर नगधर नन्द-नन्द हँसि मन्द-
 मन्द तब । बोले बाँके बैन प्रेम के परम अयन सब ॥” इसी
 पर गोपियों का यह व्यंग वाक्य है । वे कृष्ण के बाँके वैनो तथा

मद हास मे मधुर प्रेम-रस न पा सकी थीं—वरन् उन्होंने नीरस शब्दों मे विपैले विपादकारक अर्थ छल-छद्म के साथ छिपे देखे थे—अथवा यदि वे उस मर्म-स्पर्शिनी हँसी और वक्र वचन की चातुरी को समझती थीं तो भी वे किस सफाई और सच्चाई से उसका प्रत्युत्तर उसी प्रकार की मर्म-भेदिनी चक्रोक्ति से देकर कृष्ण को लज्जित कर रही है ।

अधर-सुधा के लोभ भईं हम दासि तुम्हारी,
ज्यौ लुब्धिन पद-कमल चंचला कमला नारी ।
जो न देउ यह अधरामृत तौ सुन सुन्दर हरि,
करिहैं यह तन भस्म बिरह-पावक मैं गिरि-परि ॥५४॥

शब्दार्थ :—भईं = हुई हैं (मिलाओ—अवधी और खड़ी बोली के रूप) देउ = देते (देते हो या दोगे—मिलाओ अवधी और खड़ी बोली के रूप) सुन = सुनों—अपमान या क्रोध-सूचक, वैमनस्य या, विमनता से पूर्ण प्रयोग—क्योंकि यदि माँनने वाला माँगी हुई वस्तु नहीं पाता तो वह कुपित सा हो कर उसे न देने वाले व्यक्ति के अपमान ही करने की चेष्टा करता है, और अपने शब्दों के द्वारा करता भी है । करिहैं = करेगी (मिलाओ—अवधी और खड़ी बोली के रूप) ।

भावार्थ :—आपके अधर-सुधा के लोभ से हम आपकी दासी हुई है, अब यदि आप हमें वह न देंगे तो हम विरहाग्नि मे जल जावेगी ।

अर्थ :—हम तुम्हारे अधरामृत के लोभ से यों दासी हो गई है, जैसे चंचल-श्री (लक्ष्मी) पद-कमलों के लोभ से । अतः अब यदि हे हरे ! आप वह अधरामृत हमे न देंगे तो हम विरहाग्नि-ज्वाला में गिर कर अपने इन (कृशित) कलेवरों को भस्मसात कर डालेगी ।

नोट :—यहाँ लोभ का भाव प्रगट है, परन्तु यह सोच कि कदाचित् कृष्ण निस्वार्थ भाव से ही प्रेम-भक्ति को करणीय कहें, गोपियाँ अपने लोभ को समर्थित करती हैं, कि आप हममें लोभ का विकार या दोष बता कर हमें शुद्ध प्रेम और विमल-भक्ति की अनधिकारिणी न कहें, और त्याज्य न माने, क्योंकि आपने अपने पद-कमलों के लोभ से परिपूर्णा कमला को अपनाया है। हमारा लोभ भी उसी के समान उच्च और शुद्ध है। उनमें चरण-रज-रस का लोभ था, हममें आपके अधरामृत का है। उनमें यदि दास्य भाव है तो हममें माधुर्य भाव है—किन्तु है दोनों ही में भक्ति और प्रेम का भाव, फिर उनमें तो चाचल्य का दुर्गुण भी है, हममें नहीं, अतः हम उनसे उच्चतर हैं। “गिरि-परि” पद में स्वाभाविक वैकल्यभाव है—यदि कृष्ण “नहीं” कह कर अधरामृत देने से इंकार करते हैं, तो उसी क्षण गोपियाँ विकल हो अपने को विरहाग्नि में जला देगी। सुन्दर गूढ व्यंजना के साथ एक प्रकार की अनिष्ट-सूचक धमकी भी है।

पुनि पिय पद के पाथ बहुरि धरि हैं सुन्दर अंग,

निधरक है यह अधरामृत फिर पीवत हैं संग।

सुनि गोपिन के प्रेम-बचन आँच सी लगी जिय,

पिघलि चल्यौ नवनीत मीत सुन्दर मोहन हिय ॥५॥

शब्दार्थ :—निधरक—निडर, आँच—ताप, उष्णता, नव-नीत = माखन (कृष्ण को माखन बहुत प्रिय था तथा वे उसे बहुत खाते थे, इसीसे कवि कल्पना करता है कि उनका हृदय माखन से परिपालित हो पूर्णतया तद्रूप हो गया था और इसीसे तनिक प्रेमाग्नि या विरहाग्नि का नाम सुनकर ही पिघल चला) अथवा नव = नवीन + नीति = ढंग, तरीका, मीत = मैत्री (भाववाचक के स्थान में गुण-वाचक का प्रयोग)—कृष्ण ने अब मैत्रीभाव की नवीन निति या रति ग्रहण की, क्योंकि उनका

अमित्र निष्ठुर हृदय पिघल चला, अपनी प्राथमिक दृढ़ रीति उन्होंने छोड़ दी, अब नीरस निष्ठुरता से वे सरसता की ओर आ चले ।

भावार्थ :—भस्म होकर हम रज-रूप से आप के पदों तथा शरीर का स्पर्श कर अधरामृत भी पा लेंगी । यों गोपियों के प्रेम-पूर्ण वचन सुन कृष्ण का हृदय पिघल चला ।

अर्थ :—इस प्रकार जल कर तथा रज-रूप होकर हम आप के पावन पदों को प्राप्त करेगी और फिर सब अंगों का भी स्पर्श करेंगी । निडर होकर तब हम अधरामृत का भी पान कर सकेंगी । गोपियों के ऐसे प्रेम-पूर्ण वचन सुन कर कृष्ण के हृदय में कुछ प्रेमाग्नि की आँच-सी प्रतीत हुई और इसीसे मोहन का माखन से परिपालित स्नेह-पूर्ण हृदय नवीन मैत्री की नीति के रूप में आकर पिघल चला ।

नोट :—सुन्दर सार्थक कल्पना है—भस्म हो कर गोपियाँ रज-रूप से अपने को कृष्ण के पावन पदों से पवित्र कर ऊपर उठ उनके शरीर का शीतल स्पर्श-सुख प्राप्त करेंगी और फिर और ऊपर जाकर अधरामृत भी पा लेगी । यहाँ पर तृतीय पद में यति-भंग दोष सा खटक रहा है, आँ, “चसी” से पृथक् और “च” और “सी” का साथ हो जाता है, जिससे पद बेमौके और बुरे ढंग से टूट सा जाता है । माखन-रूपी हृदय से क्या ही सरल स्वभाव-सिद्ध भाव व्यजित है ।

बिहँसि मिले नँदलाल निरखि ब्रज-बाल बिरह-बस,
जदपि आतमाराम, रमत-भये, परम प्रेम-बस ।

बिहरत विपिन विलास उदार नवल नँद-नन्दन,
नव कुमकुम, घनसार चारु चरचत हैं चन्दन ॥५६॥

शब्दार्थ :—जदपि—यद्यपि, आत्माराम—अपनी आत्मा में

ही रमण करने वाले—योगेश्वर,—मे—या—भये—हुये (मिलाओ ब्र० और ख० बो० के रूप), उदार आत्माराम होकर भी जो वे गोपियों में रमने लगे, इसीसे उनकी उदारता बढ गई। धनसार—कपूर, चरचत है—लेप करते हैं।

भावार्थ :—कृष्ण ने गोपियों को विरह-वश देख प्रेम से उनका आलिंगन किया। आत्माराम होकर भी वे परम प्रेम-प्रताप से रमण करने लगे। चंदन, कपूर आदि का सविलास विहार के साथ आलोपन भी होने लगा।

अर्थ :—ब्रज-बालाओं (आगता ही) को विरह के वश में देख कर नन्द-लाल श्रीकृष्ण हँसकर उनसे मिले। यद्यपि वे आत्माराम (अपनी आत्मा में ही रमने वाले) हैं तथापि परम प्रेम के वश में होकर इन गोपियों के साथ रमण करने लगे। नवीन (नववय वाले—युवक, तरुण) नन्द-नन्दन कृष्ण उधर विलास-भाव के साथ वन में विहर रहे हैं। नवीन कुमकुम (रोरी) कपूर और सुन्दर चंदन का लेप कर रहे हैं।

नोट :—श्रीकृष्ण का माखन-रूपी (माखन से मज्जित) हृदय पिघल ही चुका था। अतः वे रसिक-राज के सरस रूप में प्रगट हो गये, गोपियाँ तो विरह-वश थीं ही (यद्यपि विरह थी नहीं क्योंकि वस्तुतः वियोग न हुआ था—हाँ भविष्य में उसकी आशका थी—इसीसे गोपियों को विरह-व्यथा सी प्रतीत हो चली थीं)—कृष्ण इसे समझ गये और सँभल भी गये और रोती हुई तप्त हृदय-गोपियों को हासामृत और आलिंगन-सुख से शान्त करने लगे।

यहाँ कवि श्रीकृष्ण को आत्माराम या योगेश्वर कहता है, वे योग और ज्ञान के असीमागार भी हैं, साथ ही प्रेम-वश साकार हो अभीष्ट भी देते हैं। न केवल आत्मा में ही परमात्मा की

सत्ता है वरन् शरीर में भी उसकी महत्ता है। परमात्मा का संयोग अध्यात्म-ज्ञान और योग से आत्मा में ही नहीं होता है, वरन् उसके सकार-रूप का संयोग बाह्य शरीर से भी होता है, यह प्रेम (परम प्रेम—भक्ति) से—“प्रेम ते प्रगट होहिं भगवाना । आत्मा-परमात्मा का सम्मिलन दिखाते हुये पुरुष और प्रकृति का सगुणात्मक प्रेम-जन्य सम्बन्ध एवं संयोग भी दिखाया गया है। योग और अध्यात्म ज्ञान के साथ ही प्रेम और भक्ति की भी महत्ता मानी गई है। यही विशिष्टाद्वैत और वल्लभ-सम्प्रदाय का मूल सिद्धान्त है, शृंगार के साथ दार्शनिक तत्व का सुन्दर समावेश है। आगे रास-लीला है, इसीसे मदनोत्तेजना का रस-पोषक साज सजाया गया है—चन्दन, कुमकुम, कपूर आ गये, सुगंधि ने मनो को प्रमत्त कर दिया, विलास-विहार के लिये सुन्दर वन सजा है, जहाँ कुसुमायुध के शरो के लिये सुमन विखरे हैं—जहाँ रति रानी का मदन नृप के साथ खेल हो रहा है।

अदभुत साँवल अंग बन्यौ अदभुत पीताम्बरि,
मुकुट धरें सिंगार प्रेम अम्बर ओढ़े हरि ।

बिगलित उर बनमाल लाल उर चलत चालवर,
कोटि मदन की भीर उठत पुनि गिरत चरनतर ॥५॥

शब्दार्थः—साँवर—श्यामल (भाषा-विज्ञान के द्वारा देखो परिवर्तन) पीताम्बर—यहाँ रि तुक-साम्यार्थ है ।

भावार्थः—श्यामशरीर और प्रेम रूपी पीताम्बर है, शीश पर शृंगार-मुकुट और कामदेवों की माला के समान बनमाला हृदय पर विराजती है। सदेरु शृंगार मुकुट रक्खे और प्रेम-पीताम्बर ओढ़े है ।

अर्थः—श्रीकृष्ण का अत्यन्त अद्भुत श्यामल शरीर है उस पर अद्भुत पीताम्बर भी है। शृङ्गार का मुकुट शिर पर तथा

प्रेमाम्बर शरीर पर सुशोभित है। उनके हृदय पर चोखी चाल से चलती (हिलती) हुई खिली हुई बनमाला है, करोड़ों काम-देवों की भीड़ मानो उठ उठ कर चरणों के नीचे गिर रही हैं।

नोट:—बनमाल के खिले हुये फूल मानों कामदेव हों, जो बार बार उठते और फिर चरणों पर गिर कर अपनी छोटाई प्रगट करते हों। करोड़ों कामदेवों की मालिका भी बिहारी जी के ऊपर बलिहारी है। श्यामल-रंग शृ गार का स्थायी-रग तथा प्रेम का स्थायी-रग पीत माना गया है, दोनों यहाँ उपस्थित है—इसीसे कृष्ण प्रेम-शृ गार के साकार अवतार हैं। रूप-सौंदर्य तो अनूप हैं ही। हृदय में कामदेव रूपी बनमाला है ही। सब सामान खूब सज-धज के साथ सज गया है।

गोपीजन-मन-गोहन मोहनलाल बने यों,
अपनी दुतिके उड़गन, उड़पति घन खेलत ज्यों।

कुंजन, कुंजन डोलत मनु घन तैं घन आवत;

लोचन त्रिषित चकोरन के चिन चोप चढ़ावत ॥५॥

शब्दार्थ :—गोहन = (गो = इंद्रियाँ = हन = मारना = इंद्रियों को नाश करने वाले अर्थात् उनकी शक्ति को खींचने वाले) मन मोहन—मन को मोहने या चुराने वाले—कहीं कहीं साथी के अर्थ में भी आता है। मुग्धता से मोहित कर जड़ रूप कर देने का भाव इसमें स्वभाविक है—चोप = चाव।

भावार्थ:—गोपियों के साथ हरे-भरे वन में कृष्ण जी चन्द्र के समान तारावली के साथ वन में विहार कर रहे हैं और लोचन चकोरों के चित्त में चाव बढ़ा-चढ़ा रहे हैं।

अर्थ:—गोपियों के मनों को खींचनेवाले मनमोहन कृष्ण ऐसे सुशोभित है, जैसे, घन में अपनी काति वाले तारे और तारापति या चन्द्र खेलते हों। वे कुंजों-कुंजों में यों घूमते हैं

मानो चन्द्रमा एक जलद पटल से दूसरे में प्रविष्ट हो रहा हो और इस प्रकार प्यासे लोचन रूपी चकोरों के चित्त में चाव-भाव चढ़ाते हैं।

नोट:—खेव प्रारम्भ हो गया—हरा-भरा वन तो बादल-रूप है, कृष्ण-चन्द्र चन्द्र हैं ही, गोपियाँ नक्षत्रावली हैं, लोचन-चकोर भी हैं—वाह क्या समा-सुपमा को साथ उपमा लिये हुये चित्र खिचा हुआ है। विहार-क्रीडा हो रही है।

सुभ सरिता कैँ तीर धीर बलबीर गये तहँ,
कोमल मलय-समीर सुरभि-छवि महा भीर जहँ।
कुसुम-धूरि धूँधरी कुंज छवि पुँजनि छाई,
गुंजत मंजु मलिन्द बेनु जनु बजति सुहाई ॥५६॥

शब्दार्थ:—सरल एवं स्पष्ट है।

भावार्थ:—कृष्ण जी उन कुंजों से, जहाँ पुष्प-पराग-रजराशि तथा मधुप-मालिका की गुंजार छवि-छटा के साथ छाई हुई है, यमुना जी के किनारे पहुँचे।

देखिये अब संगीतमय काव्य-चातुर्य-माधुर्य नन्द दास का।

अर्थ:—अब इस प्रकार कुंजों-निकुंजों में होते हुए कृष्ण जी शुभ नदी (यमुना जी) के किनारे धीरे-धीरे गये, जहाँ शोभा तथा मृदुल मलयानिल की सुरभि राशि राजती थी। कुंजों में पुष्पों के पराग-रज की धुमार छवि-राशि के साथ छाई हुई है, साथ ही मजुता से मधुप यों गूँज रहे हैं, मानों वाँसुरी बज रही हो।

नोट:—देखिये अब कविता-कड़ियाँ कैसी मोतियों की या सुमनों की कड़ियों-सी बन रही हैं। उनमें मधुवन का मधुम संगीत-राग अनुराग के साथ प्रेम-पराग से पूर्ण हो भरा हुआ है। पंक्तियों में संगीत की माधुरी प्रत्यक्ष है, अनुप्रास की चातुरी

कैसी मनोहारिणी है, वर्णन शृंगार रस-पोषक, और सारी कलुषिता का शोषक है। लीजिये—वन-वर्णन सुनिये।

इत महकति मालती चारु चम्पक चित चोरत,
उत घनसार तुसार मिल्यो मन्दार भकोरत।
इत लवंग नवरंग एलची भेलि रही रस,
उत कुरवक, केवरो, केतकी गन्ध-बन्धबस ॥६०॥

शब्दार्थः—तुसार=तुषार=हिम (शीतलता, भावार्थ में गुण-वाचक) मन्दार=वृक्ष-विशेष, नवरंग=नवीन रगवाली या नरंगी, एलची=इलायची, कुरवक एक वृक्ष, केवरो—केवडा केतकी-पुष्प-विशेष। भेलि रही—रस-राशि गिरा रही है।

भावार्थः—चारो ओर एक से एक मनोरम और सौरभीले, रसीले तथा रंगीले पुष्प-वृक्ष शोभा दे रहे हैं।

अर्थः—इधर तो मालती (चमेली) महक रही है और सुन्दर चम्पा के फूल चित्त को चुरा रहे हैं, उधर कपूर की सुगंध से सना हुआ शीतल मलयानिल मंदार को हिला रहा है। इधर लौंग (नवीन रग की या) नारंगी और इलाची रस-राशि बरसा रही है, और उधर कुरवक, केवडे और केतकी के पुष्प सुगंधि से बसे हुये हैं।

नोटः—यहाँ “ओज-मनोज बढ़ावत” स्पष्ट रूप से साराश को प्रकट करता है—सारी सामग्री तदर्थ ही है। देखिये सालकारिक चातुरी-माधुरी-पूर्ण सगठित शब्द-संगठन।

इत तुलसी छवि हुलसी छाँडति परिमाल पूटे,
उत कमोद आमोद गोद भरि भरि सुख लूटे।
फूलनि माल बनाय लाल पहिरत, पहिरावत,
सुमन-सरोज सुधावर ओज मनोज बढ़ावत ॥६१॥

शब्दार्थः—कमोद = पुष्प विशेष, पूटे = पुटित, समूह ।

भावार्थः—तन में खिले हुये अनेको प्रकार के फूलों को चुन कर तथा उनकी मालायें बना कर कृष्ण पहिनते और पहिनाते हैं—इस प्रकार उनके द्वारा हृदयों में मदनोत्पत्ति करते हैं ।

अर्थः—इधर तो छवि से हुलसी हुई तुलसी परिमल की पुट छोड़ रही है, उधर कमोद गोद में आमोद-प्रमोद भर-भर सुख लूट रहा है । इन सब पुष्पों को चुन-चुन कर और इनकी मालायें बनाकर कृष्ण पहिनते और पहिनाते हैं—सुमन (पुष्प या सुन्दर मन) या कमल के अमृत रस के श्रेष्ठ ओज से मदन को बढ़ा रहे हैं ।

नोटः—सारे फूल सौरभीले, रसीले और रंगीले हैं—अतः मदनोत्तेजक हैं—शृंगार का सारा साज सजा है ।—यह केवल उद्दीपन साज है ।

टिप्पणी—कदाचित् मातृ-स्नेह और जननी-प्रेम से बाध्य होकर नन्ददास जी हुलसी और तुलसी को श्लेष के पटल में रख रहे हैं, क्योंकि एक मत से नन्ददास हुलसी-सुत तुलसी के भाई माने जाते हैं—यह भी कुछ सूचित हो रहा है ।

उज्जल मृदुल बालुका कोमल सुभग सुहाई,

श्री जमुना जी निज तरंग करि यह जु बनाई ।

वैठे जहाँ सुन्दर सुजान सुख के निधान हरि,

विलासत विविध विलास हास-रस हिय हुलास भरि ॥६२॥

शब्दार्थः—जु - जिसे = बनाई = बनाया है । करि—से, कर के, के द्वारा (विभक्ति के अर्थ में क्रिया-प्रयोग देखिये) ।

भावार्थः—यमुना जी की बालुका पर बैठ कर कृष्ण जी हास-रस के आमोद-प्रमोद के साथ विलास लेने लगे ।

अर्थः—श्री यमुना जी ने अपनी तरंगों से जिसे बनाया है, वह उज्ज्वल और कोमल बालुका छवि से सुशोभित है। वहीं सुख के निधान सुन्दर सुजान कृष्ण जी जाकर विश्रामार्थ बैठ गये, और हृदय में हुलास भर कर हास-रस के साथ विविध प्रकार के विलासों का आस्वादन कर रहे हैं।

नोटः—अब नन्द जी विलास की ओर झुक रहे हैं—क्यों न झुके, समय, परिस्थिति, स्थान और प्रसंग ही ऐसा है। श्री कृष्ण जी भी तो इसी रस में लीन हो लीला कर रहे हैं।

परिरम्भन, चुम्बन कर, नख नीवी, कुच परसत,
सरसत प्रेम, अनंग-रंग नव घन ज्यों वरसत।
तव आयो वह काम पंचसर कर हैं जाकै,
ब्रह्मादिक को जीति बढ़ि रह्यौ अति मद ताकै ॥६३॥

शब्दार्थः—परिरम्भण—आलिङ्गन, नीवी—उदर-तट।

भावार्थः—रति के प्रारम्भिक केलि-कौतूहल हो रहे हैं और इसी से मदन की जाग्रति हो रही है।

अर्थः—आलिङ्गन, चुम्बन, कर—नखक्षत के साथ (अथवा हाथ और सब अङ्गुलियों का स्पर्श करते हैं, इनसे भी मदन की जाग्रति होती है—देखो रति-रहस्य और काम-सूत्रादि—) नीवी और उरोजों का स्पर्श करते हैं, प्रेम सरस रहा है और घनश्याम (बादल और कृष्ण) से मानों मदन का रस-रंग वरस रहा है। ऐसे समय में वह कामदेव आया, जिसके हाथ में पाँच बाण हैं (पाँचों इंद्रियों से युक्त मन को मरने के लिये), जिसका गर्व ब्रह्मादिक देवों को जीतने से बढ-चढ रहा है।

नोटः—उक्त सारे प्रसंग का यही सरस फल अवश्यम् भावी है। पंचेन्द्रियों को वेधने को पंचशर पंचशर लेता है। देखिये—वह प्रेम-भक्ति कहाँ से कहाँ आकर गिरी है।

पुरुष-प्रकृति का सुन्दर सरस, सांग लीला-वर्णन है। आत्मा-परमात्मा का सर्वथा भेद-रहित संयोग है,

निरखत ब्रज-वधु संन रंग-भीने किसोर तन,

हरि मन्मथ कौ मथ्यौ उलटि वा मन्मथ कौ मन ।

मुरझि पर्यौ तहँ नेक कहँ धनु कहँ निषंग, सर,

रति देखति पति-दसा भीत भइ मारत उर कर ॥६४॥

शब्दार्थ :—रंग-भीने—रस-रंग से सिंचित, मुरझि—मूर्छित ।

भावार्थ :—कृष्ण ने इस प्रकार गोपियों के साथ से मदन का भी मन मथ डाला, वह मूर्छित होकर गिर पड़ा, रति उसकी इस दशा को देखकर भय-भीत और दुखी हो गई ।

अर्थ :—ब्रजवधुओं के साथ में रस-रंग से रंजित या सिंचित किशोर-शरीर श्रीकृष्ण को देख कर काम ने उन्हें जीतना चाहा, तब हरि ने मन्मथ को इस प्रकार मथ डाला मानो किसी मन्मथ ने उलट कर मन्मथ के मन को मथा हो । अतः वह मदन मूर्छित होकर गिर पड़ा । कहीं तो उसका धनुष और कहीं उसके कुसुम-शर और कहीं तरकस गिर पड़े । रति अपने पति की यह दशा देख डरती हुई अपने हृदय को हाथों से पीट रही है ।

नोट :—मन्मथ आया था हरि के मन को मंथित करने के लिये, परन्तु आप ही मंथित हो मूर्छित हो गया—हरि ने उसी के मन को मथ डाला, और यों उसके अखर्व गर्व को चूर कर दिया—जिससे फिर वह उनके भक्तों या प्रेमियों (गोपी-रूपी-आत्माओं) को न मथ सके । इसी कारण ही इस रास-रति-लीला का कौतुक किया गया था, अब रति भी हार गई । अब उसे भी साहस न होगा कि वह आकर गोपियों की आत्माओं को खोंचे । हर जी ने तो मदन को भस्म किया था—हरि ने वस मूर्छित ही

कर उसका गर्व दूर कर दिया—हरि हैं दया-सिंधु तथा पालक और पोषक, वह प्रलयकर रुद्र नहीं है, यह भाव कैसी सुचारुता से व्यजित है। भगवान् अजेय है, उन्हें मदन कैसे जीत सकता था, इसीलिये हरि-भक्तों को भी वह नहीं सताता, हरि-प्रेमी आत्माओं को रति नहीं रिभाती, हाँ रस से सिभाती चाहे भले ही हो। शुद्ध प्रेम के मार्ग में मदन और रति आकर विघ्न-वाधाये भले ही डाले, परन्तु कुछ विशेष हानि नहीं कर सकते, वे स्वयमेव हार कर रह जाते हैं और दुःख के साथ पछताते हैं।

पुनि पुनि पियहिं अलिंगति रोवति अति अनुरागी,
मदनहिं बदनामृत चुवाय भुज भरि लै भागी।
अस अदभुत मोहन पिय सौं मिलि गोप-दुलारी,
अचरज नाहिन गरब होय गिरधर की प्यारी ॥६५॥
शब्दार्थ :—सरल—स्पष्ट है—।

भावार्थ :—रति ने अपने बदनामृत से अपने मूर्छित पति को मूर्छा से विमुक्त किया और लेकर भाग गई, अर्थात् अब रति-मदन-लीला की इति श्री हो गई।

अर्थ :—रति अपने प्रेमानुराग के वश हो वारम्बार मदन का आलिंगन करती और रोती है। निदान अपने मुख से सुधारस मदन के मुख पर टपकाकर तथा उसकी मूर्छा को शान्त कर अपनी भुजाओं से भर उसे उठा ले भागी। यह परिणाम हुआ।

नोट :—रति और मदन की क्रीडा का यों अन्त दिखाया गया है—मदन और रति का पराजय-ताप तथा हरि-प्रेमी आत्माओं की विजय-प्रसन्नता प्रगट की गई है। भगवान् के सन्मुख इनकी कुछ न चली, यद्यपि इन्होंने गोपियों के शुद्ध प्रेम को वैषयिक और कलुषित कर डाला था परन्तु श्रीहरि जी ने उन्हें बचा लिया—और रति-रतीश दोनों हार कर भागे।

रूप-भरी, गुण-भरी, भरी पुनि परम प्रेम-रस,
 क्यों न करै अभिमान कान्ह भगवान भयौ वस ।
 नदी नीर गम्भीर तहाँ अति भँवरी परहीं,
 छिलछिल सलिल न परै परै तौ छवि नहिं धरहीं ॥६६॥

शब्दार्थ :—नाहिन—नहीं, गरव—गर्व । छिलछिल—
 छिछला, उथला ।

भावार्थ :—कृष्ण की प्यारी हो तथा उन्हे वश मे करके
 गोपियाँ क्यों न गर्व करे, उन्हे अपने रूप-गुण और प्रेम का
 अभिमान फवता भी है ।

अर्थ :—गोप-दुलारियाँ ऐसे अद्भुत मोहन से मिलकर यदि
 अपने को गिरधर जी की प्यारी होने का घमंड करे तो कुछ
 आश्चर्य की बात नहीं, वे सब रूप, गुण तथा प्रेम के रस-से
 भरी-पूरी हैं, तथा जब उनके वश में भगवान कृष्ण हो गये तब
 वे क्यों गव न करे-अवश्य करें-उन्हे यह गर्व फवता भी है, चाहिये
 उन्हे करना-और उन्होंने किया भी वैसा ही जहाँ नदी में बहुत
 गहरा पानी होता है वहीं भँवरे पड़ती हैं, छिछले पानी मे नहीं
 पड़तीं, और यदि पड़ती भी हैं तो शोभा नहीं पातीं ।

नोट :—गोपियों (भक्तों की आत्माओं) मे कृष्ण को
 वशीभूत कर लेने से अभिमान आ चला है-यह ठीक नहीं, यद्यपि
 उन्हे फवता है, क्योंकि वस्तुतः वह सत्य गर्व है, हरि उनके वश
 मे हो ही गये हैं, परन्तु नहीं, गोपियाँ गंभीर प्रेम वाली है, हाँ
 उनमें भी अम की भँवरे पड सकती हैं ।

बरधन - कारक प्रेमपुंज ब्रजराज कुँवर पिय,
 मंजु कुंज मैं तनक दुरे अति प्रेम-भरे हिय ॥

शब्दार्थ :—दुरे—छिप गये—दूर गये ।

भावार्थ :—गंभीर प्रेम-पूर्ण गोपियों में कुछ गर्व-भ्रम-पूर्ण भँवरे पड़ चलीं-अतः सत्प्रेम के प्रवर्धित करने के लिये कृष्ण जी सत्प्रेम किसी कुज में जा छिपे ।

अर्थ :—ब्रजराज कुमार कृष्ण प्रेम के पुज को और बढ़ाने के लिये हृदय में प्रेम भर कर सुंदर कुज में तनिक जा छिपे ।

नोट :—यहाँ पर तनिक भाव का प्रस्फुटन सुन्दर सा नहीं प्रतीत होता, गोपियों में अगाध प्रेम-रस है, इसी से उनमें कुछ सुन्दर गर्व का गर्तावर्त भी पड़ने लगा, कृष्ण ने उसे दूर करने तथा पावन-प्रेम का प्रवर्धन करने के लिये अपने को किसी कुज में छिपा लिया । गोपियाँ वियोग से दुखी हुई, इस प्रकार गोपियों को वियोग-व्यथा दिखाकर उन्हें सीधे, सच्चे, सरल मार्ग पर फिर वही प्रेमी कृष्ण लावेगे । यही भक्तों के लिये भी जानिये । भक्त के वश में भगवान हो तो जाते हैं—किन्तु यदि भक्त को इससे कुछ गर्व हो गया—(जैसा होना प्रायः स्वाभाविक ही है)—तो कृष्ण भगवान उनसे दूर होकर उन्हें फिर सत्पथ पर ले आते हैं । धन्य है कृष्ण ! धन्य है तुम्हारी लीला ?

— — —

रासपंचाध्यायी

द्वितीय अध्याय

प्राक्कथन

इस अध्याय में जब गोपियों में कृष्ण को अपने वशीभूत कर लेने के कारण कुछ गर्व-गुमान आ गया, तब दर्प-दलन करने-वाले भगवान श्रीकृष्ण ने उन्हें त्याग दिया और निष्ठुर विरस वैमुखी-वृत्ति धारण कर केवल एक परम प्रिय गोपी (राधा ?) को साथ लेकर चले गये और अन्य सब गोपियों को विरह-व्यथा में छोड़ गये, जिससे उनका मान-गुमान या सर्व गर्व दूर हो जाये और उनमें पुनरेव शुद्ध प्रेम-नेम की निर्मल नित्य ज्योति जाग उठे। इसी प्रकार परमात्मा या भगवान अपनी प्रेम-पोषित आत्माओं तथा भक्तों के वश में होकर जब उनमें गर्व का संचार होते देखता है तब वह उन्हें त्याग देता तथा विरह-व्यथा की ज्वाला में तप-तप-कर शुद्ध प्रेम-हेम के रूप में निखार-कर निकलने के लिये छोड़ देता है—वह गर्व नहीं चाहता, क्योंकि गर्व ही तो प्रधान विकार है, उसका नाश करने वाले वही प्रभु हैं—क्योंकि इसी गर्व के कारण मनुष्य ईश्वर को भुला कर उसे कुछ न मानकर अहंमन्यता से भर कर अपने ही को सब कुछ समझने लगता है।

उस शुद्ध स्नेही सत्यानन्द-स्वरूप भगवान के बिना जो जो दारुण दुःख आत्माओं को विरह-व्यथा की विषम ताप-त्रपा के कारण होते हैं, वे उन्हें शुद्ध करने में तथा पुनरेव शुद्ध सत्य एवं नित्य प्रेम-नेम की प्रतिभा के प्रगट करने में पूर्णतया पर्याप्त होते हैं। विरह से ही चिरकालीन परिचय-जन्य अवज्ञा का

विकार (“चिरपरिचयादवज्ञा”) दूर हो जाता है और सुन्दर सच्चे सुखद तथा शुद्ध चिरस्थायी प्रेम-प्रभा की नव जागृति होती है, प्रेम में नया प्रवर्धन तथा उसमें गंभीर दृढता और शुद्ध सत्यता आती है।

गोपियाँ इसी विरहावस्था में व्याकुल हो वन में चारों ओर रोती, विलपती ज्ञानापहत एवं विवेक-रहित हो कृष्ण को खोजती हैं। वृक्षों बल्लारियों, बेलियों, पुष्पों, यमुना-तरंगों तथा पशु-पक्षियों से खोज पूछती है, उन्हें एक स्थान पर (राधा और कृष्ण के) पद-चिन्ह दिखाई देते हैं, बस वे वहीं रुक कर वहाँ की रज की बदना कर मस्तक पर उसे धरती है और राधा की प्रशंसा करती है, उनमें कुछ द्वेष, दोष या रोष नहीं होता। आगे जाकर उन्हें एक स्थान पर, जहाँ कृष्ण ने राधा के लिये वेणी गूँधी थी, एक दर्पण मिलता है, उससे भी वे पूछती हैं, परन्तु उत्तर न पाकर परस्पर तर्क-वितर्क करती हैं और उसके वहाँ त्यक्त किये जाने का कारण स्वकल्पना से निश्चित करती हैं, और राधिका के भाग्य की सराहना-चाहना करती हुई आगे बढ़ती हैं।

राधिका में भी अभिमान आ गया और अन्यान्य गोपियों से अधिक मात्रा में, क्योंकि अन्य गोपियों की अपेक्षा इनका प्यार भी कृष्ण ने अधिक किया था, तब उन्होंने कृष्ण से यह कह कर कि मैं, जहाँ आप जा रहे हैं, वहाँ तक चल नहीं सकती, अतः मुझे अपने स्कन्ध-देश में बिठाकर ले चलिये यों रूपगर्विता की सी लीला रची। इसीसे कृष्ण ने उसे भी त्याग दिया और कहीं छिप गये। गोपियों की भेट कुछ ही दूर आगे जाने पर इस परित्यक्ता वियोगिनी राधा से हो गई उ-हे अपने ही समान या अधिक विरह-विकल देख गोपियों में सहानुभूति, करुणा, तथा समवेदना का भाव-चाव उमड़ आया, और उन्होंने उसे अपने

रसपंचाध्यायी

हृदयों से लगाकर बहुत आश्वासन या सान्त्वना-सुख दिया और अपने साथ लेकर यमुना-तट पर वे सब फिर लौट आईं।

गोपियाँ कृष्ण के प्रेम में ऐसी लीन हो जाती हैं कि वे अपने को कृष्ण ही के रूप में मानने-जानने तथा तदनुकूल सब कुछ करने, कहने लगती हैं। यह तल्लीनता का भाव उन्हें गर्व से दूर हटाकर फिर कृष्ण के सत्य, शुद्ध प्रेम-नेम के सागर में निमग्न कर देता है, जिसके प्रतीकार के रूप में उन्हें फिर कृष्ण के क्षमिलन का संयोग या शुभावसर प्राप्त होता है।

इस अध्याय में भी आद्योपान्त वही रोला छंद है, हाँ ८ पक्तियों के पश्चात् एक दोहा अवश्य है, विप्रलंभ शृंगार स्थायी रूप से चलता है, बीच-बीच में करुणा, स्मृति, दया, समवेदना, सहानुभूति एवं सान्त्वना के भाव बड़े ही चोखे-अनोखे रंग-ढंग से भाव-गांभीर्य और सुन्दर सरसता के साथ आये हैं। भाव-पूर्ण अर्थालंकारों के अतिरिक्त, जिनमें उत्प्रेक्षा मुख्य हैं, शब्दा-लकार भी बड़े चटकीले आये हैं। यमक, लाट, छेक, वृत्ति आदि अनुप्रास माधुर्य-चातुर्य के साथ वस्तुतः कविता को अलंकृत कर दूनी-चौगुनी समा-सुषमा देते हैं। लीला हाव भी अनोखा-चोखा है।

मधुर वस्तु जो खाय निरन्तर सुख तौ भारी,
बीच-बीच कटु, अम्ल कटुक लिय अति रुचिकारी।
ज्यों पट पुट के दिये निपट अति रसहि चढै रँग,
तैसेहि रंचक बिरह प्रेम के पुंज बढै अँग ॥१॥

शब्दार्थ :—पुट—पुट लगाना, कुछ मिलाव देना, रसहि—
शोभा को, अँग—शरीर, मन (लक्षणा से)।
भावार्थ :—जिस प्रकार माधुर्य-रस और रसों अर्थात् कटु और अम्ल आदि के व्यवधान से अधिक रोचक या रुचिकर हो

जाता है तथा जैसे किसी प्रकार के मिलाव से रंगों की शोभा बढ़ जाती है वैसे ही विरह के तनिक दुःख से प्रेम-रस का सुख और भी अधिक बढ़ जाता है ।

अर्थ :—यदि सदैव मधुर पदार्थ ही खाने को मिले तो बड़ा सुख मिलता है, किन्तु यदि बीच-बीच में कुछ कड़वे और अम्ल रस के पदार्थ भी मिले तो अत्यंत रुचिकारी और रोषक होता है । जिस प्रकार रंग में कुछ दूसरा पुट देकर वस्त्र के रंगने से रंग में और शोभा आ जाती है, वैसे ही थोड़ी सी (अल्पकालिक) विरह के आ जाने से हृदय में प्रेम की पुंजता और बढ़ जाती है ।

नोट :—कवि ने उदाहरण भी सरस शृङ्गार के परिपोषक ही चुने हैं । कवि को अभीष्ट रस का उद्रेक कराने के लिये, तदुपयुक्त व्यापार, व्यवहार, पदार्थ, उदाहरण, समय, स्थानादि को रखना चाहिये । यह स्पष्ट है कि श्रीकृष्ण ने यह वियोग-दुःख गोपियों को चिर-परिचय-जन्य अनीप्सित विकार के दूर करने को उनके मधुर प्रेम में नवागत कालिमा, तथा उनके मानसों से सरसता के कारण उत्पन्न कुछ दूषित पक के, विरह-व्यथा-जनित अश्रु-धार-प्रपात और तत्ताप के नष्ट करने को दिया, जिससे फिर से प्रेम-नेम का सरस सम्बन्ध नया हो जाये । सुखद प्रेम-रस की श्री-वृद्धि के लिये ही, न कि दुःख-ताप की वृद्धि के लिये कृष्ण ने यह विरह-व्यथा दी थी । वियोग-ज्वालाग्नि में वे प्रेम-हेम को शुद्ध कर कचन करना चाहते थे, उसकी पाहन सी जड़ता या कठिनता के हटाने को उसे पिघलाना उन्हें इष्ट था, क्योंकि पिघले हुये सुवर्ण को किसी भी रूप में रुचि के अनुसार रख सकते हैं । विरहोत्कर्ष से श्रीकृष्ण गोपियों को आत्म-चिन्ता, ध्रुव, ध्यान, स्मृति, स्वव्यापकता, आत्मा में ही इष्ट देव की विद्य-मानता, तद्दर्शनानुभव और सधैर्य प्रेम-नेम की निश्चल साधना

की स्थिरता आदि उच्च बातों का पाठ पढ़ाना चाहते थे, जिनसे ब्रह्म की प्राप्ति तथा मुक्तिमयी सुख-समाधि की शान्ति प्राप्त होती है और आत्मा विकार-विहीन हो परम शुद्ध हो जाती है।

ये ही बातें योग तथा ज्ञान से भी साध्य हैं, किन्तु वह मार्ग प्रौढ ज्ञानियों के लिये है, स्त्रियों के लिये नहीं, जिनमें मनुष्यों की भाँति विवेक की प्रबल प्रखरता का प्राधान्य नहीं, वरन् मज्जु, मृदुल, सरस हृदय की ही प्रधानता विशेष रूप से है, उनके लिये तो भक्ति, प्रेम, श्रद्धा, विश्वास तथा सरस-सौंदर्य-सुख का, मार्ग होना चाहिये।

जिनके नैन-निमेष ओट कोटिक जुग जाहीं,
तिनको गृह बन-कुंज-ओट-दुख गनना नाहीं।
ठगो गईं ब्रज-बाल लाल गिरधर पिय बिन यौं,
निधन महाधन पाय बहुरि फिरि जाय भयौ ज्यौं ॥२॥

शब्दार्थ :—ओट—छिपना, बन्द होना, नाहीं—नहीं है।
फिरि जाय—खो जाने पर।

भावार्थ :—भगवान् कृष्ण क्षण में ही नेत्रों से अगोचरीभूत हो गये, और गोपियाँ पाये हुये धन के खो जाने पर होनेवाली दशा को प्राप्त हो गईं।

अर्थ :—जिनके नेत्रों के एक निमेष में ही करोड़ों युग बीत जाते हैं, उनके लिये घर, वन और कुंज में अन्तर्धान होने के दुःखद समय की गणना नहीं है—अर्थात् वे अल्पाति अल्प-काल में ही अप्रगट हो सकते हैं। ब्रज-बालाये बिना गिरधर प्यारे के इस प्रकार हो गईं, जैसे निर्धनी व्यक्ति पाये हुये बहुत धन के खो जाने से ठगा सा रह जाता है।

नोट :—कवि कृष्ण भगवान् की महत्ता बतलाता हुआ कहता है कि उनके लिये समय की गणना नहीं, समय केवल

मानवीय कल्पना-कृत सूर्य-चन्द्रावनि की गति पर आधारित एक खेल है, मनोवैज्ञानिकों का भी यही विचार है कि समय केवल मनोगत विचार-लहरी की गति-वेग का ही प्रतिबिम्ब-पूर्ण कौतुक ही है, यह काल्पनिक है। दार्शनिक भी इसे काल्पनिक मानते हैं। पुराणों में ऐसी कथाएँ हैं जिनसे समय का केवल काल्पनिक होना ही सूचित है—पाश्चात्य दार्शनिक भी यही कहते हैं—(देखो बार्कले की थिचुरी आफ टाइम ऐंड स्पेस) किन्तु विश्व के नव-पदार्थों में से काल (समय ?) को भी एक पदार्थ माना गया है—“पृथ्व्यप्तेजो-वाय्वाकाश-काल-दिगात्ममनासि नवैव” तर्क-संहिता—साथ ही यह भी प्रतीत होता है कि भगवान् कृष्ण को गोपियों से विलग होने में वियोग-दुःख का कोई अनुभव न हुआ—क्योंकि उन्हें गोपियों ने अपने मान-गुमान से रुष्ट कर दिया था, तथा गोपियाँ उनसे उनके लिये पृथक् न थीं, वे विलग केवल मानवीय-दृष्टि के लिये थीं, और भगवान् उनके हृदयों में और वे भगवान् के हृदय में थीं—अतः वियोग कैसा, वे अपनी अज्ञानता से अपने को विश्वम्भर कृष्ण से भले ही विलग मानती रही हों, फिर पुरुषों का (भगवान् - पुरुष नामधारी हैं) हृदय स्त्रियों के हृदय की अपेक्षा कुछ कठिन होता है। पुरुष में विवेक की, न कि भावना की प्रधानता रहती है, अतः उसे वियोग इतना नहीं खलता। “वज्रादपि कठोराणि मृदूनि कुसुमादपि। नराणाम् हि चेतासि कोहि विज्ञातुमर्हति”—भवभूति।

✓ दो०—कुंज-कुंज ढूँढ़त फिरीं, खोजत दीन-दयाल,
प्राननाथ पाये नहीं, विकल भईं ब्रज-वाल ॥३॥

शब्दार्थः—स्पष्ट, सरल है।

भावार्थः—स्पष्ट है।

अर्थ:—दीन-दयालु कृष्ण को वे गोपियाँ प्रत्येक-कु ज मे ढूँढती हुई घूमीं, परन्तु अपने प्राणेश्वर को कहीं भी न पाकर अत्यंत विकल हुईं ।

है गई विरह-विकल सब पूँछति द्रुम-बेली बन,
को जड़, को चैतन्य कछु न जानत विरही जन ।
हे मालति ! हे जात जूथिके सुन हित दै चित,
मान-हरन मनहरन लाल गिरधर न लखे इत ॥४॥

शब्दार्थ:—सरल है—इत—इत: (सं०) = इधर ।

भावार्थ:—कृष्ण को सारे बन मे ढूँढने पर भी कहीं न पाकर गोपियाँ विरह-व्यथित हो लता-विटपों से जड़-चेतन का भेद न रख कर पूछने लगीं कि क्या तुमने कृष्ण को इधर कहीं देखा है ।

अर्थ:—तब सब विरह से व्याकुल होकर बन की सब वृक्ष तथा बेलि-मालाओं से पूछने लगीं । विरही-व्यक्ति जड़ और चैतन्य का विचार नहीं रखता । हे मालति ! हे यूथिके ! हित से तनिक चित लगाकर सुनो, क्या तुमने मान के नाश करने वाले और मन के हरने वाले गिरधर लाल को इधर कहीं देखा है ।

नोट:—गोपियाँ हास्य-वश उन्हें छिप गया हुआ मानती है, अतः प्रथम सर्वत्र खोजती हैं, किन्तु न पाने पर विरह-व्यथित होती है—वे भूल जाती हैं कि उन्हे वे घर मे जाकर देखे, कहीं वे घर न चले गये हों ? प्रेमाकुलता ही विरह-व्याकुलता हो गई है । खोजना जैसे स्वाभाविक है, वैसे ही वियोग-विकला हो लता-विटपों से पूछना आदि भी स्वाभाविक ही है, क्योंकि उनकी बुद्धि विरह-व्यथित हो कर जड़-चेतन का भेद नहीं देख सकती—साहित्य मे सदैव विरह-व्याकुलता मे ऐसा ही चित्रण हुआ है—राम, सीता के

वियोग से व्याकुल हो ऐसा ही करते हैं:-रे वृक्षाः पर्वतस्थाः, गिरि-
गहनलताः वायुनावीज्य मानाः, रामोऽहं व्याकुलात्मा दशरथतनयः
शोक तापेनदग्धाः विम्बोष्ठी चारु नेत्री सुविपुल जघना वद्धनागेन्द्र-
काँची, हा सीता । केन नीता । ममहृदयगता, कोभवान् केन दृष्टा ॥
—हनुमन्नाटके—

ऐसा ही दमयन्ती भी नल के वियोग में करती है । तुलसीदास
जी भी ऐसा ही लिखते हैं—“हे खग, मृग, हे मधुकर स्नेही । तुम
देखी सीता मृगनैनी ।” इत्यादि—मेघदूत में भी कालिदास ने
कहा है कि “कामार्ता हि प्रकृति कृपणाश्चेतनाचेतनेषु”—
(“कामी की हो कृपण प्रकृति, चेतना-चेतनों में”—पं० कु.
वि. ला. —“मेघदूत-विहार”)—“कामातुर होत है, सदा ई
मति-हीन तिन्है चेत औ अचेत माँहि भेद का लखावै गों”—
राजा लक्ष्मणसिंह ।

किन्तु गोपियों में कामातुरता तो न थी, वे प्रथम ही शान्त
कर दी गई थीं । (देखो प्रथम अध्याय का अतिमाश) अतः
इच्छार्थ में काम शब्द को लेना उचित है । गोपियाँ स्वापराध को
जानकर कहती हैं कि श्रीकृष्ण “मान-हरन ..” मान को दूर करने
वाले हैं साथ ही उन्हें “मनहरन” कह कर प्रेम भी प्रगट करती
हैं, जिससे यदि कृष्ण छिपे हों तो वे प्रगट हो जाये । वढिया-
वाक्य-विन्यास है, सुन्दर शब्द-संगठन और चारु पद है ।

हे केतकि । इततै कितहूँ चितये पिय रूसे,
नँदनंदन धौं मन्द मुसुकि तुम्हरे मन मूसे ।

हे मुकताफल, बेल धरे मुकताफल - माला,
देखे नैन - विसाल कहूँ मोहन नँद - लाला ॥१॥

शब्दार्थः—रूसे—रुष्ट—रुठे हुये, मूसे—मुष्ट—मूस लेना,
ठग लेना, मुसुकि—मुसुकुराकर ।

भावार्थः—स्पष्ट है।

अर्थः—हे केतकि ! इधर से किसी ओर जाते हुये क्या तुमने रुष्ट प्रिय कृष्ण को देखा है ? क्या नन्द-नन्दन ने मन्द मुस्कान से तुम्हारे भी मन चुरा लिये है ? मुक्ताफल की माला धारण किये हुई हे मुक्ताफल की वल्लरी ! क्या तुमने विशाल नेत्र वाले, मोहन नन्द-कुमार को देखा है।

नोटः—इस प्रसंग में अनुप्रास तथा मंजुल वर्णों की छटा देखिये।

हे मन्दार उदार ! वीर करवीर ! महामति,
देखे कहूँ बलवीर धीर मनहरन धीर-गति।
हे चन्दन ! दुख-दन्दन सब की जरन जुड़ावहु,
नन्द-नन्दन जग-वन्दन चन्दन हमहिं बतावहु ॥६॥

शब्दार्थः—मन्दार एवं करवीर = विटप-विशेष, बलवीर-धीर = बलराम के धैर्य = अर्थात् बलराम को धैर्य देने वाले, वीर दुख-दन्दन = दुख को पीड़ा देने वाला = दुख-नाशक, सुखद—

भावार्थः—स्पष्ट है ?

अर्थः—हे उदार मदार ! हे वीर करवीर (महामति) क्या तुमने बलवीर के धीर-वीर, मन हरने वाले और धीर गति वाले (कृष्ण) को देखा है ? हे चन्दन ! तुम दुख के नाश करने वाले हो तथा सब के ताप (जलन) को शान्त करके उर को शीतल करने वाले हो, अतः हमें नन्द-नन्दन और जगत-वन्दन चन्दन को बतलाओ।

नोटः—सार्थक अनुप्रास यही है। चन्दन पद साभिप्राय है, वह स्वभावतः ही शीतल करता है, वैसे ही जग-वन्दन-चन्दन नन्दवन्दन भी हैं, अतः दोनों मित्र होंगे—प्रकृति-साम्य से मैत्री होती है। साथ ही चन्दन से इसीलिये विशेषतः

पूछा है, क्योंकि वह ताप को दूर कर शीतल शान्ति देने वाला है, अतः उसे कृष्ण की खोज बता कर हमें शान्त करना चाहिये। आगे देखिये सुन्दर भाव-पोषक उत्प्रेक्षाएँ हैं, प्रस्तुत से अप्रस्तुत का सादृश्य-मूलक सजीव चित्रण है।

पूछो री इन लतनि फूलि रहिं फूलनि जोई,
सुंदर प्रिय कै परस बिना अस फूल न होई।
हे सखि ! हे मृग-बधू ! इन्हैं किन पूछहु अनुसरि,
डहडह इनके नैन अबहिं कहु देखे हैं हरि ॥५॥

शब्दार्थः—फूलनि—फूलों से (देखो “से” विभक्ति का लोप) फूलि रहिं = प्रफुल्लित या प्रसन्न हो फूल रही है, परस—स्पर्श, फूल—प्रफुल्लता, अनुसरि—पीछे पीछे जाकर।

भावार्थः—फूली हुई लताओं से पूछो क्योंकि प्रिय-स्पर्श के बिना इनमें ऐसी प्रफुल्लता न आती। साथ ही मृगियों से पूछो, क्योंकि इनके डबडबाये हुये नेत्रों ने अभी ही हरि को देखा है।

अर्थः—एक सखी कह रही है, कि अरी इन लताओं से पूछो, जो फूलों से फूल रही है (ये अवश्यमेव हमारे प्रिय कृष्ण का पता जानती होंगीं क्योंकि) बिना सुन्दर प्रिय का स्पर्श पाये ऐसी प्रफुल्लता इनमें न होती। हे सखी ! इन मृगवधुओं (मृगियों) से इनके छीछे पीछे जाकर क्यों नहीं पूछती हो, क्योंकि इनके डबडबाये हुये नेत्र प्रकट करते हैं कि इन्होंने अभी ही कहीं हरि को देखा है।

नोटः—देखिये फूल शब्द को श्लिष्ट कर मार्मिक भाव व्यंजित किया गया है। प्रिय-स्पर्श में शरीर में प्रफुल्लता आती है, वह पुलकावली तथा रोमाञ्च से कुछ कुछ फूल सा जाता है। (देखो रति-रहस्य)। मानव-मानस स्वदशा का प्रत्यक्षानुभव प्रकृति में तत्प्रतिविम्ब को देख करता है। प्रकृति उसी रूप-रंग में

दीखती है जिस रूप-रस के भाव से मानव उसे देखता है। तत्व-वेत्ताओं का कथन है कि सारा ससार हार्दिक विचारों या भावनाओं के रूपों में ही मिलता है। ससार कल्पना-कृत है, उसकी महत्ता-सत्ता विचारों पर निर्भर है, ऐसा ही बर्कले का भी मत है। एक दूसरा पक्ष भी यहाँ प्रगट होता है, जिससे तात्पर्य यह है कि सारा संसार परमात्मा या आत्मा का प्रतिविम्ब मात्र है, अथवा मानसिक भावों-भावनाओं का प्रतिरूप है। दुखी को विश्व दुःख-स्वरूप तथा सुखी को वही सुखरूप है। पृथक् सत्ता के रखने पर तो ऐसा न होता। सुख-दुःखादि भावनाये मन या मस्तिष्क से पृथक् अस्तित्व नहीं रखतीं, अतः इनसे सम्बन्ध रखने वाला विश्व भी कल्पनाकृत है। इसके साथ ही प्रतिविम्ब वाद या छाया वाद, संसार को मन-दर्पण गत प्रतिविम्ब ही कहता है। अतः यहाँ कई सिद्धान्तों की झलक है।

अहो सुभग वन-सुरभि-पवन संग थिर जु रही चलि,
सुख सु-भवन दुख-दमन रमन इततैं चितये बलि ।
हे चम्पक ! हे कुसुम ! तुम्हैं छवि सब सौं न्यारी,
नेक बताय जु देउ जहाँ हरि कुंज-विहारी ॥८॥

शब्दार्थः—जु—जू (आदर-सूचक पद, जैसे “जी”)
तुम्हैं—तुमको (तुममे, देखिये अधिकरण के स्थान पर उसी
अर्थ के लिये कर्म-कारक का प्रयोग) थिर—स्थिरता से, मंद-मंद
या रुक-रुक कर, चितये—देखे ।

भावार्थः—स्पष्ट है ।

अर्थः—ऐ सुन्दर वन की सुरभि ! तू पवन के साथ स्थिरता
या मंद-मंद गति से रुक-रुक कर चल या आ रही है, कह
क्या तूने दुख को दमन करने वाले, सुख के सदन तथा रमण
करने वाले, (कृष्ण) को इधर से कहीं जाते देखा है । हे चम्पक !

हे ! पुष्पो ! तुम्हारी सुन्दरता सब से निराली है, तनिक वह स्थान बता तो दो जहाँ श्री कुंज-बिहारी कृष्ण है ।

नोटः—गोपियाँ कभी पुरुषवाची (पुंल्लिंग सज्ञात्मक) वृत्तों तथा पशुओं से कृष्ण का पता पूछती हैं, इस विचार से कि पुरुष-पुरुष का मर्म जानता है—किन्तु उनसे उत्तर न पाकर वे सोचती हैं कि ये सब पुरुष होकर कृष्ण से ही कठोर हैं, उनका भेद न बतावेगे, तब वे स्त्रीलिंग सज्ञक लता-वेलियों तथा मृगियों आदि से पूछती हैं, इस विचार से कि ये हमारे से स्त्री-स्वभाव की हैं, अतः स्वभावतः हमसे सहानुभूति-समवेदना रख हमें सान्त्वना देंगी, क्योंकि इनके भी हमारा ही सा हृदय है । मार्मिक उक्ति है । फूलों से भी, कृष्ण को वन के पुष्पों का प्रेमी-वनमाली (वनमाल के वास्ते) जान कर वे पूछती हैं, वे उन्हें सुमन (सु—सुन्दर मन—हृदय वाला) समझती हैं ।

हे कदम्ब ! हे निम्ब ! अम्ब ! क्यों रहे मौन गहि,

बट उतंग हे सुरँग बीर कहु तुम इत उत लहि ।

असोक हे ! हरि सोक, लोकमनि पियहि बतावहु,

अहो पनस सुभ सरस मरत तिय अमिय पियावहु ॥६॥

शब्दार्थः—लहि—लखि, पाकर, असोक—एक वृत्त, शोक-रहित, अमिय—अमृत ।

भावार्थः—हे कदम्ब, अम्ब, निम्ब ! क्यों चुप हो, हे वट वृत्त ! तुम्हीं बताओ, हे अशोक कृष्ण की खोज बता कर शोक हरो, हे पनस तुम मरती हुई गोपियों को आकर सुरसामृत पिलाओ ।

अर्थः—हे कदम्ब ! निम्ब ! हे आम्र ! तुम सब क्यों चुप हो रहे हो । हे सुन्दर रंग वाले ऊँचे वट ! कहो तुमने कहीं इधर उधर उन्हें देखा है । हे अशोक ! लोक-मणि प्रिय कृष्ण को बताओ और हमें अशोक (अ—नहीं—शोक - दुख) करो या

हमारा शोक नाश करो, क्योंकि तुम स्वयमेव अशोक हो, अतः “यथा नाम तथा गुणः” होना ही चाहिये । तुम्हे दुख दूर करना या शोक हरना चाहिये, न कि दुःख-शोक देना चाहिये । हे शुभ सरस हृदयी पनस (कटहल) तुम भरती हुई स्त्रियों को अमृत पिलाओ । इसी वट के नीचे रास हुआ था ।

नोटः—सुन्दर स्वाभाविक साभिप्राय, सेहतुक शब्द-प्रयोग तथा चातुर्य-माधुर्य-पूर्ण वर्णन है । अशोक को अपना नाम सार्थक करने के लिये कृष्ण का पता बताना चाहिये । पनस सरस है, अतः उसे सरसता दिखानी चाहिये । सरस वृक्ष ही यहाँ चुने गये हैं । हाँ, बीच में कटु निम्ब या नीम एक अवश्य है, कदाचित् तन-ताप के नाशार्थ ही है, क्योंकि नीम ठंडी, और ताप-नाशक है, अतः उसे भी रखना चाहिये । कभी-कभी कटु स्वाभाव वाले भी हित-कारक होते हैं ।

जमुन-निकट के विटप पूछि भईं निपट उदासी,
क्यों कहिहैं सखि अति कठोर ये तीरथ-वासी ।

हे जमुना ! सब जानि-बूझि तुम हठहिं गहति हौ,
जो जल जग-उद्धार ताहि तुम प्रगट बहति हौ ॥१०॥

शब्दार्थः—बहति हौ—धारण करती या प्रवाहित करती हो ।

भावार्थः - वृक्षों आदि को उत्तर न देते हुये देख कर गोपियाँ यमुना जी से उनके जल की तथा उनकी प्रशंसा करके पूछती हैं, परन्तु उत्तर नहीं पातीं ।

अर्थः—गोपियाँ यमुना जी के निकटवर्ती वृक्षों से पूछ कर (और कोई उत्तर न पाकर) बहुत उदास हुईं, और परस्पर यों कहने लगीं कि हे सखियो ? ये तीर्थवासी निष्ठुर और कठोर हैं, अतः ये क्यों कुछ बोलने लगे । अतः इनसे पूछता छोड़ कर

आगे यमुना जी से कहती या पूछती हैं, परन्तु उन्हे भी निरुत्तर पाकर कहती हैं कि ऐ यमुने ! तुम सब जान-बूझ कर भी हठ धारण कर रही हो, यद्यपि ससार के उद्धार करने वाले जल को प्रगट रूप में प्रवाहित करती हो ।

नोट :—तीर्थ-निवासी महत या साधु-समाज अथवा यमुना-तट-वासी पडों आदि की कठोरता तथा निष्ठुर रीति-नीति की भी व्यजना यहाँ है । ये कभी हरि की खोज या उनका पता नहीं बताते, (इस कारण कि वे स्वयमेव अनभिज्ञ होते हैं—नहीं, किन्तु इस कारण कि वे कठोर होते हैं, दुखी आत्माओं के प्रति उनमें सहानुभूति एवं समवेदना नहीं होती) । इससे तीर्थवासी समाज का सामयिक या साधारण स्वभाव चित्रित किया गया है । ससार को शुद्ध करने वाले तथा जीवन देने वाले जल को भी धारण कर सरस हृदया होकर भी यमुना गोपियाँ की प्रार्थना नहीं सुनतीं, खेद एवं दुख का विषय है—यह उनका हठ है ।

अहो कमल ! सुभ-बरन कहौ तुम कहूँ हरि निरखे,
कमल-माल बनमाल कमलकर अतिहीं हरखे ।
हे अवनी ! नवनीत-चोर चित-चोर हमारे,
राखे कितहुँ दुराय बताय न देहु पियारे ॥११॥

शब्दार्थ :—कमलकर = कमल-स्वरूपी हाथों वाले या कर में कमल धारण करने वाले ।

भावार्थ :—कमलों से कमल-माल तथा कर में कमल धारण करने वाले पद्मपाणि प्रसन्न वदन हरि को, तथा पृथ्वी से चित्त-चुराने वाले कृष्ण को तथा आगे प्रभु-पद प्रीता तुलसी से भी नन्द-नन्दन को गोपियाँ पूछती हैं और अँधेरे कुजों में भी अपने मुख-चन्द्र के प्रकाश से चली जाती हैं ।

अर्थ :—हे शुभवर्ण वाले कमलो ! कहो, क्या तुमने कमल-माल धारण किये, वनमाला पहिने हुये तथा कमलकर, (कमल-स्वरूपी हाथों वाले या हाथ मे कमल लिए हुये) प्रसन्न हरि को कहीं देखा है ? हे पृथ्वी ! क्या तुमने मक्खन और हमारे चित्तों को चुराने वाले कृष्ण को कहीं छिपा रक्खा है ? यदि हाँ, तो हमारे प्यारे को बता दो । आगे कहती है, हे कल्याणी तुलसी ? तुम्हे सदा ही गोविन्द के चरण प्यारे हैं और तुम उनकी प्यारी हो, अत तुम नन्द-नन्दन से हमारी व्यथा क्यों नहीं कहती ? इस प्रकार पूछती चलती हुई गोपियों के मार्ग मे जहाँ कहीं घने कुजों के समूह मे घने वृक्षों की छाया से अधिकार आ जाता है, वहाँ भी वे अपने मुख-चंद की चंद्रिका के प्रकाश से वन मे चली जाती है ।

नोट :—गोपियाँ कृष्ण को “अतिही हरखे” कहती हैं—क्योंकि वे उन्हे प्रसन्न-वदन, मंगल-मूर्ति भगवान और सच्चिदा-नन्द मानती है, अथवा यह व्यंग वाक्य है—क्योंकि गोपियों को कृष्ण ने छोड़ दिया है, अत अब उन्हे विरहिणी के रूप मे मान त्याग कर अपने लिये भटकते देख उन्हे प्रसन्नता होती है । प्रेम-प्रवर्धनार्थ किये गये क्षणिक ऊपरी वियोग (स्त्रियों के द्वारा मान से तथा पुरुषों के द्वारा हासोपहास से रूठ कर चले जाने से) से वियोग-कर्ता को प्रसन्नता होती है दूसरे पक्ष को दुखी देखकर । गोपियाँ पृथ्वी से भी पूछती हैं कि कहीं तुमने तो कृष्ण को पृथ्वी-पति या स्वपति (भूपति) जान-मान कर नहीं छिपा रक्खा ? यदि हाँ, तो बता दो, क्योंकि वे हमारे माखन तथा चित्त के चोर है—और चोर को अपने यहाँ छिपाना अनुचित है, फिर आगे तुलसी को कल्याणी कहकर, क्योंकि तुलसी (वृक्ष) वस्तुतः हरि-प्रिया और कल्याण करने वाली है—ताप-नाशिनी है, उससे कहती हैं कि तुम हमारी व्यथा कृष्ण से कहो जो सर्व ताप-हर सुधाधाम हैं । अल्पकालीन विरह-व्यथा से गोपियों का वर्ण

नहीं बदला, अब भी उनका मुख-चंद्र चंद्रिका छिटकाता है—
अभी उनमें सयोगाशा की आभा है—अतः उनकी कान्ति
अक्लान्त है, नहीं तो मलिन हो जाती। कृष्ण-प्रेम-भक्ति की तम-
हारी प्रतिभा उनमें है। गोपियाँ सब से कृष्ण की खोज पूछ
चुकीं, प्रकृति में कोई उन्हें बता न सका—बताता कैसे प्रकृति से
परे को प्रकृति से परे रहने वाले ही जान-जना सकते हैं। प्रकृति
वाले क्या जाने। भक्त को भगवान का पता ससार में कौन
बतावे—“सोइ जानै जेहि देहि जनाई”—जनावे तो वही
भगवान जनावे। तब वे फिर आत्म ज्ञान या भक्ति (प्रीति-
प्रतीति) से पूछती है और उसीसे ठीक पता पाती हैं और उसी
पते से खोज कर हरि का दर्श-स्पर्श-सुख प्राप्त करती है।
सराहनीय सार्थक शब्द-संगठन, और लालित्यपूर्ण अर्थ-गौरव
है। सार्थक अनुप्रासों एवं अलंकारों की छवि-छटा है, काव्य में
दार्शनिक तत्त्व-ज्ञान का सामीचीन सामजस्य है। प्रत्येक शब्द
अपनी महत्ता-सत्ता भाव-सार्थकता के साथ रखता है।

हे तुलसी कल्याणि ! सदा गोविंद-पद-प्यारी,
क्यों न कहौ तुम नन्द सुवन सौ विथा हमारी ।

जहँ आवत तम - कुंज - पुञ्ज-गहवर-तरु-छाहीं,
अपने मुख चाँदने चलत सुन्दर बन माहीं ॥१२॥

शब्दार्थ :—सुवन—पुत्र, सुत, विथा (व्यथा-स.) व्यथा,
गवहर—(सं. गह्वर) गह्वर, गहरा ।

भावार्थ :—गोविन्दपदानुरक्ते । हे तुलसिके । तुम कृष्ण से
क्यों हमारी व्यथा नहीं कहती । यो कहती हुई जहाँ कुजादि की
छाँह में वे आती हैं वहीं अपने मुख-चंद्र का प्रकाश कर चली
जाती हैं ।

अर्थ :—हे कल्याणी, गोविन्द-पद-प्रीते तुलसी, क्यों तुम

नन्द-नन्दन से हमारी व्यथा नहीं कहती। इस प्रकार वे वन में विलपती जाती हैं। जहाँ तमपूर्ण कुज-गह्वर य तरु-पुज के नीचे वे आती हैं, वहाँ उनकी मुख-चंद्र-चद्रिका से प्रकाश हो जाता है।

इहि विधि वन वन ढूँढि बूझि उनमत की नाई,
करन लगीं मनहरन लाल-लीला मन भाई।

मोहन लाल रसाल कि लीला इनहीं सोहै,
केवल तन्मय भईं कछु न जानै हम को हैं ॥१३॥

शब्दार्थ :—ढूँढि, बूझि—ढूँढ और पूछ कर (पूर्वकालिक क्रियाये है, केवल “इ” अतिम वर्ण में जोड़ कर बनाई गई हैं—सयुक्तावस्था में प्रत्यय है—इन्हे खड़ी बोली के विश्लेषात्मक रूपों से मिलाओ) नाई—समान, सोहै—फबती है, शोभा देती है, को—कौन।

भावार्थ :—चारों ओर वन में ढूँढ कर और पूछ पूछ कर वे हार गई, तथा प्रेम-रसावेश से भाव-मग्न हो तल्लीन और तन्मय हो कर कृष्ण की लीला करने लगीं। वह उन्हें ही शोभा देती है। वे नहीं जानती कि हम कौन हैं।

अर्थ :—इस प्रकार वे सारे वन में उन्मत्त के समान पूछ कर तथा ढूँढ कर (प्रेमावेश से तल्लीन और तन्मय होकर) गोपाल लाल की मन के हरने वाली रोचक लीला करने लगीं। क्या इन्हें मोहन की सरस लीला भली लगती है? (कदापि नहीं—क्यों, उससे स्मृति बढ़ेगी, जिससे वियोग-व्यथा की दूनी वृद्धि होवेगी) साथ ही उनको कृष्ण का अनुकरण या नकल करना सर्वथा अनुचित है—वह इनको शोभा नहीं देता, उन्हें नहीं फबता, (क्योंकि बड़े आदमियों की नकल करना मानों उनका अपमान कर उनकी हँसी उड़ाना है) किन्तु इसका

कारण यही है कि वे अपने होश में नहीं हैं—आपे से बाहर हैं—वे प्रेमावेश से तन्मय (कृष्णमय) हो गई है, और यह नहीं जानती कि हम कौन हैं—(क्या, कहाँ, किस प्रकार कर रही है) । यह लीला हाव है, जो भावावेश कृत है । यह इन्हीं को फबना है ।

नोट :—अब यहाँ से कवि गोपियों की प्रेमावेश-जनित कृष्ण-लीला का वर्णन उठाता है—जब कोई भाव दृढ़ और प्रगट होकर दूसरे भावों पर प्रभावी हो जाता है तब वह आङ्गिक क्रियाओं के रूप में स्वभावतः आ जाता है—इच्छा के न रहते हुये भी ऐसा होता है । यह मनोवैज्ञानिक सिद्धान्त यहाँ चारुता से घटित किया गया है—यही तन्मयता वस्तु की अविद्यमानता में भी उसकी विद्यमानता दिखाती है, तदनुकूल दशा को प्राप्त करती है—इसी को योगी और भक्त प्राप्त करना चाहते हैं, और तदर्थ सब प्रकार निरंतर यत्न करते हैं, आराध्य का गुण-कीर्तन, भजनार्चन, तथा तद्ध्यान-दर्शनादि इसके लिए साधन-रूप हैं—तल्लीनता एव तन्मयता की अंतिम स्थिति ही समाधि है, समाधि में तन्मयता आंगिक क्रियाओं में नहीं आ पाती, क्योंकि अग-प्रत्यंग प्रथम ही शान्त कर दिये जाते हैं—तभी यह अलौकिक आनन्द देती है—प्रेम के कारण प्राकृतिक रूप में यही तन्मयता प्रकट होती है तथा योग और ज्ञान से अन्य आनन्द सा देती है ।

हरि की सी सब चलनि बिलोकनि हरि की हेरनि,

हरि की सी गायनि घेरनि, टेरनि, पट फेरनि ।

हरि की सी यन तैं आवनि गायन रसरंगी,

हरि-सम कन्दुक रचन नचन वनि ललित त्रिभंगी ॥१४॥

शब्दार्थ :—हेरनि—देखना, खोजना (आँख-मिचौली के खेल में) गायनि घेरनि—गायों को घेर लाना, गायन—गाना त्रिभंगी—कृष्ण का वंशी वजाते समय सिर, कटि तथा पदों को

लचा कर तीन स्थानों से झुकना और एक आकृति विशेष बनाना—कृष्ण का इसी से “त्रिभगी या लाकृति” नाम भी पड़ गया था। यहाँ तक तो आंगिक आकृतियों या दशाओं का अनुकरण हुआ, आगे उनकी लीलाओं या कार्यों की नकल है।

भावार्थ :—स्पष्ट है।

अर्थ :—गोपियाँ सभी आचरण वैसे ही करती हैं जैसे श्री कृष्ण, उन्हीं के समान वे चलतीं, देखतीं, गातीं, खोजतीं, पुकारतीं और वस्त्र उछालती हैं, गान-रस-रंग के साथ हरि का-सा वन से आना, गेद खेलना और त्रिभगी रूप हो नाचना आदि सभी व्यापार वे हरि के ही समान करती हैं।

कोउ श्रीदाम दुभाम चढ़त कान्हर कै काँधै,
कोउ जसुमति है दाम कान्ह उखल सौँ बाँधै।

कोउ जमलार्जुन भंजत गंजत काली-बल कौ,
कोउ कहै मूँदौ नैन सोच नहिं दावानल कौ ॥१५॥

शब्दार्थ—श्रीदाम—कृष्ण का एक सखा, दाम—रस्सी जमलार्जुन—यमलार्जुन जो शाप-प्रभाव से दो वृक्ष-रूप हो गये थे, कृष्ण ने उखल को इनमें अटकाकर इन्हे उखाड़ दिया तथा मुक्त किया था, (देखो अन्तर्कथा के लिये—भागवत)। काली—एक यमुना की कुत्ति में रहने वाले सर्प का नाम है, इसके बल एवं दर्प को भी श्रीकृष्ण ने चूर किया था—

भावार्थ—स्पष्ट और सरल है।

अर्थ—गोपियाँ अब कृष्ण बन जाती हैं और कुछ उनके से खेल करती हैं, उनकी लीलाओं का अनुकरण करती हैं। कोई श्री दाम बन जाती है और कोई कृष्ण या कान्ह के कंधे पर चढ़ती है। कोई यशोदा बन जाती है और दूसरी उसको रस्सी देकर कृष्ण बनी हुई गोपी को उखल से बाँधती है। कोई

कृष्ण-रूप हो यमलार्जुन वृत्तों को उखाड़ती है और कोई उसी रूप से काली के बल-दर्प को चूर करती है। कोई कहती है कि अब आँख बन्द कर लो (आँख मिचौली खेलो) अब दावानल का भय नहीं रह गया (दावानल को श्रीकृष्ण ने शान्त किया था)।

नोट—श्रीकृष्ण की ललित बाल-लीलाओं का अनुकरण गोपियाँ प्रेम-रस के भावावेश से तन्मय होकर कर रही हैं—इस प्रकार एक नाटक सा हो रहा है। कृष्ण-स्मृति में गोपियाँ आत्म-विस्मृति से ऐसा करती हैं। यह लीला हाव है।

कोउ गिरवर अंबर कौ कर धरि बोलति है तव,

निधरक एहि तर होहु गोप-गोपी-गोधन सब।

भृंगी भय तैं भृंग होय वह कीट महा जड़,

कृष्ण-प्रेम तैं कृष्ण होय कछु नहि अचरज बड़ ॥१६॥

शब्दार्थ—गिरवर (गोवर्धन) पर्वत, अंबर—तम, वस्त्र, निधरक—निडर, गोधन—गायों का धन, भृङ्गी—एक प्रकार की भौरी।

भावार्थ—जिस प्रकार भृङ्गी के भय से कीड़ा भृङ्ग-रूप हो जाता है उसी प्रकार कृष्ण-प्रेम-प्रभाव से गोपियाँ हरि-रूप हो यह सब कृष्ण की लीलाये कर रही हैं, यह आश्चर्य-जनक विषय नहीं।

अर्थ—कोई गोपी कृष्ण बनकर वस्त्राचल (गोवर्धन) बना उसे हाथ में उठाकर यों कहती है कि सब गोप और गोपी अपने गोधन (गायों) के साथ निडर हो (इंद्र की आज्ञा से प्रलय-पयोदों की महावृष्टि से बचने के लिये) इसके नीचे आ जाओ। जब महा जड़ कीड़ा भृङ्गी के भय से भृङ्ग-रूप हो जाता है, तब यदि कृष्ण-प्रेम से गोपियाँ कृष्ण-रूप हो जाये तो विस्मय का विषय नहीं।

नोट—उदाहरण बड़ा ही उपयुक्त है। इससे वही विचार प्राचल्य से पूर्ण परिवर्तन का होना सिद्ध है। भृंगी के द्वारा कीट के मस्तिष्क में भृंगी-नाद प्रचलता से भर दिया जाता है, उसके ही प्रभाव से वह अपना रूप-गुण-कर्म-स्वभाव सर्वथा भूल जाता है, उसे अपनी स्थिति का भी ध्यान नहीं रहता, वह अपने को भृंगी ही जानने-मानने लगता और अंत में वस्तुतः वही हो जाता है। वस इसी कारण गोपियाँ भी कृष्ण-रूप हो रही हैं। विचारों के प्रचल-वेग एवं प्राधान्य से सारी सृष्टि परिवर्तित की जा सकती है। साधारणतः यह आश्चर्यजनक है, परन्तु है यह प्रयोग-सिद्ध और अभ्यास-साध्य सत्य।

तब पायौ पिय-पद-सरोज कौ खोज रुचिर तहँ

अरि, दर, अंकुस, कमल, कलस अति जगमगात जहँ।

जो रज अज सिव खोजत जोजत जोगी-जन हिय,

सो रज बंदन करन लगीं, सिर धरन लगीं तिय ॥१७॥

शब्दार्थ—खोज—चिन्ह, पता, अरि—चक्र, दुर—शंख, कलस—वज्र या कुलिश—जोजत—योजित करते हैं, रखते हैं।

भावार्थ—गोपियों को हरि-पद-चिन्ह एक स्थान पर मिला, जिसमें शंख-चक्र कमलाकुश एवं कुलिश आदि के शुभ चिन्ह, जो कृष्ण-पद पर थे, स्पष्ट थे। उस पद-रज को गोपियों ने परमपूज्य मान वदित कर अपने शिर पर रक्खा।

अर्थ—इस प्रकार लीलाये करती हुई गोपियों ने एक स्थान पर प्यारे कृष्ण के सुन्दर चरण-कमल का चिन्ह देखा और इस प्रकार उनके खोज का सूत्र पाया। उस पद-चिन्ह में शंख, चक्र, अकुश, कमल और वज्र के चिन्ह स्पष्ट उतरे हुये थे। जिस हरि-पद-रज को अज और शिव जी खोजते तथा योगी लोग अपने हृदय में जिसे सावधानी से रखते हैं उसी पद-रज को

पाकर गोपियाँ अपने शिर पर रखने तथा उसकी वंदना करने लगीं ।

नोट — उक्त शंख-चक्रादि चिन्ह सामुद्रिक शास्त्रानुसार अति शुभ और महान ऐश्वर्य शाली के पद-तल पर होते हैं । कृष्ण तो अवतार ही है, उनके पद-तल पर सारे शुभ चिन्ह विद्यमान थे, जिन्हे गोपियों ने अनेक-वार देखा था । उन्हीं के पद-चिन्ह में स्पष्ट देख वे उसके कृष्ण-पद-चिह्न होने का विश्वास करती हैं, अब तक गोपियों ने वन में पद-चिन्ह न देखा था-कदाचित्त वहाँ धूल ही न थी, जिस पर चिह्न पड़ता, वहाँ हरियाली थी, या वे आत्म-विस्मृति तथा प्रेम-रसावेश से तन्मय होकर कृष्णानुकरण में तन-मन से लगी थीं, इसीसे कदाचित्त उन्होंने पद-चिह्न न देख पाया था । अब वे यमुना-तट पर, जहाँ पद-चिन्ह के पड़ने के लिए धूल और बालू है, पहुँच गईं तथा अब उनकी आत्मविस्मृति कम हुई, वे शिथिल हो रंच ठहराँ और फिर खोज में लगीं । उनका सब ध्यान इस पद-चिन्ह पर गया, जिसे उन्होंने शंख-चक्रादि चिन्हों के कारण पहिचान लिया । बस खोज का सूत्र मिला, अब कुछ आशा बढी—इस पद-चिन्ह से उनमें पुराने प्रेम का भाव फिर उठ आया । अब विरह-व्यथा के सह चुकने से उनमें सरस प्रेम का ही उदय न हुआ वरन् श्रद्धा-भक्ति के भाव भी जाग उठे, उनका मान-गुमान दूर ही हो चुका था, अब वे कृष्ण की प्रेमिका न रहकर दासी या सेविका हो गईं । श्री कृष्ण की क्या माया है, जो उन्होंने विचारा वही हुआ । गोपियाँ उचित मार्ग पर आ गईं । प्रीति श्रद्धा-भक्ति में परिणित हो गयी, यह वियोग का ही प्रभाव है । मानव-प्रकृति अधिक आकर्षित होती है, कष्टसाध्य और दुर्लभ के प्रति, सुखसाध्य के प्रति कम । यही बात वियोग से उत्पन्न होती है, चिर-परिचय, सान्निध्य, स्नेह-साहचर्य से प्रेम में शिथिलता सी आजाती है, वह वियोग से ही दूर होती है । श्रद्धा-

भक्ति-पूर्ण प्रेम वियोग से होता है। इसीसे कृष्ण ने ऐसा किया, यही उनका कृपा-पूर्ण सत्यानुराग है। रोगी को हित-कामना से पथ्य ही दिया जाता है, यद्यपि वह उसे नहीं सुहाता तथापि अपथ्य जो उसे रुचिकर होता है, कदापि नहीं दिया जाता।

तहँ निरखे ढिग जगमगात प्यारी पिय के पग,
चितै परस्पर चकित भईं जुरि चलीं तिही मग।
चकित भईं सब कहैं कौन यह बड़भागिनि अस,
परम कांत एकांत पाइ पीवत जु अधर-रस ॥१८॥

शब्दार्थ :—ढिग = पास, जगमगात = चमकते हुये (पद-चिन्ह चूँकि बालुका पर पड़े थे, जो चमकीली होती है, इसी से चमकते थे) जुरि = इकट्ठा होकर, साथ-साथ, तिही—उसी (देखो सं० रूप तत् हि)। परम—श्रेष्ठ, जु—जो।

भावार्थ :—श्रीकृष्ण के पद-चिन्ह के निकट गोपियों ने एक कृष्ण-प्रिया गोपी के भी पद-चिन्ह देखे और उसे कान्ताधर-रस की रहसि प्राप्ति के लिये सौभाग्य-शालिनी कहती हुई उसी चिन्ह के अनुसार आगे बढ़ीं।

अर्थ :—उसी कृष्ण-चरण-चिन्ह के निकट एक अपनी सहेली तथा कृष्ण की अत्यंत प्यारी गोपिका के पद-चिन्ह भी स्पष्ट-रूप से जगमगाते हुये देखे, उन्हें देखकर वे गोपियाँ परस्पर बहुत चकराई, किन्तु फिर उन्हीं चिन्हों के अनुसार खोजती हुई उसी पथ पर वे आगे बढ़ीं। चकित हो वे सब कहती हैं कि यह कौन बड़ी भाग्यशालिनी गोपी है, जो श्रेष्ठ कान्त को एकान्त में पाकर उनके अधरों का सुधा-रस पी रही है।

नोट :—श्रीकृष्ण और सब कामिनी गोपियों को छोड़ स्वप्रिया एक गोपी (राधिका) को साथ ले गये थे, इसमें मान-गुमान अभी न था, इसी के चरण-चिन्ह गोपिय

को दिखाई दिये थे। पद-चिन्ह यमुना-तट की बालू पर चमक रहे थे, बालू सूर्य या चन्द्र के प्रकाश में चमकती है। गोपियों में रति-रस-रंग की तरंग फिर उठी, उन्होंने सोचा कि वह प्यारी गोपी एकान्त में कान्त का सुधा-रस पी रही होगी, यहाँ उनमें सपत्नी-हृदय के द्वेष और आसूयादि के भाव नहीं, वे उस गोपी की प्रशंसा करती है, उसे चाहती, सराहती है। इससे उनके हृदय की शुचिता तथा साधुता प्रकट है, वे उसके सत्य प्रेम का स्मरण कर उसकी महत्ता को मान रही है, तथा अपनी भारी भूल पर पश्चात्ताप करती हैं। मन में वे अपनी मदाधता के दोष और मूढतामय अपराध स्वीकार करती हैं। अतः अन्तर्गामी कृष्ण प्रसन्न हो उन्हें क्षमा कर फिर अपनाते और सभोग-सुख देते हैं।

नोट :—दर्पण से गोपियाँ कृष्ण का पता पूछती हैं परन्तु वह उत्तर नहीं देता, क्योंकि उसे भी कृष्ण-राधा का वियोग दुःख दे रहा है और इसीसे उसे भी बोलना नहीं अच्छा लगता।

आगे चलि अवलोकि एक नवपल्लव-सेनी,

जहाँ पिय निज कर कुसुम सुसुम लै गूँथी बेनी।

तहाँ पायौ एक मंजु मुकर मनि-जटित विलोलै,

तिहिं पूछति ब्रज-बाल बिरह-बस सोउ न बोलै ॥१६॥

शब्दार्थः—तिहिं—उससे (हि—को, से, कर्म कारक की विभक्ति के रूप में)। सुसुम—एक पुष्प।

भावार्थः—एक कुंज में गोपियों ने एक दर्पण पाया, उससे भी उन्होंने कृष्ण की खोज पूछी, परन्तु वह भी कुछ न बोला।

अर्थः—और आगे जाकर उन्होंने एक नवीन पल्लवों से पूर्ण कुञ्ज देखा, जहाँ कृष्ण जी ने सुन्दर फूल लेकर प्रिया की बेनी गूँथी थी। वहीं पर उन्होंने एक सुन्दर मणियों से जड़ा हुआ

दर्पण देखा। उससे ब्रज-बालाये कृष्ण के विषय में पूछने लगीं किन्तु वह भी बिरह-व्यथा के कारण न बोला।

करि आपुस मैं तरक कह्यौ यह क्यों कर लीनों,
तिन मैं कोउ तिन कै हित कौ नहिं उत्तर दीनो।

वेणी-ग्रंथन-समय छैल पाछे बैठे जब,
सुन्दर बदन विलोकन सुख कौ अंत भयौ तब ॥२०॥

शब्दार्थ:—छैल—छैला, रसिक, प्रेमी (अब इसका प्रयोग गुन्डे के अर्थ में भी होता है)।

भावार्थ:—दर्पण लेने का कारण गोपियाँ अपनी-अपनी तर्क बुद्धि से निश्चित करती हैं, एक कहती हैं कि वेणी के सजाते समय पीछे बैठ कर कृष्ण अपनी प्यारी का प्रतिबिम्ब इसी में देख कर दर्शन-सुख उठाते थे।

अर्थ:—परस्पर तर्क करती हुई वे कहती हैं, कि यह दर्पण उन्होंने क्यों हाथ में लिया था, परन्तु उनमें से किसी ने उसका उचित और मनोनीत उत्तर नहीं दिया। वेणी-ग्रंथन के समय जब कृष्ण पीछे बैठे थे तब अपनी प्यारी के मुख को देखने के लिये इसे सामने रख लिया था, और यों उसका प्रतिबिम्ब इसमें देख कर वे सुख प्राप्त करते थे।

नोट:—वस्तुतः दर्पण के लेने पर है अच्छी सहेतुक उक्ति, सतर्क कल्पना है, इस हेतुप्रेक्षा में न केवल कोरी कल्पना ही है वरन् सरस भाव-गम्भीर्य भी है। जब कृष्ण स्वप्रिया की वेणी सजाने को पीछे बैठे तब एक कठिन समस्या आ गई, वह यह थी कि कृष्ण और राधा एक दूसरे का मुख न देख सके, राधिका वेणी-रचना में बाधा होने से अपना मुख घुमा भी न सकती थी। अतः दर्पण सामने रखा गया, जिसमें राधा और कृष्ण दोनों एक दूसरे के मुख का प्रतिबिम्ब देख सकें। साथ ही राधिका

दर्पण में देखेंगी कि वेणी ठीक सजी और भली लगती है या नहीं, इसी बहाने से वे हरि-मुख-दर्शन की साध भी साध सकेगी ।

तातैं मंजुल मुकुर सुकुर लै बाल दिखायौ,
श्रीमुख कौ प्रतिबिंब सखी तब सनमुख आयौ ।
धन्य कहति भईं ताहि नाहिं कछु मन मैं कोपीं,
निर मतसर संतन की हैं चूड़ामनि गोपीं ॥२॥

शब्दार्थः—सुकुर—सुन्दर हाथ, श्री-मुख—श्री—लक्ष्मी, जिनकी अवतार-रूप-राधा थीं—मुख या श्री मुख—सुन्दर तेज या कान्ति-पूर्ण मुख—श्री आदर-सूचक विशेषण है, कोपीं—कोप, शब्द से क्रिया बना कर बहु-वचनान्त रखी गई हैं—धातु-कोपना, गोपीं—गोपियाँ, (केवल अनुस्वार से ही बहुवचन बना लिया गया है,) गोपिन शब्द में “न” लगा कर भी बहुवचन होता है किन्तु यह शब्द दूसरा अर्थ देता है—(मिलाओ खडी बो० गोपियों का रूप) ।

भावार्थः—राधा-मुख-प्रतिबिम्ब-दर्शनार्थ कृष्ण ने दर्पण हाथ में लेकर उन्हें दिखाया था और उनका अभीष्ट सिद्ध भी हुआ—गोपियाँ यह बिचार कर राधा को धन्य-धन्य कहने लगीं और उस पर कुपित न हुईं क्योंकि उनका हृदय साधु एव संत सा निर्मत्सर है ।

अर्थः—इसीलिये सुन्दर दर्पण लेकर (कृष्ण ने) सुन्दर हाथ से बाल (राधा) को दिखलाया (यह तो वस वहाना था, कारण तो राधा को यही जान पड़ा कि मानों कृष्ण उन्हें दर्पण इसीलिये दिखाते हैं कि वे देख कर उनका वेणी गूँधना पसंद कर ले, किन्तु इसी व्याज के भीतर कृष्ण का गुप्त भाव, राधा-मुख-दर्शन-प्राप्ति का विद्यमान है, सच्चा हेतु यही है । देखते समय राधा के श्री मुख की (राधा श्री या लक्ष्मी-स्वरूपा है, राधा हो

रमा ही मृत्यु-लोक में कृष्ण के साथ आई है—अतः श्री—लक्ष्मी-
(का) मुख—तत्पुरुष समास के द्वारा कवि यह भाव व्यजित
करता है—साथ ही श्री-मुख आदर-सूचक शब्द भी है) छाया
समुख आ गई (यही कृष्ण को अभीष्ट था और इसीलिये
विशेषतया यह किया ही गया था) ।

गोपियाँ उस अपनी सखी (राधा) को धन्य-धन्य कहने
लगीं और उनके हृदय में उनके प्रति कोई रोप-दोष या द्वेष के
भाव न उत्पन्न हुये, क्योंकि गोपियाँ निर्मत्सर संत-समाज की
चूडा-मणियाँ हैं ।

नोट—प्रेमी रसिक नायक कृष्ण ने चातुरी से बहाने के साथ
अपना मनोरथ सिद्ध किया । राधा जी यह रहस्य न जान पाई,
वे अपनी शृंगार-सजावट के देखने ही में मुग्ध थीं, या वे भी
कृष्ण-मूर्ति का दर्पणगत प्रतिबिम्ब देख रही थीं, वे उसे साधारण-
तया देख कर अलग नहीं रखती—“एक पंथ तीन काज” यहाँ
यों चरितार्थ होता है (१) (राधा-पक्ष में) बेणी की सुन्दर सजावट
देखना (२) (कृष्ण-पक्ष में) राधा की रूप-माधुरी पीछे बैठ कर
दर्पण के प्रतिबिम्ब में देखना (३) (राधा-पक्ष में) बेणी की
छटा के साथ अपना मुख तथा उसके पास श्री कृष्ण का मुखार-
बिंद देखना । कवि ने केवल एक ही भाव (कृष्ण-पक्ष वाला)
विशेष रूप से प्रगट किया है और दूसरे भावों को गुप्त ही रक्खा
है, क्योंकि वह केवल गोपियों के भाव रखता है, अतः स्वभावतः
ही कृष्ण की चतुरता की ओर उन्हें झुकाना पड़ेगा, क्योंकि
नायिकायें नायक के ही विचारों एवं व्यापारों की विशेष-विवेचना
करती हैं । साथ ही कृष्ण राधा की रूप-माधुरी पर अति-मुग्ध
थे, अतः उन्हें उसके मुख-दर्शन की विशेष लालसा रही थी । राधा
में यह बात कदाचित न थी, गोपियाँ यही विचारती और जानती
हैं, कि कदाचित राधा भी हमारी तरह मानिनी है, अतः उसे

कृष्ण-दर्शन की विशेष चाह या परवाह न रही होगी (विशेषतः संयोगावस्था में - वियोगावस्था में चाहे हो भी), अतः वे कृष्ण ही को रूप-लालची जान कर उन्हीं के पक्ष का भाव प्रगट करती हैं, साथ ही वे सोचती थीं कि राधा अपना शृंगार स्वयमेव तो करती ही न थी कि उसे दर्पण के संमुख रखने की आवश्यकता हो, उसका शृंगार तो शृंगार-कला-कुशल कृष्ण कर रहे थे । अतः उसे दर्पण रखने की क्या आवश्यकता, आवश्यकता थी, कृष्ण ही को, जो पीछे बैठने से राधा-मुख-माधुरी न प्राप्त कर उसके लिये उत्सुक थे, अतः उन्हीं के बहाने से अपनी इच्छा पूरी की, इसीसे कवि ने एकही पक्ष का भाव प्रकट किया है । राधा श्री-मूर्ति होकर कृष्ण-पद-दर्शनाकुला थीं, न कि मुख-दर्शनाकुला, किन्तु कृष्ण श्री-मुख-दर्शनाभिलाषी हैं, इसीसे कृष्ण ने यह व्याज-रूप में किया, अतः यही भाव स्पष्ट रखा गया है ।

यहाँ भी गोपियों में स्वाभाविक सपत्नीक ईर्ष्या, द्वेष-रोष की भावना नहीं होती, वे राधा को चाहती, सराहती हैं, उनके हृदय निर्मत्सर साधुओं से शुद्ध हैं, गोपियों में भक्ति-भाव का ही, जिसे कवि ने पद-चिन्ह-प्राप्ति पर दिखाया है, प्राधान्य है । शुद्ध प्रेम ही प्रगट किया गया है, इसमें लौकिक प्रेमी-प्रेमिकाओं की वैपयिक वासना का विचार नहीं, जिससे सपत्नीक द्वेष-रोषादि की कुत्सित भावनाएँ उठती हैं । यदि गोपियाँ क्रोधादि भी करतीं, तो व्यर्थ था । इससे कदाचित् गोपियों पर कृष्ण और रुष्ट होते, क्योंकि उन्हें अच्छा न लगता गोपियों से निज प्रियतमा का तिरस्कार । कदाचित् यही सोच गोपियाँ राधा की सराहना ही करती हैं, क्योंकि इससे सम्भावतः कृष्ण प्रसन्न भी हो सकेंगे, क्योंकि निज प्रियवस्तु की सराहना सब को प्रिय होती है । गोपियाँ इसे अपना स्वाभाविक-कर्तव्य मानती हैं कि वे अपने प्यारे की

रासपंचाध्यायी

प्यारी को चाहें और सराहें, कृष्ण जिसे चाहें-सराहे, उसे क्यों न सब चाहे-सराहे। साथ ही कवि को यहाँ शुद्ध हृदय के भक्ति-भाव, तथा शुद्ध-प्रेम के महत्व का दिखाना अभीष्ट है—इसीसे वह कहता है—“निर्मत्सर सतन की है चूडामनि गोपी।”

उन नीकें आराधे हरि ईश्वर वर जोई,
तातै निधरक अधर-सुधा-रस पीवति सोई।

सोऊ पुनि अभिमान भरी जव कहन लगी तिय,
मोपैं चलयौ न जाय जहाँ तुम चलन चहत पिय ॥२२॥

शब्दार्थ—वर—श्रेष्ठ या पति, जोई—जो, देखना, रक्षित रखना,
पीवति—पियति पिवति—(देखिये—दीर्घी करण-रीति) पीती है।

भावार्थ—राधा ने चूकि हरि का भली प्रकार आराधन किया है इसी से वह उनका अधरामृत एकान्त में निष्कण्टक निडर हो पी रही है। जव उसमें भी अभिमान आ गया तब वह कहने लगी कि मुझसे जहाँ आप जा रहे हैं वहाँ तक पैरों से नहीं चला जाता।

अर्थ—उसने (राधा ने) हरि को श्रेष्ठ और ईश्वर मानकर और अच्छी तरह आराध्य जान गुप्त रूप से उनकी आराधना की है, उन्हें यत्न से अपना कर, अपना वर मान या देखकर—सुरक्षित रक्खा है। वह इसी से निश्चित या निडर होकर उनका अधरामृत पानकर रही है (अब आगे कदाचित् कवि अपनी ओर से वह बात बताता है, जिसे गोपियाँ नहीं जानतीं, क्योंकि वह उनके सामने नहीं हुई—या कदाचित् गोपियाँ अनुमान करके स्वयं कह रही है—?) वह (राधा) भीफिर अभिमान करने लगी, और कहने लगी, कि हे प्यारे! जहाँ तुम चलना चाहते हो वहाँ तक मुझसे पैरों नहीं चला जाता। माया, हरिलोक तक नहीं जा सकती।

नोट—यहाँ या तो कवि का कथन है या गोपियों का अनुमान है, क्योंकि वे राधा को अपनी ही सी गोपी मानती हैं, अतः उससे भी मान-गुमान की आशा रखती हैं—इसी से “तिय” पद है—या यदि कवि-उक्ति है तो वह राधा का उसके अभिमान के कारण इस पद से साधारण स्त्री हो जाना सूचित करता है, आगे वह मान-गुमान दिखाती भी है। जब भक्तात्मा भगवान का सान्निध्य-संयोग पा लेती है, तब उसमें गर्व सा आ जाता है, जिससे वह ईश्वर से त्यक्त होती है, यदि ऐसा न हो तो वह अक्षय ब्रह्मानन्द में रहे, गर्व ही पतन का मूल है। यही सूचना दी गई है। यही लौकिक रूप में भी ठीक है।

दो०—पीय संग एकांत रस, विलसति राधा नारि,
कन्ध चढ़न हरि सौं बह्यौ, यातैं तजी मुरारि ॥२३॥

भावार्थ—ऐकान्तिक रस-विलासानन्द लेती हुई राधा ने हरि से चूँकि कंधे पर चढ़ने के लिये कहा अतः वह त्याग दी गई।

अर्थ—एकान्त प्रान्त में अपने प्रिय कृष्ण के साथ राधा रस-विलास कर रही है, उसने (अभिमान-पूर्वक) चूँकि हरि के स्कन्ध-देश पर आरोहण करने के लिये कहा, इससे कृष्ण ने उसे त्याग दिया।

नोट—राधा का मान-गुमान अनुचित पराकाष्ठा पर पहुँच गया, इसी अखर्व-गर्व से उसने कृष्ण का तिरस्कार तक किया, उसे अपने को कृष्ण की किंकरी जान उचित मान करना चाहिये था, निज रूप-रस पर मुग्ध मानकर उनके सिर पर न चढ़ना चाहिये था। यह अक्षम्य धृष्टता है, इसी से कृष्ण ने उसे त्याग दिया। वह स्वाधीनपति का नायिका होकर भी कुलटा सी हुई और अपनी मर्यादा उसने छोड़ दी, अतः दंड्य हुई। कृष्ण उसे अपनी दासी ही रखना उचित मानते हैं यहाँ दास्य भक्ति आती है। राधा

अब इसी से देवी श्री 'न रहकर सामान्य स्त्री रह गई ।
यहाँ कवि ने स्पष्ट कर दिया कि वह एक विशेष गोपी, जिसे कृष्ण
स्वप्रिया बनाकर अन्य गोपियों को छोड़ते समय साथ ले गये
थे, वास्तव में राधा थी । यह भी स्पष्ट है कि भगवान् गर्वापहारी
हैं, गर्व किसी में हो, क्षम्य नहीं, अतः "मानहरन" पद है ।
इस दोहे के पश्चात् फिर रोला छंद अंत तक चलता है ।

पुनि आगे चलि नेक दूरि देखी सोइ ठाढ़ी,
जासौं सुन्दर नन्द सुवन पिय अति रति बाढ़ी ।
गोरे तन की जोति छूटि छवि छाये रही धर,
मानौ ठाढ़ी सुभग कुँवरि कञ्चन अवनी पर ॥२४॥

शब्दार्थ—नेक (विलो०-अनेक)—तनिक (अनेक—बहुत,
अ—नहीं को छोड़, नेक—कम के अर्थ में आया है) ठाढ़ी
(तिष्ठ—त से ठा और "ट" से ढ हुआ *इ और ष हट गये)
धर—धरा—पृथ्वी (पदान्त में ह्रस्वार्थ मात्रा-लोप) ।

भावार्थ—आगे चलकर गोपियों ने राधा को, जिसमें कृष्ण
अनुरक्त थे, पृथ्वी पर कंचन-कामिनी सी अपनी कमनीय कान्ति
को कलित करते देखा । (सोइ—में सो का पाठ लघु है) ।

अर्थ—गोपियों ने (प्रथम ऐसा अनुमान किया था) फिर
आगे कुछ दूर चलकर उसे (राधा को) खड़ा हुआ देखा, जिसमें
सुन्दर नन्द-कुमार की अत्यंत रति (प्रीति) बढी थी । उसके
गोरे शरीर की ज्योति निकलकर पृथ्वी पर यों छवि छहरा रही
थी, मानो पृथ्वी पर कमनीय-कञ्चन की कुमारी हो ।

नोट—यदि कञ्चन को अवनी के साथ ले तो भी ठीक है,
क्योंकि उसके शरीर की गौर द्युति पृथ्वी पर पड़ उसे स्वर्णवर्णा
करती है, इससे यह भी सूचित है कि राधा कुँवरि (कुमारी)
मुग्धानूढा थी और गोपियाँ (जैसा नन्ददास ने कई स्थानों पर

स्पष्ट कहा है) व्याही हुई थीं, कृष्ण की इसमें अति अनुरक्ति थी, किन्तु वह भी गर्व के कारण छोड़ दी गई, इसीसे “पिय अति रति बाढ़ी” पद है—इसीसे गोपियों पर यह प्रभाव पड़ा कि कृष्ण गर्व देख अपनी प्रिय वस्तु भी त्याग देते हैं। “रति” से तात्पर्य प्रीति का है। चूंकि अभी अकुरित विरह है, अतः राधा का वर्ण अभी अम्लान ही है।

जनु घन तैं बिजुरी बिजुरी मानिनि तनु काछैं,
 किधौं चन्द सौं रुसि चन्द्रिका रहि गई पाछैं ।
 नैनन ते जल-धार धाड़ धोवति धर धावति,
 भँवर उड़ाय न सकति वास-बस मुख-ढिंग आवत ॥२५॥

शब्दार्थ :—बिजुरी = बिजली, मानिनि = मानिनी, रुसि = रुष्ट हो, रूठ कर, धर = धरा, धड़, तनवास = सुरभि, सुगन्धि।

भावार्थ :—राधा, घन से विलग हुई बिजली या चन्द्र से रुष्ट हो पीछे रह गई चन्द्रिका के समान लगती है, उसके नेत्रों में दुःखाश्रु-धार उर-हार को धोती हुई भू पर गिर रही है और वह सौरभ-वशागत भ्रमरों को भी नहीं उड़ा सकती।

अर्थ :—वह मानिनी अपने शरीर की द्युति से ऐसी जान पड़ती है मानों घन से विलग हुई बिजली हो या चन्द्रमा से रूठ कर चन्द्रिका पृथक् हो गई हो। राधा के नेत्रों से अश्रु-धार उसके हृदय-हार को धोती हुई पृथ्वी पर आती हैं, और वह उन भवरों को, जो उसके शरीर से आती हुई कमल की सी सुरभि के कारण, पास आते हैं, नहीं उड़ा सकती, (क्योंकि विरह-व्यथा से शिथिल है)।

नोट :—दोनों ही उपमाये या उत्प्रेक्षाये बहुत ही सार्थक हैं। विना बिजली के घनश्याम होता है, उसी प्रकार कृष्ण भी हैं, वैसे ही विना चन्द्रिका के चन्द्र भी श्याम ही होगा, क्योंकि

चंद्रिका के साथ भी वह कुछ श्याम सा दीखता है तब उसके बिना तो और भी श्याम होगा—इसी प्रकार गोरी राधा के साथ कृष्ण में कुछ गौरता आ जाती है, बिना उसके तो वे काले ही रहेंगे—क्योंकि स्वभावतः ही वे ऐसे हैं—देखिये—

“मेरी भवबाधा हरौ, राधा नागारि सोय ।

जातन की भाई परैं, स्याम हरित दुति होय ।”—विहारी

वस्तुतः श्याम, राधा के गौर-वर्ण या कान्ति के पडने से हरे हो जाते हैं, उनमें कुछ गौरता सी आ जाती है—राधा नितान्त कचन-कान्ति-कलिता हैं—इसीसे उन्हें घन से पृथक् बिजली और चन्द्र से पृथक् चंद्रिका के समान कहा है—घन के कारण बिजली में और चंद्र के कारण चंद्रिका में कुछ वर्णांतर आ जाता है, पृथक् रह कर दोनों विशेष उज्ज्वल दीखेंगी । यही हाल राधा का भी है । क्षणिक विरह से वर्ण में कोई विशेष विकार नहीं हुआ । राधा के पद्मिनी होने से उनके शरीर से कमल की सी सुरभि आती है, जिससे आकृष्ट हो मधुपावली उनके पास आ जाती है—अब वे वियोग-विधुरा हैं, उन्हें अपने तन-मन का भी कुछ ध्यान नहीं, इसीसे वे उसे उड़ा नहीं सकतीं । यह कारण नहीं कि वे वियोग से हीन-दीन हैं, क्योंकि अंकुरित वियोग ही अभी है । हो सकता है कि कृष्ण रति के पश्चात् (पक्ति ० ९० में श्लिष्ट मुद्रा-मय पद “रति” से सूच्य) स्वभावतः उत्पन्न शिथिलता से, जिसके ही कारण कदाचित् राधा ने अपनी चलने में असमर्थता प्रकट कर कृष्ण से उनके स्कंधारोहण का प्रस्ताव किया था और जिससे कृष्ण ने अनुचित गर्व का अर्थ लेकर उन्हें त्याग दिया था—और वे शिथिल हो आगे न जाकर वहीं खड़ी रह गई थीं—वे सुरभि-समाकृष्ट भ्रमरों को अपने ऊपर से उड़ा नहीं सकतीं । कैसी भाव-व्यंजक गूढ पदावली है ।

“कासि कासि प्रिय ! महाबाहु” यों वदति अकेली,
महा विरह की धुनि सुनि रोवत खग, मृग, वेली ।
ता सुंदरि की दसा देखि कछु कहत न आवै,
विरह-भरी पुतरी होय जो अति छवि पावै ॥२६॥

शब्दार्थ :—कासि = क—कहाँ + असि = हो (संस्कृत का तत्सम शब्द है) वदति = कहती है (संस्कृत के वद्धातु का वर्तमान काल के एक वचन, अन्य पुरुष में रूप है—तत्सम रूप में प्रयुक्त हुआ है) । पुतरी = पुत्तली, पुतली ।

भावार्थ :—हे प्रिय ! कहाँ हो ! इसी प्रकार वह कहती है, और विरह की पुतली सी शोभित है—उसके शब्द सुन सब पशु, पक्षी, लता-द्रुमादि भी रोते हैं ।

अर्थ :—हे दीर्घ भुजाओं वाले प्रियतम ! कहाँ हो, कहाँ हो ! ऐसा वह अकेली खड़ी खड़ी कह रही है, और उसकी महा विरह की ध्वनि सुन कर वन के पशु, पक्षी और लता, द्रुमादि सब रोते हैं । उस सुन्दरी की दशा देख कर कुछ कहते नहीं बनता, वह ऐसी प्रतीत होती है मानों विरह से परिपूर्ण पुतली है, जो शोभा पा रही है ।

नोट :—यहाँ कवि ने संस्कृत के तत्सम शब्दों का प्रयोग कदाचित् इसलिये किया है कि संस्कृत तो देव-वाणी और राधा और कृष्ण देवी-देवता हैं, अथवा राधा कृष्ण को ईश्वर मान कर देव-वाणी संस्कृत का प्रयोग इसलिये करती हैं कि वे उसे समझ सकें । वियोग-व्यथा-वेग के सूचनार्थ केवल एक अल्प शब्द “कासि” का रखना “कहाँ हो” की अपेक्षा अधिक उपयुक्त है—(नन्ददास के समय में सं० के ऐसे तत्सम शब्दों का प्रयोग प्रायः होता भी था—इति वदति तुलसीदास—“कहहु सुखेन यथा-रुचि जेही—इत्यादि) ।

राधा का विलाप और रोदन सुन वन के पशु-पक्षी, लता-विटपादि सहानु-भूति या समवेदना से रोने लगते हैं और यह प्रकृति की सहानुभूति-पूर्ण समवेदना है—यह मार्मिक और सच्चिप्त है, क्योंकि इसका विस्तार विरह-वैकल्य के भाव को न्यून कर देता, वियोग-व्यथा उर-अनुभवित है, वाणी से वर्ण्य नहीं, किन्तु प्रारम्भिक विरह-व्यथा में भले ही अधिक कारुणिक शब्द-प्रयोग होता है। जायसी ने व्यर्थ विरह-विलाप का विस्तार किया है। कवि इसे कुछ मार्मिक सकेत से ही व्यक्त करे तो ठीक है, भावुक-हृदय उससे ही बहुत समझ लेता है। एक पंक्ति ही यहाँ विरह-वेदना, प्रकृति की सहानुभूति आदि की सूचना दे देती है, सत्कवि थोड़े शब्दों में ही गूढ़ मार्मिक बात रसार्थ-गौरव के साथ रखते हैं।

धाय भुजनि भरि लई सवन लै लै उर लाई,
मनौ महानिधि खोय मध्य आधी निधि पाई ।
कोउ चुम्बत मुख-कमल कोउ जु सुधारत अलकै,
जामै पिय-संगम के सुन्दर स्म कन भलकै ॥२७॥

शब्दार्थ—सरल—स्पष्ट है।

भावार्थ—गोपियों ने राधा को हृदयों से लगाकर उसको चूमकर उसके बिखरे केश-कलाप को सुधारा, उसके शरीर पर रतिकृत स्वेद-कण झलक रहे थे।

अर्थ—सब गोपियों ने दौड़कर उसे अपनी भुजाओं से परिरम्भित कर हृदयों से लगा लिया, मानो बहुत बड़ी धन-राशि खोकर उसकी आधी पा ली हो। कोई गोपी तो राधा का मुख चूमती है, कोई उसकी बिखरी हुई अलकावली को सुलभा कर सुधारती है। उस अलकावली में प्रिय-संगम से उत्पन्न हुई श्रम की बूँदे (स्वेद की बूँदे) झलक रही हैं।

नोट—जब किसी वियोग-व्यथित को वैसा ही कोई अन्य मिल जाता है तो स्वभावतः ही उसमें सहानुभूति-समवेदना के साथ करुण-कृपा-पूर्ण प्रेमानुराग का भाव आ जाता है, क्योंकि दोनों की भावनाये तथा वेदनाये एक सी होती हैं और—“प्रकृति मिले मन मिलत है”—दोनों भुक्त-भोगी होकर एक दूसरे की प्रेम-पीर जानते हैं। “जा उर मैं रहै प्रेम की पीर सोई पहिचानत पीर पराई”। मानव-प्रकृति किसी को अपना सा दुखी देख अपना दुख भूलकर उसके साथ समवेदना-सहानुभूति रख उसे सान्त्वना देने लगती है। अतः गोपियाँ करुणार्द्र हो राधा को चूमती और सान्त्वना देती हैं, कुछ कहती नहीं, क्योंकि दुखी के सामने दुख रोना उसके दुख को बढ़ाना है, अथवा अब तक गोपियों को यह दुःख रहा था कि कृष्ण ने उन्हें तो त्याग दिया किन्तु उन्हीं की एक सहेली राधा को अपनाया, किन्तु अब वे राधा को भी उसी दशा में देख अपना दुख भूल उसके लिये दुखी-दयार्द्र हैं।

अपने अंचल रुचिर दृगंचल पोंछति तिय के,
 पीक - भरे सुकपोल लोल रद-छत जहँ पिय के।
 तेहि लै तहतैं सबै बहुरि जमुना तट आईं,
 नँद - नन्दन जगवंदन पिय जहँ लाड़ि लगाई ॥२८॥

शब्दार्थ—रद-छत—दाँत का काटा हुआ, ओष्ठ, लाड़ि-लगाई-लव लगाई थी।

भावार्थ—गोपियाँ परित्यक्ता राधा के अश्रु-पूर्ण नेत्र तथा पान की पीक से भरे हुये सुन्दर कपोलों के रद-क्षतों को अपने अंचलों से पोंछकर उसे फिर अपने साथ लेकर यमुना के उस तट पर लौट आईं, जहाँ श्री कृष्ण ने प्रेम-क्रीडा की और लव लगाई थी।

अर्थ—गोपियाँ अपने अंचलों से राधा के अश्रु-कण-पूर्ण

सुन्दर लोचनों को पोंछती हैं और सुन्दर लाल कपोलों पर (रति-रण में) रद-क्षतों (पिय के चुम्बनादि कृत) तथा पान की पीक की लीक को वे अंचलों से दूर करती हैं । इस प्रकार उसे कुछ शान्ति दे अपने साथ वहाँ से फिर यमुना जी के उस किनारे पर आई, जहाँ विश्व-बंध नंद-नंदन ने प्रेमारम्भ में लव लगा रास-लीला की थी ।

नोट—यहाँ राधिका के सुन्दर नेत्रों से वियोग-व्यथा-जनित अश्रु गिर रहे हैं, गोपियाँ उन्हें सद्य करुणा से पोंछती तथा सान्त्वना देती हैं । स्वाभाविक चित्रण है । राधिका की देह पर रति के कुछ पूर्व चिन्ह भी हैं, जैसे चुम्बन-सूचक कपोल पर पीक-लीक तथा मधुराधरास्वाद-सूचक रद-क्षत, इससे पूर्व सूचित रति स्पष्ट है) । गोपियाँ इन्हें देख कर भी मानो नहीं देखतीं, उनमें ईर्ष्यासूयादि के भाव नहीं उठते, क्योंकि इस समय उनमें करुणा, कृपा, समवेदनादि के भाव हैं । इसी कारण नन्द जी रति के अन्य चिन्हों को नहीं दिखाते, केवल मुख पर के चिन्ह दिखाये गये हैं, क्योंकि गोपियाँ अभी राधा का मुख ही सध्यान देखती और अश्रु पोंछती हैं, साथ ही अश्रु से समार्द्र पीक भरे कपोल तथा रद-क्षतादि पोंछती हैं ।

यहाँ वर्णन और विस्तार उचित नहीं, [अन्यथा सारा पूर्व-प्रसंग (करुणादि का भाव) नष्ट हो जायेगा, क्योंकि विप्रलम्भ-शृंगार में करुणा और दया ही सचारी या व्यभिचारी भाव के रूप में उपयुक्त हैं । रति की उत्तर दशाये-सयोग-शृंगार के अन्तर्गत है । अतः विप्रलम्भ शृंगार में वे सर्वथा उपेक्षणीय हैं । यदि आवश्यकता ही हो तो उन्हें इसी प्रकार सूच्य-रूप से रखना चाहिये ।

जान पड़ता है कि परम्परा-पालनार्थ नन्ददास ने रति का वर्णन कृष्ण-लीला में दिया है । वह भी धार्मिक और आध्या-

त्मिक-भाव-युक्त, और भाव-गांभीर्य-मय दार्शनिकता के साथ, वस्तुतः उन्हें इसका ऐहिक रूप उचित और अच्छा नहीं लगता, इसीसे उन्होंने इसका सूक्ष्म सांकेतिक रूप से स्वल्प वर्णन ही किया है।

अन्य कवियों ने इसे ऐहिक रूप से ही अधिक रक्खा है, क्योंकि वे इसके दार्शनिक रहस्य से पूर्णतया परिचित न थे। भागवत में भी इसी प्रकार इसका दार्शनिक रूप से गूढ़ वर्णन है, इसीसे वह गूढ़, गहन और दुर्वोध सा है। इसके लिये दार्शनिक सिद्धान्त और रस-पद्धति के धार्मिक रूप का ज्ञान आवश्यक है, साथ ही हृदय की शुद्धता और पवित्रता भी होनी चाहिये। नन्ददास ने प्रणाली-पालन के साथ चातुरी-चारुता से इसे रक्खा है। अब आगे वियोग-वर्णन आता है।

इति द्वितीयोऽध्यायः ।

रासपंचाध्यायी

तृतीयोऽध्यायः

विरह-वर्णन

प्राक्कथन

इस अध्याय मे वियोग-व्यथिता गोपियाँ अपने आन्तरिक भाव और कृष्ण के निष्ठुर हृदय को दिखाती है, और अपनी कारुणिक दशा, और हार्दिक प्रीति-प्रतीति को सरस, मर्मस्पर्शी और गंभीर शब्दों मे रखती हैं। कृष्ण के प्रति उनका व्यंग-पूर्ण प्रेमोपालम्भ सुन्दर है। वे कृष्ण का स्तवन एव कीर्ति-कीर्तन भी करती हैं, और दैन्य वचनों से उनमे दया और करुणा की जाग्रति कराती हैं। नट-नागर कृष्ण की अनीति (उन्हे वियोग-व्यथा के देने की) भी वे दिखाती है। उनकी विचित्र दशा है, उन्हें शान्ति-सुख नहीं, एक ओर वे अपने हृदयोद्गारों से जैसे-तैसे अपने दुःख-दग्ध हृदय को हलका कर कृष्ण की सुखद लीलाओं का कीर्तन करती हैं, दूसरी ओर वही कीर्तन उनकी स्मृति को जगाकर उनकी विरह-व्यथा को और बढ़ाता है। सुखद भी दुःखद हो रहा है। अतः वे इसे छोड़ कृष्ण की प्रवंचना कहती हैं, और उपालम्भ सा देती है। वे कहती हैं कि आप ने हमे वंशी के द्वारा बुलाया, हम सर्वस्व छोड़ आई, दासी बनीं, परन्तु अब आपने त्याग दिया, यह निर्दय प्रवंचना उचित नहीं। अब आप हमे निज पावन पदों से पवित्र करे। यदि हमारे उरोज कठिन-कठोर हैं तो वन-भूमि पर आप भ्रमण कर चुके हैं, तब भय क्यों करते हैं।

यों गोपियाँ स्वोद्गार निकालती हैं। गोपियाँ परस्पर यों कहने लगी।

कहन लगीं यह कुँवर कान्ह ब्रज प्रगटे जव तैं,
अवधिभूति इन्दिरा अलंकृत द्वैरहि तव तैं।
सबकौ सब सुख सरसत सखि ज्यों बढत बिहारी,
तिनमै पुनि ये गोपवधू प्रिय निपट तिहारी ॥१॥

शब्दार्थ :—कान्ह—कृष्ण, ब्रज—ब्रज में—(देखिये अधि-
करण का० की विभक्ति “मे” का लोप)—इंदिरा—कान्ति, श्री,
शोभा। निपट—विलकुल, पूर्णतया।

भावार्थ :—श्री कृष्ण-चन्द्र ब्रज में प्रगट होकर तथा
नित्य-प्रति बढ बढ कर सभी के लिए सुख-सुधा सरसाते हैं, फिर
उन गोप-वधुओं के लिए, जो उनको बहुत प्रिय हैं क्यों नहीं
बरसाते।

अर्थ :—जव से कृष्ण कुमार ब्रज मे प्रगट हुए तभी से
ब्रज सभी शोभा और श्री की अवधि-रूप हो रहा है। बिहारी जी
चन्द्र के समान बढ रहे हैं, और सभी के लिये सब सुख
(सुधा-रूपी) बरसा रहे है, तो फिर उन गोप-वधुओं पर क्यों
नहीं बरसाते ? जो सर्वथा उनकी परम प्रिया है।

नोट :—गोपियाँ कहती हैं कि कृष्ण-चन्द्र ने ब्रज मे जन्म
ले सब को, विशेषतया अपनी अति प्रिय गोप-वधुओं को, सुख-
सुधा बरसा कर आनन्द दिया है। इससे यह सूचित है कि वे
गोपियाँ वे ही हैं जिन्होंने कृष्ण-जन्म से अपने को विशेष भाग्य-
शालिनी समझा है, तथा जो उन्हे अति-प्रिय हैं। अतः अब
उसका निर्वाह होना ही सर्वथोचित है। सुख से लालित-पालित
स्वजनों, विशेषतया स्त्रियों को सुख दिखा दुख न देना चाहिये,
उन्हे त्यागना ठीक नहीं। गोपियाँ केवल प्रिय ही नहीं, वरन्

सर्वथा (निपट) कृष्ण ही की है, तब कृष्ण को उनका ध्यान रखना ही चाहिये । यदि वे उन्हें सुख देते हैं तो निज को देते हैं । सुन्दर एकता का भाव है । प्रेमी-भक्त-आत्माओं और परमात्मा का यही ठीक सम्बन्ध है । यही भाव प्रेमिका में भी प्रेमी के प्रति रहता है । अब गोपियों का रूप-रस-राग-गर्व एवं अहंभाव, भक्ति-प्रेम में बदल गया । नन्ददास-कृत गोपियों के विरह का यह वर्णन भागवत का सा भाव-पूर्ण और सरस प्रेमाकुलित भक्तिमय न होकर भी सूरदास के वर्णन की अपेक्षा कहीं उत्तम और विस्तृत है । यह भागवत पर आधारित होकर भी मौलिक, सुगोच्य और भावात्मक है ।

नैन मूँदवौ महा अस्त्र लै हाँसी हाँसी,
मारत हौ कित सुरतनाथ बिन मोल कि दासी ।
बिष तैं, जल तैं व्याल अनल तैं दामिनि भर तैं,
क्यौ राखी नहि मरन दई नागर नगधर तैं ॥२॥

शब्दार्थ :—सुरत = सु—सर्वथा + रत—प्रेमासक्त, लीन + नाथ—स्वामी, जो प्रेमासक्त स्वामी (नायिका का स्वाधीन पति या सु—अच्छी तरह + रति—रति-संभोग या प्रीति या कामदेव की स्त्री—नाथ—स्वामी, अच्छी रति या प्रीति करने वाले स्वामी या रति-नाथ—कामदेव, गोपियाँ अपने को रति-रूपा और कृष्ण को कामरूप देखती हैं) । बिष—काली नाग का बिष, जल—इन्द्र-कोप-कृत मेघों का प्रलयकारी जल बरसाना, अनल—वृन्दावन की दावाग्नि, दामिनि-भर—गोवर्धन-लीला के समय प्रलयकारी मेघों की विजली, नगधर—गिरधर ।

भावार्थ :—प्रथम तो तुमने हमे अनेकों मार डालने वाली विपत्तियों से बचाया, और अब बिना मूल्य की दासी जानकर वस मार डालना ही ठान रक्खा है ।

अर्थ :—हास्य का भाव रखकर यह अपने नेत्रों के वद करने के महास्र को लेकर, हे नाथ ! (सर्वथा सुन्दरता के साथ रत होने वाले स्वामी) हमें बिना मूल्य की दासी जानकर क्यों मार रहे हो । तुम्हे यदि इसी प्रकार हमे मारना ही था तो फिर क्यों तुमने विप से, जल से, सर्प से, अग्नि और विजली की ज्वाला से, हमें बचाया था । हे नागर ! क्यों तुमने हमें तभी न मर जाने दिया, हे गिरिधर ! तुमने क्यों हमारी रक्षा की थी ।

नोट :—किसी को स्वेच्छानुकूल विपत्ति या मृत्यु देने को किसी को विपत्ति या मृत्यु से बचाना अनुचित है । किसी की रक्षा कर फिर उसे दुख देकर मारना निन्द्य अत्याचार या पातक है—“जाकी रक्षा करिय ताहि पुनि नहिं दुख दीजै”—यदि कृष्ण को गोपियाँ अप्रिय थीं तो वे उन्हें नष्ट ही हो जाने देते । यदि उन्होंने सकृप उन्हें अपना कर बचाया तो अब शरणागतों को त्याग कर उन्हें दुख देना कैसा, यह तो अनुचित ही है ?

श्रीकृष्ण ने स्वकर्तव्य-रूप से ही गोपियों की रक्षा नहीं की, वरन् स्वार्थ-प्रेम से भी, केवल दया-द्रवित हो परमार्थ के विचार से या कर्तव्य-वशात् यह नहीं किया, वरन् आत्मसुखाय ही किया था । गोपियों ने उनका स्वार्थ भी पूरा किया, तब श्रीकृष्ण के लिये उन्हें त्यागना ठीक नहीं, जिन्होंने दासी हो उन्हें अपना सर्वस्व समर्पित कर दिया है ।

कृष्ण ने उन्हें “बिना मोल की सी दासी” ठहरा लिया, और उनकी कुछ परवाह न की, कृष्ण ने कदाचित्त यह सोचा कि वे गोप-वधुये हैं, गोप उनकी परवाह करें, परन्तु गोपियाँ अपने को कृष्ण की कहती हैं । कृष्ण ने भी उन्हें अपनाया है, अतः सम्बन्ध हो गया, उसे अब यों तोड़ना ठीक नहीं, जब वह सम्बन्ध रास-लीला से दृढ भी हुआ है । अतः कृष्ण को अब उसका निर्वाह

करना ही न्यायोचित है। वस्तुतः बात यों है कि कृष्ण ने उन्हें नितान्त नहीं त्याग दिया, यह तो केवल प्रेमी-प्रेमिकाओं का क्षणिक रूठने का प्रेममय वियोग है। गोपियाँ इस सरस मर्म को वियोग-वैकल्य-वशात् नहीं समझती।

जसुदा-सुत जनु तुम न भये पिय अति इतराने,
विस्व-कुसल कारन बिधना बिनती करि आने।
अहो मित्र ! हो प्राननाथ ! यह अचरज भारी,
अपने जन कौं मारि करौ काकी रखवारी ॥३॥

शब्दार्थ :—जसुदा = यशोदा, काकी - किसकी।

भावार्थ :—अपने को तुम यशोदा महारानी का राज-कुमार जान मानो इतराने लगे हो, वस्तुतः क्या तुम समझते हो कि यह ठीक है ? नहीं, आप विष्णु-रूप हो संसार की कुशलता के लिये लाये गये हो, अतः यह कहो कि अपने जन को मार कर रक्षा किस की करते हो ?

अर्थ :—हे कृष्ण ! तुम यशोदा जी के लड़के क्या हुये हो, बहुत इतराने या घमड करने लगे हो, क्या यह भूल गये कि तुम विष्णु-रूप हो और विधाता ससार की कुशलता के लिये विनय कर के तुम्हें यहाँ लाये हैं, या मानों तुम्हें विधाता से प्रार्थना कर के ससार की कुशलता के लिये वे (नन्द जी या बसुदेव) लाये हैं। हे सखे ! हे प्राणनाथ ! यह हमें बड़े आश्चर्य की बात जान पड़ती है कि तुम अपने जन को मारते हो, यदि यों करते हो तो कहो रक्षा किसकी करते हो ? क्या तुम यशोदा के लड़के ही नहीं हो, जो इतना गर्व करते हो, तुम वही यशोदा-सुत हो जिसे हमने खिलाया, पिलाया है।

नोट—यहाँ भागवत का विलोम भाव है, और उपालम्भ-रूप में है, जैसा उसमें नहीं। व्यंग भी इसमें है। गोपियाँ कहती

है कि कृष्ण अपने को यशोदा-रानी का राज-कुमार जानकर घमण्ड करते और ऐठते हैं, हमे गोपों की वधुये जान (अपने से छोटा विचार) अपने साथ नहीं रखना चाहते, किंतु वे वास्तव मे वसुदेव-देवकी के लड़के है, यशोदा के नहीं—यही व्यंग है, यह भी वे कहती हैं कि आप यशोदा के वे पुत्र हैं, जिन्हें हमने प्यार से पाला, दही-माखन खिलाया, दूध पिलाया और मार से बचाया था ? अब तुम इतराने लगे हो, क्योंकि अब तुम हमारे प्रिय हो । आगे वे उन्हे उनके यथार्थतः विष्णु के विश्व-पालक रूप को दिखा कर कहती है कि तुम तो विनय-याचना से आये हो-तथा विश्व-विधायक (रचने वाले विधाता , के प्रसाद मे दिये हुये हो-घमंड इसलिये तुम्हारा कैसा ? किसी रूप मे (राज-कुमार या विष्णु के अवतार-रूप मे) तुम्हे स्वजनों को त्यागना ठीक नहीं, उन्हे मार कर तुम किसकी रखवाली करोगे—जब तुम्हारा कर्तव्य-कार्य ही न रह गया तब तुम्हारा पद (राजा या भव-भर्ता रूप विष्णु-पद) भी नहीं रह सकता, अतः स्वजन-रक्षा तुम्हे करनी ही चाहिये, यही तुम्हारा धर्म या कर्तव्य-कर्म है । तुम्हारा यह अन्यथाचार देख हमे आश्चर्य होता है । क्या चोखी सूझ है, भावार्थ-गौरव यही है—गोपियाँ इसी से कृष्ण को मित्र और प्राणनाथ कहती हैं, वे उन्हे राज-कुमार और विष्णु-रूप भी मानती हैं ।

जब पसु-चारन चलत चरन कोमल धरि बन मैं,

सिल, तृन, करटक, अटकत कसकत हमरे मन मैं ।

प्रनत मनोरथ करत चरन-सरसीरुह पिय कै,

कह घंटि जैहै नाथ हरत दुख हमरे द्विय कै ॥४॥

शब्दार्थ :—पसु=गाय (व्यक्तिवाचक के अर्थ मे जाति-वाचक सज्ञा का प्रयोग) चारन=चराने के लिये (संप्रदान की विभक्ति का लोप है) सिल = कंकड़, शिला, पत्थर, तृन=कुश

आदि गड़ने वाले तिनके, प्रतन = नग्रीभूत प्रेमी, भक्त, जैहै = जायेगा (है = गा—मिलाओ इसे ख० बो० के रूप से, ख० बो० में है वर्तमान काल का रूप है) ।

भावार्थ—हमारे हृद्यों को आपकी पीड़ा से दुःख तथा सताप होता है, वे आपके पद-कमलों को चाहते हैं, इससे आप उनके दुःखों को दूर करे ।

अर्थ—पशुओं के चराते समय जब आप अपने कोमल पैर वन में रखते हुये चलते हैं तब आपके पदों में जो ककड़, तिनके (कुशादि या काँटे आदि) उलझ जाते हैं वे मानों हमारे हृद्यों में गड़कर कसका करते हैं । ऐसे हमारे प्रेमी (भक्त) हृदय तब चरणाब्जों की प्राप्ति के लिये इच्छुक है, इसलिये हे स्वामी ? हमारे हृद्यों के दुःख को दूर करने में आपका क्या घट जावेगा ।

नोट—समवेदना का कैसा सच्चा रूप है, काँटे आदि गड़ते हैं कृष्ण के पदों में, किन्तु उनसे पीड़ा या कसक होती है गोपियों के हृद्यों में, क्यों न हो, वे अपने को कृष्ण में तथा कृष्ण को अपने में—अर्थात् दोनों में एक-रूपता-मानती है, यही है प्रेम और भक्ति, प्रेमी-प्रेमिका, भक्त भगवान एवं आत्मा-परमात्मा की एकरूपता । ऐसे भाव से जब हम आपकी चेरी हैं तब आपको हमारे दुःख को दूर ही करना उचित है । यही है आत्म-निवेदन, दैन्य भावमयी विनयोक्ति तथा उपदेश । दोनों भाव भागवत ही से लिये गये हैं ।

कहँ यह हमरी प्रीति कहाँ तुम्हरी निडुराई,
मनि पखान तैं खचै दई तैं कछु न बसाई,
जब तुम कानन जात सहस जुगसम बीतत छिन,
दिन बीतत जिहि भाँति हमहि जानै पिय तुम विन॥१॥

शब्दार्थ—पखान = पाषाण, प्रस्तर = पत्थर, खचै = छीलना गड़ना, काटना, छाँटना, दर्ई = देव, विधाता, ब्रह्मा ।

भावार्थ—हमारी प्रीति और तुम्हारी निष्ठुरता में महदन्तर है, मणि-प्रस्तर का भाव है, तुम्हारे बिना हमारी जो दशा होती है, वह हमी जानती हैं ।

अर्थ—कहाँ तो हमारा तुम्हारे प्रति ऐसा प्रगाढ़ प्रेम, और कहाँ आप की यह निष्ठुरता ? दोनों का मेल नहीं मिलता, दोनों में बड़ा अन्तर है । मणि कहीं पत्थर पर जड़ी जाती है, ब्रह्मा से कुछ बस नहीं । जब तुम वन को चले जाने हो तब हमारे एक एक क्षण हजारों युगों के समान बीतते हैं और बिना तुम्हारे हमारे दिन जैसे बीतते हैं, हम ही जानती है ।

नोट:—गोपियाँ कहती हैं, कि हमारी प्रीति और तब निष्ठुरता दोनों कहीं कदापि न मिलने वाली समानान्तर रेखायें हैं, यद्यपि हम और तुम दोनों एक ही हैं, जैसे पत्थर और मणि, तो भी ऐसा अन्तर हो गया है, और ब्रह्मा ने इन्हे परस्पर घातक कर दिया है, ब्रह्मा ने कैसा मेल या संयोग रचा है, मणि को पत्थर में जड़ दिया है (गोपियाँ अपने को मणि तथा कृष्ण को पाषाण सा मानती हैं, किन्तु वे भूल जाती हैं कि मणि भी कठोर है—यह कदाचित् इसलिये कि मणि पत्थर से बनकर कठिन होना ही चाहे, क्योंकि इसी भाँति गोपियों की मान-गुमान के समय की कठोरता कृष्ण की कठोरता की ही प्रतिकृति है, जो उनके मणि-रूपी मन पर पड़ती हैं) । ब्रह्मा से कुछ बस नहीं चलता, नहीं तो ऐसा बेमेल संयोग न हो पाता—ऐसे तो गोपियों में अहम्भन्यता या आत्म-प्रशंसा का दूषित भाव दीखता है, किंतु भक्ति-भाव के विचार से यह उचित है, वस्तुतः गोपियों का प्रेमी या भक्त हृदय मणि सा विमल है, उस पर कृष्ण का

प्रतिविम्ब पडता है, आत्मा-परमात्मा मे यही सम्बन्ध माना भी गया है ।

यह भी स्पष्ट है कि दोनों का सम्बन्ध विधिकृत है, अतः अभीष्ट है, यह वियोग अल्पकालीन ही है, शीघ्र ही संयोग होगा । प्रश्न यह है कि जब गोपियों और कृष्ण का संयोग बेमेल था—क्योंकि दोनों की प्रकृति भिन्न-भिन्न थीं—तब गोपियाँ उसे जान कर भी क्यों चाहती थीं, और वह हुआ भी क्यों, उत्तर है वही विधि की इच्छा । यदि वे कृष्ण-संयोग चाहती है तब कृष्ण की निंदा क्यों करती है । यही उनकी चतुरता है, प्रथम तो वे कृष्ण का गुण-गान करती है, जब उससे वे नहीं रीझते, तब अपनी श्लाघा और कृष्ण की निन्दा (व्याज से ही) कर कहती है कि हमारा-तुम्हारा संयोग अयोग्य था, किन्तु ब्रह्मा ने हठात् यह कर दिया, नहीं तो हम ऐसे निष्ठुर-नायक को अपना सरस-प्रेम क्यों देतीं । यह कथन प्रेमाकर्षणार्थ ही है, क्योंकि प्रेमी प्रेम-पात्र की विमुखता देख उसकी ओर आकृष्ट होता है—इसी से अपनी आन्तरिक सम्मिलनेच्छा के छिपाने को वे दोष “दर्ई” को देती है, सुन्दर चातुर्य है ।

गोपियाँ ठीक कहती हैं उनकी वियोग-व्यथा निर्मोही मोहन कैसे जाने, उन्हें वियोग कहाँ व्यापा है, वे तो सब मे रमे हैं, गोपियाँ भुक्त-भोगी है—स्त्रियों मे तो हृदय ही, किन्तु मनुष्यों मे मस्तिष्क प्रधान रहता है—पुरुषों के हृदय वज्र से भी अधिक कठोर होते हैं—इसी से कृष्ण गोपियों की वियोग-व्यथा नहीं जान पाते ।

जब कानन तैं आवत सुंदर आनन देखैं,
तहँ यह बिधना क्रूर करि धरी नैन निमेखैं ।

बुध-जन-मनहरनी बानी बिन जरति सबै तिय,

अधर-सुधासव सहित तनक प्यावहु, ज्यावहु पिया॥६॥

शब्दार्थ :—करि = बनाकर, निमेखें = पलकों का लगाना-
आसव = मदिरा, अर्क, प्यावहु, ज्यावहु = पियावहु, जियावहु,
पिलाओ = जिलाओ (देखे ख० बो० के रूप)

भावार्थ :—निमेषों के कारण नेत्रों से पूर्ण दर्शन-सुख नहीं मिलने पाता, यह ब्रह्मा जी की क्रूरता का फल है। आपकी मधुर-वाणी के बिना स्त्रियाँ जल रही हैं अतः उन्हें अधर-सुधा-रसासव पिलाकर जिलाइये।

अर्थ :—जब हम वन से तुम्हे आता हुआ देखती हैं तब तुम्हारा सुन्दर मुख देख हमें परम प्रसन्नता होती है, परन्तु हम पूर्णतया उसका अनुभव नहीं कर सकती क्योंकि क्रूर ब्रह्मा ने नेत्रों में निमेषों को रख छोड़ा है, जो मुख-दर्शन में बाधा डालते हैं और पूर्ण दर्शन-सुख नहीं लेने देते। सभी गोपियाँ आपकी विद्वानों के भी मनों को हरने वाली वाणी के बिना जल रही हैं, अतः उन्हें आसव के साथ अधर-सुधा-रस तनिक पिलाइये और जिलाइये।

नोट—मुख-दर्शन-सुख के लेने में आँखों का पलक लगाना बड़ी बाधा डालता है, ब्रह्मा जी ने यह बड़ी क्रूरता प्रेमियों के साथ की है—यही भाव ऐसे ही भागवत में भी है। (देखो भागवत दशम० ३१ अ० श्लोक १५)

भगवान् कृष्ण की सरस वाणी ज्ञानमयी है, इसी से वह बुधजनों के मनों को मुग्ध कर हर लेती है, (गीता ही लीजिये) फिर उनका शब्द, या स्वर और भी श्रुति-मधुर, मृदु और मनोहर है, गोपियाँ उसी वाणी के बिना संतप्त हैं—और अज्ञानाग्नि से दग्ध हैं अथवा उनके सरस स्वर के बिना दुखी है, अतः वे उनकी सरस-वाणी ही सुनना चाहती हैं, ज्ञान-गम्य नहीं, वे मादक प्रेमासवमय अधर-सुधा-रस की प्यासी हैं, उसी से उन्हें नव-

जीवन मिलेगा। प्रेमासव के पीने से उन्हें उनके हृदयगत वियोग-व्यथा-त्रण पीड़ा न देगे, मादकता से वेदना का अनुभव न होगा। साथ ही रसोदीप्ति से उन्हें आनन्द मिलेगा, और विरह-व्यथा चली जावेगी। क्या सुंदर व्यंजकता है।

यह पर तुम्हरी कथा-अमृत सब ताप सिरावै,
अमरामर कौ तुच्छ करै ब्रह्मादिक गावै।

जिहि यह प्रेमसुधाधर मोहन-मुख न लख्यो पिय,
तिनकी जरन न मिटै रसिक, संबिद, कोविद हिय ॥७॥

शब्दार्थ :—सिरावै=शान्त या ठंडा करती है, अमर=देवता, मर=मनुष्य (इनकी कथाओं को भी) सविद=संमू=सब प्रकार+विद्=जानने वाले=ज्ञानी, कोविद=कः=क्या+विद=जानने वाले, क्या न जानने वाले या सब जानने वाले या (क्या=प्रश्न) सब प्रश्नों (और उनके उत्तरों) को जानने वाले=विद्वान्।

भावार्थ :—कृष्ण-कथामृत सर्व तापहर श्रेष्ठ तथा ब्रह्मादिकों से गाये गये हैं। बिना कृष्ण-मुख देखे जलन नहीं जाती, चाहे कोई कितना ही ज्ञानी या रसिक क्यों न हो।

अर्थ :—तुम्हारी यह रसीली कथा अमर सुधा है और सब तपों को शान्त करती है अथवा तुम्हारा यह कथामृत सब सतापों को शान्त करने वाला हो देवी और मानवीय कथाओं को तुच्छ करता है और इसे ब्रह्मादि भी गाते हैं। जिन्होंने प्रेम-सुधा-सिंचित अधरों वाले इस मोहन (मोहने वाले, या कृष्ण के) मुख को नहीं देखा, उनकी जलन नहीं दूर होती, चाहे वे कैसे ही रसिक, और ज्ञानी क्यों न हों।

नोटः—यहाँ उक्त भाव और भी स्पष्ट है, हृदय की जलन प्रेम-सुधाधर वाले मुख के दर्शन से ही जाती है। ज्ञान विज्ञान से

नहीं - यह कृष्ण प्रेम की गहना है, ज्ञान-विज्ञान की नहीं, यही भक्ति-भाग्य का मूल मन्त्र है । साथ ही कृष्ण-कथा की भी गरिमा-गौरवों दिखाने लगे हैं ।

तथापि प्रथम सुगन्धाम श्याम प्रिय की लीला रम्य,
तथापि निनहि अयलोकन विन शकुन्ताय गई अस ।

ज्यों चन्दन, चन्द्रमा तनन रूप मीनल करहीं,
प्रिय-विरही जे लोग निनहि लगि आगि बिनरही ॥२॥

शब्दार्थ :—निनहि—नहीं, न-देखने या बरमाने हैं । लगि = के लिये भाग्यार्थ, --भीकृष्ण की लीलाओं का रस बिना उनके देगे शान्ति-सुगन्धारी नहीं, वरन् जलाने वाला होना है । जैसे चन्दन और चन्द्रमा विरह में विरहियों को शान्ति न देकर जलाते हैं ।

अर्थ :—तथापि गोपियों के लिये सुख-सदा प्रिय श्याम की ललित-लीला का रस उपस्थित है—वे उसे पान कर (उसका गान कर) सुख पा सकती हैं—तथापि बिना कृष्ण-दर्शन के वे सब व्याकुल हैं । जैसे चन्दन और चन्द्रमा तन-ताप-नाशक तो हैं, किन्तु प्रिय-विरह से व्यथित-जनों के मनो को वे ही दारुण हैं, वैसे ही कृष्ण-लीला का सुखद-शीतल रस, विरहिणी-ब्रजान्नाओं को जला रहा है ।

नोट :—कृष्ण-दर्शन का महत्त्व हरि की सरस कथा के कीर्तन से भी अधिक है—कृष्ण-कथा में सुख-शान्तिकर रस है तो अवश्य, परन्तु वह बिना कृष्ण-संयोग के दाहक है—इसीसे गोपियाँ लीला-स्मरण से और भी व्याकुल होती हैं । विरह-व्यथा में तापनाशक चन्द्र-चन्दन का दाहक होना सभी कवियों ने दिखाया है ।

छिन वैठति छिन उठति लोटि तिहि रज माहीं,
थोरे जल ज्यों मीन दीन आतुर अकुलाहीं ।

सन्तत भय तैं अभय करन करकमल तिहारे,
कह घट जैहै नाथ तनक सिर छुवत हमारे ॥६॥

शदार्थः—सरल स्पष्ट है ।

भावार्थ :—व्याकुल गोपियाँ विकल हो रही हैं और कहती हैं कि नाथ ! आप के हाथ अभय करने वाले हैं । अतः यदि उनसे आप हमारे सिर छू दे तो आप का कुछ घटेगा नहीं ।

अर्थ :—गोपियाँ बहुत व्याकुल हैं, उनकी अवस्था थोड़े पानी में पड़ी हुई मछलियों के समान है । वे क्षण में बैठतीं, क्षण में उठतीं और क्षण में वहाँ की धूल में लोटती हैं, आतुरता और आकुलता से हीन-दीन गोपियाँ छटपटा रही हैं । वे कहती हैं कि हे कृष्ण ! हे स्वामिन् ! तुम्हारे कर-कमल सदैव भय से अभय करने वाले हैं, अतः यदि तुम उनसे हमारे सिर छू दो तो तुम्हारा क्या घट जावेगा ।

नोट :—विकल गोपियाँ बार बार कहती हैं कि हे नाथ ! हम पर कृपा करने से तुम्हारी हानि नहीं, यदि होती तो हम कदापि तदर्थ आग्रह न करतीं, न सही कृपा, सुखद कर-स्पर्श से ही हमें संतोष हो जावेगा, क्योंकि ऐसा करने में आपकी कोई भी हानि नहीं, प्रत्युत हम दोनों ही का लाभ है । आप को तो यश और हमें सुख मिलेगा । प्रथम उन्होंने कृष्ण से दुख हरने को कहा था, “कह घटि जैहै नाथ हरत दुख हमरे हिय के” पंक्ति १६, अब वे केवल कर-स्पर्श ही चाहती हैं, क्या चतुर उक्ति है । गोपियों की भक्ति में माधुर्य-भाव है, इसीसे वे कृष्ण-कर-स्पर्श चाहती हैं । उनमें दास्य-भाव की भक्ति नहीं, अन्यथा वे पद-स्पर्श चाहतीं । देखिये—

“अर्थ न धर्म न काम रुचि, पद न चहौं निर्वान,

जन्म जन्म रघुवीर-पद, यह वरदान न आन ।” गो० तुलसीदास

अथनमात्र मंगलदायक रास और न होई,
 मोहन मुग निगये पिन और सहाय न कोई ।
 गलित मधुर मृदुहास नम्रताये प्रेम-सदन पिय,
 मानन मगरिज बाननि वसकन प्रेमिन के हिय ॥१॥
 शब्दार्थ :—मगन मग्न है ।

भावार्थ :—कृष्ण-कथा के श्रवण करने की अपेक्षा उनका दर्शन अधिक सुगम है, परन्तु उनका मंजु-मृदु मधुर हास काम-बाण सा हृदय में लगाता है ।

अर्थ :—केवल कृष्ण-लीला का गुनना ही ऐसा मंगल-प्रद न होगा, किन्ता मोहन के सुगम का दर्शन पाये कोई और सहाय नहीं है, और कोई मग्न सुगम उपाय भी नहीं है । हे प्रियवर ! तुम्हारा मंजुल-मंद मधुर-हास प्रेम का मद्म है, उसी के द्वारा तुम काम के बाण मारने लो, जो प्रेमियों के हृदयों में कसकते हैं ।

नोट :—ऊपर तो कृष्ण-कथा-कीर्तन की अपेक्षा मुख-दर्शन को अधिक सुगम कहा गया है, परन्तु अब दुखद कहा जाता है उसी सुगम-दर्शन को, क्योंकि सुख की मधुर मुसकान हृदयों को काम-शराहत करती है । प्रेम-सदन को मृदु-हास का विशेषण कर कह सकते हैं कि चूँकि यह प्रेम-सद्म है, अतः उससे उर-दुखद मदनोत्पत्ति होती है । या इसे प्रिय का विशेषण कर कह सकते हैं कि आपके मृदु-हास के ही रूप में काम अपने शर मारता है या यों भी कह सकते हैं कि मुख के नेत्रों से काम-शर जैसे दृष्टि-बाण आकर प्रेमियों के मनों में जा चुभते हैं—कैसे ही लेले, मुख-दर्शन है आपत्ति-जनक । यह भाव भी भागवत का है—(देखो भाग० दशम० ३१ अ० १७वां श्लोक) ।

पारधिह तैं तुम जु कठिन सुन हो मोहन पिय,
 वेनु वजाय बुलाय मृगी सी मोहि हतीं तिय ।

मात, पिता, पति, बन्धु सबै तजि तुम ढिग आईं,
जानि वृष्णि अधरात गहर वन मँह फिरि धाई ॥११॥

शब्दार्थ :—पारधि = बहेलिया, हती = मारा, अधरात =
अर्धरात्रि, गहर = गहन या गह्वर, मँह = मे, (देखो—स०
मध्ये, प्रा०—मज्झि, पु० हि०—माँह, हिन्दी—माँहि, मँह,
महियाँ, माँ, मे, मैं) पारधी—किरात, अपार बुद्धि, बुद्धि से परे,
पार कराने वाली बुद्धि वाला या उसे देने वाला ईश्वर ।

भावार्थ :—हे प्रिय ! तुमने हमे बहेलिये के समान वशी
बजा कर बुलाया और माता-पिता-पतियों आदि से छुड़ा कर
आधी रात मे सारे वन में फिरा-मारा ।

अर्थ :—हे मोहन प्यारे ! तुम बहेलिये से भी अधिक
कठोर हृदयी हो, क्योंकि तुमने वशी बजा मृग्यों के समान हमे
बुला कर मारा है । हम अपने माता, पिता, पति और भ्राताओं
आदि को त्याग तुम्हारे पास आईं, तुमने हमे जान-बूझ कर
इस अर्ध-रात्रि के समय घने वन मे भटकाया ।

नोट :—यह भी भागवत का भाव है, (देखो भाग० दश०
अध्या० ३१ श्लोक १६ वाँ) । वस्तुतः बात यही है, पारधी होकर
कृष्ण ने वीणा के स्थान पर वशी बजा मृगियों सी मृगनैनी
गोपियों को मुग्ध कर सताया । सर्वाङ्ग शुद्ध समीचीन उपमा है ।
रात को बुला कर भटकाना मारने से भी अधिक अत्याचार है ।
पारधी तो दिन मे मृगियों को वीणा से आकृष्ट कर पाश-बद्ध कर
मारता है, भटकाता नहीं । यहाँ प्रथम ही से अत्याचार हुआ,
तड़पा तड़पा कर बेहाल किया गया । अस्तु, यह भी सही, सह
लेगे जो प्यारा अपना सहावेगा । अभी कुछ नहीं बिगड़ा, जो
हुआ सो हुआ, अब भी यदि दर्शन मिल जाये तो सब वन
जाये, क्योंकि पारधी (किरात अथवा बुद्धि से परे, भवांबुध

से पार करने वाली या मुक्ति-कारिणी धी या बुद्धि वाला या उसे देने वाला ईश्वर) भगवान् कृष्ण हैं, जिनके दर्शन मात्र से सर्वाभीष्ट सिद्ध होते हैं। श्लिष्ट पारधी से क्या चमत्कार आ गया है। कैसी सुन्दर व्याज-स्तुति है। पारधी, मोहन प्रिय, कठिन, मृगी-सी, अधरात, वन आदि सभी शब्दों में गंभीर भाव-व्यंजक श्लेष और मुद्रा की छटा है। सब साभिप्राय और सहेतुक है। भव-सागर से पार कराने वाली धी या बुद्धि (पार + धी = बुद्धि) के दाता हरि हैं। वे मोहने वाले (मोह न-निर्मोही) परम-प्रिय नाथ हैं। वे कठिन अर्थान् कठिनता से प्राप्य या दुर्लभ हैं, भक्तात्माये मृगीयों (मृगी = भ्रमण करने या ढूँढ़ने वाली) सी है। वेणु भगवान् का सत्यानन्द-रस-रूप ज्ञान है जिससे मुग्धाकृष्ट हो मृगी सी आत्मायें उनकी ओर आती हैं। अर्धरात्रि का अँधेरा समय अज्ञानावस्था है, विश्व ही वन है, जिसमें भटकना पड़ता है। यह भाव चतुरता से सूचित किये गये हैं। अर्धरात्रि को शान्तिमय योग-निद्रा या समाधि का समय तथा वन को विभु ईश्वर से व्याप्त प्रकृति-क्षेत्र के अर्थ में भी ले सकते हैं।

अज हूँ नहिं कछु विगर्यौ रंचक तुम जौ आवौ,

मुरली कौ जूठौ अधरामृत आय पियावौ।

फनी-फनन पै अरपे, डरपे नाहि नैक तव,

छुतियन पर पग धरत डरत क्यौ कान्ह कुँवर अब॥१२॥

शब्दार्थः—अजहूँ—आज भी, अब भी (हूँ—भी—)
विगर्यौ—विगड़ा (मिलाओ खड़ी वो, और अवधी के रूप)
फनी—फणी या फन वाला सर्प, अरपे—अर्पित करना, रखना।

भावार्थः—यदि आप अब भी आकर हमें मुरली का जूठा अधरामृत दें तो सब विगड़ी बात (जो कुछ भी थोड़ी-बहुत विगड़ी है) वन जाये, जब आप सर्प के फनों पर पैर रखते हुए

न डरे थे, तब हमारे हृदयों पर रखते हुये आप को भय कदापि न करना चाहिये ।

अर्थः—यदि आज (अब) भी तुम आ जाओ तो कुछ अभी विगड़ा नहीं (जो कुछ विगड़ा भी है वह भी सुधर जावेगा) और यदि मुरली का जूठा अधरामृत आकर हमें पिलाओ (तो नव-जीवन-स्फूर्ति ही आ जावे) । जिस समय आपने सर्प के फनों पर अपने पैर रखे थे, तब आप तनिक भी न डरे थे, अब आप हमारे हृदयों पर पैर रखते हुये क्यों डरते हैं ।

नोटः—गोपियों में माधुर्य और दास्य दोनों भावों की भक्ति भूलकती है । प्रथम वे प्रेमिका हो कृष्णाधरामृत, फिर हरि-चरणों की सेवा और तब उनका स्वहृदय पर कर-स्पर्श चाहती है । ठीक है, अभी वे वियोग-व्यथा से मरणासन्न सी हैं, अधरामृत-पान से उन्हें नव-जीवन मिल जावेगा, तब कुछ भी हो, उन्हें हानि न होगी, चिन्ता नहीं यदि अधरामृत वंशी का जूठा है, किसी दूसरे का तो जूठा नहीं है । भाव-यह है कि वे किसी अन्य नायिका को उसमें भाग नहीं दे सकती । बांस (काठ) की मुरली पर मानवीय प्राकृतिक बिजली का हानिकारक प्रभाव नहीं पड़ सकता । जूठा लेना और देना भी ठीक नहीं, अतः वे स्वहृदय पर प्रभु-पद-स्पर्श चाहती हैं— जिससे उनका वियोगाग्नि-तप्त मानस प्रभु के पवित्र पदाब्ज की सुधाधार रूपी गंगा से संसिक्त हो शुचि शीतलता पा सके । इसमें भय का स्थान नहीं, हृदय सर्प (काली) का फन नहीं, जिस पर आप नाच चुके हैं । उर तो कोमल, विष-हीन और शुद्ध माधुर्य-रस-युक्त है ।

जानति हैं हम तुम जु डरत ब्रजराज डुलारे,

कोमल चरन सरोज उरोज कठोर हमारे ।

सनै सनै पिय धरौ हमहि तुम निपट पियारे,

कित अटवी मैं अटत गडत तन कूर्प अन्यारे ॥१३॥

शब्दार्थः—जु—जो, सनैः - सनै—शनैः - शनैः—धीरे-धीरे
अटवी—वन, अटत—घूमते हो, कूर्प—कँटीली घास ।

भावार्थः—आप के भय का कारण यह है कि आपके पद कोमल और हमारे उरोज कठोर हैं, जो गड़ जायेंगे तो भी वन में घूमने से, जहाँ व्यर्थ ही में कुकटकादि गड़ते हैं, हमारे हृदय पर पैर रखना, जहाँ कुछ उरोज ही गड़ेगे, अच्छा है, क्योंकि इस प्रकार हमारा, जो आपकी प्रिया हैं, भला होगा ।

अर्थः—हमें ज्ञात हो गया कि हे ब्रज-राज-दुलारे कृष्ण ! आप (हमारे हृदयों पर पैर रखने में) क्यों डरते हैं, कारण यह है, कि आपके चरण-कमल तो कोमल और हमारे उरोज कठोर हैं । अतः हे नाथ ! उन कठिन उरोजों वाले हृदयों पर धीरे-धीरे सावधानी से पैर रखो, क्योंकि हमें भी तुम प्रिय हो, अतः हमारा सुखद हित करना ही तुम्हारा कर्तव्य है, हमारा-हित हमारे हृदय पर आप के पैर रखने ही से होगा । वन में, जहाँ पर वृण, और कुश-कंटकादि पैरों में गड़ते हैं, क्यों व्यर्थ घूमते हो ।

नोटः—गोपियों ने भय का अच्छा कारण ढूँढा, वे कहती हैं, कि कृष्ण को हमारे हृदय पर पैर रखने में उनके मृदु पदाब्जों में हमारे कठिन उरोजों के गड़ने का भय है । यहाँ गोपियाँ चतुरता से यों अपने (कुच-काठिन्य-द्वारा) नवयोवन और मुग्धत्व का संकेत दे, कृष्ण को आकर्षित करती हैं । रूप-गर्विता के भाव का भी चारुचतुर आभास है । फिर वे कहती हैं कि हमारे हृदयों पर पैर रखने में तो यह भय व्यर्थ है, क्योंकि उरोजों के गड़ने से वैसा कष्ट न होगा, जैसा व्यर्थ वन में घूमने तथा कुश-कंटकादिकों के गड़ने से होता है । आपके रंच कष्ट से हमारा हित और आपको परोपकार का सुयश होगा, किन्तु वनाटन और कंटकादि के गड़ने से आपको केवल कष्ट ही है, न तो स्वार्थ है, न परमार्थ, यह

भी सूच्य है कि कृष्ण उनके हृदयों को पद-स्पर्श न दे कर-स्पर्श दे, क्योंकि उरोज पदों से स्पर्श्य नहीं, वरन् कोमल करों से स्पर्श्य हैं। वे जानती हैं कि कृष्ण हमारे नव-योवन तथा नवोदित कठोर उरोजों से, रति-रस-नागर, होकर इस विलोम कथन पर भी, उचित व्यवहार करेंगे। वे कहती हैं कि अपनी प्रियाओं से ऐसा करने पर, गोपियों का हित, हरि को परोपकार का सुयश (स्वार्थ तथा परार्थ दोनों ही) होगा, यह उरोजों के गड़ने तथा वन में व्यर्थ घूमने और कंटकादि के गड़ने से अच्छा है। क्या चातुरी से स्वार्थ-सिद्धि का यत्न किया है, नागर कृष्ण की नागरी गोपियाँ ही तो हैं।

इस अध्याय के प्रायः सभी भाव न्यूनाधिक रूप से भागवत के ही हैं, ऐसा जान पड़ता है कि यह अध्याय भागवत के दशम स्कंध के ३१वे अध्याय का कुशल भावानुवाद सा है। कहीं-कहीं कुछ मौलिकता भी है। (शब्दालंकारों को छोड़ कर) शेष श्लेष उपमा, मुद्रादि अलंकार बड़े ही मनोहर हैं। उपमायें आदि भी भागवत की ही हैं, हाँ उनका मौलिक सा प्रयोग-निर्वाह सराहनीय है।

इति तृतीयोऽध्यायः

रासपंचाध्यायी

चतुर्थोऽध्यायः

प्राक्कथन

यह अध्याय भी श्री भागवत के ३२वें अध्याय का भावानुवाद सा ही है और सर्वथा उसी पर आधारित सा है, हाँ, कहीं-कहीं कुछ परिवर्तन करने की स्वतंत्रता को कवि ने स्वाधिकार समझा है, किन्तु परिवर्तन रुचिर, रोचकता, अर्थ-गुरुता और सरसता का पोषक है। अलंकार भावार्थ-गौरव के साथ सरस सार्थक हैं। सूर ने इस प्रसंग पर कुछ ही पद दिये हैं। नन्ददास ने श्री मद्भागवतानुसरण कर इसे पर्याप्त विस्तार दिया है, और अन्त में प्रेम और भक्ति के सिद्धान्त मार्मिकता से व्यजित कर सहसा ही इति श्री कर दी है। श्री मद्भागवत में श्री कृष्ण ने अपने छिप जाने और गोपियों को छोड़ जाने का कारण कहा है, इसे यहाँ नहीं कहा गया। हाँ, भागवत के दार्शनिक तत्व को तन्महत्ता सोच संक्षेप से स्पष्ट किया गया है।

इस अध्याय में वियोग-व्यथिता गोपियों को श्री कृष्ण भगवान् अपने ही बीच में मिल जाते हैं और तब उन्हें पुनर्मिलन का सुख प्राप्त होता है। कृष्ण सहर्ष उनमें रमण कर गोपियों के मनोरथों को पूर्ण करते हैं। फिर एक स्थान पर गोपियाँ उन्हें अपने वस्त्रासन पर बिठा उनसे प्रेम-भक्ति के मार्मिक तत्व पूछतीं और श्री कृष्ण उन्हें सूक्ष्मतः समझाते हैं।

इस प्रकार प्राथमिक शृंगार यहाँ पर भक्ति-प्रेम हो जाता है, और भक्ति-प्रेम का ही महत्व स्थिर होता है, जिससे कृष्ण-

लीला-सम्बन्धी शृंगार में, भक्ति और प्रेम की पुनीत वृत्तियाँ जागृत होती हैं ।

इहि विधिप्रेम-सुधानिधि वढ़ि गई अधिक कलोलैं,
विह्वल ह्वै गई वाल लाल सौं अलबल बोलैं ।

तव तिनही मैं प्रगट भये नंद-नन्दन पिय यौं,
दृष्टि बन्द करि दुरै बहुरि प्रगट नटवर ज्यौं ॥१॥

शब्दार्थः—कलोलैंः—क्रीडाये, अलबल = ऊटपटाग, दृष्टि-
बन्ध = आत्मिक बल से दृष्टि पर ऐसा प्रभाव डालना कि जो
वस्तु या कार्य वस्तुतः हो भी नहीं, वह भी दिखाई देने लगे । नट
या मदारी ऐसा प्रायः किया करते हैं । नटवर = चतुर नट और
नटवर, श्री कृष्ण जी ।

भावार्थः—प्रमोद्वेग के प्रवर्धन से गोपियाँ विह्वल हो गईं
और अल्ल-वल्ल बकने लगीं तभी श्री कृष्ण नटवर के समान
उनके बीच में प्रगट हो गये ।

अर्थ :—इस प्रकार प्रेम-पीयूष के पयोधि में तरंग-कलोलें
बढ़ गईं या जब गोपियों के मानसों में प्रेम-सुधा-रस बढ़ा तब
वे (गोपियाँ) प्रेम-प्रावल्य एवं बाहुल्य से ऐसी विह्वल हो गईं
कि श्री कृष्ण से वे अनर्गल बातें (कृष्ण की काल्पनिक मूर्ति
के प्रति ही) कहने लगीं, तब उन्हीं गोपियों के बीच में इस
प्रकार श्री कृष्ण भगवान् प्रगट हो गये, जिस प्रकार चतुर नट
दर्शकों की दृष्टि को बाँध कर छिप जाता और फिर प्रगट हो
जाता है ।

नोटः—तृतीय अध्याय में कवि ने गोपियों को वियोग से
विकल दिखला कर अन्त में उन्हें श्री कृष्ण की प्रीति तथा लीला
में नितान्त विलीन ही कर दिया है, किन्तु ऐसी विकल नहीं
जैसी वे प्रथम थीं । वे कृष्ण-प्रेम में पग कर कृष्णमय ही हो गईं

थीं। वे उपात्म-रूप से अपने हृदयोद्गार निकालती हैं, और कृष्ण से दासी या प्रिया हो पुनर्मिलन की प्रार्थना करती हैं, यों वे कृष्ण में लीन सी हो गई हैं। ऐसी 'अवस्था में उनमें' प्राथमिक वियोग की व्याकुलता नहीं रह गई, वरन् क्रीड़ा-कौतुक तथा आमोद-प्रमोद की प्रसन्नता तथा कृष्ण में तन्मयता आ गई है। इसी से वे जीवित भी रह सकीं। नहीं तो कदाचित् वे विरह-ताप से तप्त-सतप्त हो कर कुछ और हो गईं होतीं, यह वस "प्रेम-सुधा" ही थी, जिसने उन्हें अमर सा कर स्वस्थ बना रक्खा है, हाँ उनमें प्रेमोन्माद की प्रमत्तता अवश्य आ गई है। अति प्रत्येक वस्तु की हानिकर है, किन्तु कृष्ण-प्रेम-सुधा की अति से हानि नहीं, वरन् लाभ होता है। वे कृष्ण-प्रेम तथा उनके शुचि-ध्यान में आत्मविस्मृति से विलीन हैं, उनका सारा ध्यान एकाग्र है, अतः वे अनर्गल बोलने लगीं, क्योंकि उनके अन्तर्जगत और बाह्य जगत् में साम्य-पूर्ण सामंजस्य नहीं, उनका शरीर तो कहीं है और मन कहीं, उनके सम्मुख कृष्ण-मूर्ति (चाहे प्रत्यक्ष - गत हो या ध्यान - गत) प्रगट है। यही है ध्यानैकाग्रता का रहस्य। अतिम-पद का भाव भागवत का है, परन्तु विकसित रूप में है।

चित्तस्थैर्य, ध्यानैकाग्रता और विचार-प्राबल्य से अनुपस्थित पदार्थों की भी उपस्थिति हो जाती है, यह मनोविज्ञान का तथ्य है, इसी से सामाधि में ब्रह्मात्म के दर्शन का अनुभव होता है। किन्तु कवि ने यहाँ कृष्ण जी की नट-नागरता दिखाई है, वे कौतुकी नट के समान गोपियों की दृष्टि बाँध कर गुप्त हो प्रगट हुये हैं। इससे कृष्ण की योगीश्वरता भी व्यंजित है, साथ ही उनकी रहस्यात्मक लीला-प्रियता का भाव भी स्पष्ट है। चूँकि गोपियाँ कृष्ण को नटनागर मानती हैं, अतः वे उन्हें उसी रूप में लीला करते हुए मिलते हैं। उन्हें वे ज्ञानियों के समान

रासपंचाध्यायी

योगीश्वर के रूप में नहीं देखती। वे भक्ति-प्रेम पूरित हैं, उन्हें योग और ज्ञान से प्रयोजन नहीं।

नटवर शब्द में भाव-व्यंजक मुद्रालंकार हैं। कृष्ण स्वयंमेव नटवर या नटनागर है। गोपियाँ कृष्ण की प्रतीक्षा में थी, उन्हें वे मिल भी गये—मिलें क्यों नहीं—“जाकर जापर सत्य सनेहू। सो तोह मिलत न कछु संदेहू।” प्रतीक्षित ध्यान (Expectant attention) प्रबल हो प्रतीक्ष्य पदार्थ की कल्पना को चरितार्थ या साकार प्रत्यक्ष ही कर देता है—यही यहाँ व्यजित है, कृष्णा की रास जैसी लीलाये इसी प्रतीक्षित ध्यान पर आधारित हैं, क्योंकि कृष्ण योगीश्वर है।

पीत-बसन वनमाल धरै मंजुल मुरली कर,

मन्द मधुर मुसिक्यान निपट मन्मथ मन्मथ कर।

पियहिँ निरखि तियवृन्द उठीं सब एकबार यों,

फिरि घट आये प्रान बहुरि उभक्त इन्द्री ज्यों ॥२॥

शब्दार्थः—सरल और स्पष्ट हैं।

भावार्थः—पीताम्बर, वनमाल, मुरली और मंद मीठी मुसकान के साथ कृष्ण प्रगट हुये, अतः उन्हें देख सारी गोपियाँ एक बारगी उठ खड़ी हुई।

अर्थः—पीताम्बर, वनमाल तथा हाथ में मुरली लिये हुये कंदर्प के दर्प को भी दलित करने वाले कृष्ण मन्द मधुर मुसकान के साथ प्रगट हुये। प्यारे कृष्ण को देखकर एक बारगी ही सब गोपियाँ इस प्रकार उठ खड़ी हो गईं जैसे इंद्रियाँ शरीर में प्राणी के पुनरागमन से सहसा ही साथ-साथ चैतन्य हो उठती हैं।

नोटः—गोपियाँ कृष्ण के इसी प्रिय मोहन रूप के प्रेम-पयोधि में मग्न थीं, अतः इसी रूप में वे प्रगट हुये (‘ये यथा मां

प्रपद्यन्ते तान्स्तथैव भजाम्यहम्") अब गोपियों में स्वभावतः आश्चर्य, हर्ष, श्रद्धा, भक्ति, प्रेम, आदर, सत्कारादि के भाव साथ ही उठे। इन सब भावों को क्या ही सुन्दरता से व्यंजित किया गया है। "पियहि" शब्द से प्रेम, सत्कार और हर्ष के और "एक बार" तथा "उठा" से आश्चर्य, श्रद्धा और भक्ति के भाव प्रगट हैं।

महा लुधित कौ भोजन सौ ज्यों प्रीति सुनी है,

ताहू तैं सतगुनी सहस पुनि कोटि गुनी है।

कोउ चटपट सौं भपटि कोउ पुनि उरवर लपटी,

कोउ गर लपटी कहत भले जू कान्हर कपटी ॥३॥

शब्दार्थः—चट = शीघ्र, + पट = वस्त्र, चटपट = शीघ्र।

भावार्थः—सरल और स्पष्ट है।

अर्थः—गोपियों में भूखे मनुष्य की भोजन में रहने वाली प्रीति से भी सौ गुनी और सहस्र तथा करोड़ गुनी प्रीति है। कोई गोपी तो शीघ्र ही भपट कर पट से तथा कोई फिर हृदय से जा लिपटी, और कोई गले से लिपट कर कहती है कि "हे कृष्ण ! तुम अच्छे कपटी हो"।

नोट :—यहाँ उदाहरण पूर्णतया मौलिक और सार्थक है—गोपियों की प्रीति वुभुक्षित की भोजन-प्रीति से सौ, हजार और करोड़ गुनी है, भाव को यथा-क्रम सौ, हजार और करोड़ शब्दों के द्वारा चारुता से बल दिया गया है। गोपियाँ अपने इष्टदेव या नेही नायक (प्रिय पति) को पा दौड़ कर उनसे लिपट जाती है, यह स्वाभाविक है। एक ऐसी गोपी गले से लग कर मधुरता और चतुरता से उपालम्भ के रूप में कहती है कि हे कृष्ण ! तुम अच्छे कपटी (भले जू कान्हर कपटी) हो। यहाँ "भले" शब्द की व्ययजकता देखिये, उपालम्भ में इससे तात्पर्य है, कि वे बड़े कपटी है, साथ ही कपटी होकर भी अच्छे हैं,

क्योंकि छिप कर उन्होंने छल तो किया, किन्तु उनके वियोग को सोचकर अब प्रगट हो गये, कदाचित् कृष्ण के इस छल से गोपियों का अनीप्सित मान-गुमान और आत्माभिमान जाता रहा-यह अच्छा हुआ। इस भोले-भाले उपालम्भ में चारु-चातुर्य है। अब रोप, दोष, नहीं रहे, आ गया सतोष, उलाहने में मीठी मार भी है, सुन्दर उक्ति है। गणानालकार भी है।

कोउ नागर नगधर की गहि रहि दोउ कर पटकी,

मनु नव घन तैं सटकी दामिनि दामिनि अटकी।

दौरि लिपटि गई ललित लाल सुख कहत न आवै,

मीन उछरिकै पुलिन परै पुनि पानी पावै ॥४॥

शब्दार्थः—पुलिन—वालुकामय किनारा।

भावार्थः—एक गोपी प्रथम कृष्ण का दुपट्टा पकड़ कर रह गई, फिर वही कृष्ण से दौड़कर लिपट गई।

अर्थः—कोई गोपी गिरिधर नागर (कृष्ण का विशेषण है, क्योंकि वे वस्तुतः चतुर हैं, यही गोपी के लिये भी हो सकता है क्योंकि उसने कृष्ण का छल पकड़ चतुरता प्रगट की है) का दुपट्टा अपने दोनों हाथों से पकड़ कर रह गई है, तब ऐसा जान पड़ता है, मानो नवीन बादल से सटक कर बिजली दूसरी दामिनी में अटक गई हो। दौड़कर फिर वह सुन्दर लाल से लिपट गई, उस समय का सुख अकथनीय है, मानो मछली उछल कर तट पर गिरे और फिर पानी में आ जावे।

नोटः—एक चतुर गोपी ने कृष्ण का दुपट्टा पकड़ चातुरी से यह प्रकट किया कि मैं अब आपकी हो गई, मेरी आपसे गाँठ बँध गई। उत्प्रेक्षा वस्तुतः सुन्दर है, दुपट्टा पकड़ा गया, वह खिंच आया, इधर तो गोरी गोपी है और उधर श्याम कृष्ण (घनश्याम) है, बीच में पीताम्बर है, तब ज्ञात होता है मानो बिजली

(श्यामघन) से फिसल कर दूसरी विजली (गोरी गोपी) से जा मिली है। कृष्ण और गोपी दोनों की अन्तर्प्रकृतियों की विद्युत-लहरियाँ मिल गई हैं। विज्ञानानुसार पुरुष में धन (Positive) और स्त्री में ऋण (Negative) बिजलियाँ होती हैं, उनका मिलन ही प्रेम-मिलन है। धन-विद्युत भू-विद्युत से आ मिलती है, अर्थात्, दिव्यात्म-शक्ति (हरि की) गोपी की पार्थिव शक्ति से मिल गई है, यह सुन्दरता से व्यजित हैं। बादल की विजली चमक कर वायु-मण्डल से होती हुई भू-विद्युत से मिल जाती है, इसी प्रकार यहाँ भी दो बिजलियाँ चमक के साथ पीताम्बर से होकर मिल गई हैं, यही गोपी-कृष्ण सम्मिलन है। बस दोनों परस्पर लिपट कर मिल गये हैं।

यमुना-पुलिन, पर गोपिका-रूपी मीन दुखी थी, अब उसे रस-पानी (रस-रूप ब्रह्म) या कृष्ण मिल गया, बस वह फिर सुखी हो गई। धन्य है, सुन्दर व्यंजना-मयी उक्ति है।

कोउ पिय भुज सौँ लटकि मटक रहि नारि नवेली,
मनु सुन्दर सिंगार विटप लपटी छबि-बेली।
कोउ कोमल पद कमल कुचनि बिच राखि रही यौँ,
परम निधन धन पाय हिये सौँ लाय रहत ज्यौँ ॥३॥

शब्दार्थः—सरल स्पष्ट है, छबि-बेली—रूपक, सिंगार-विटप-रूपक।

भावार्थः—एक नवेली गोपी कृष्ण-भुज पर लटक-मटक रही है, दूसरी उनके पद-कमल अपने हृदय पर रख रही है।

अर्थः—कोई नवेली गोपी प्यारे कृष्ण की भुजा में लटक कर मटक रही है, ऐसा जान पड़ता है मानो सुन्दर शृङ्गार के वृत्त से छबि की लता लिपट रही हो। कोई कृष्ण के पद-कमल

अपने वक्षस्थल पर कुचों के बीच में यों रख रही है जैसे कोई निर्धनी धन पा उसे स्वहृदय से लगा रखता है ।

नोट:—नवेली होने से गोपी अपने प्रेमी-नायक की भुजा पर लटक और मटक रही है । मटके क्यों न, एक तो वह नवेली है, उसमे नव-योवन का मदावेश है, दूसरे उसे उसका प्रेमी-नायक गलवाँही (आलिंगन) का भी सुख दे रहा है । गोपियों मे कृष्ण को पाकर फिर माधुर्यमय प्रेम-भाव उमड़ उठा, दास्यभाव नहीं रहा, यह उनके नव-योवन का प्रभाव है, वे नवेली हैं, परन्तु जिन्हें यह सौभाग्य प्राप्त नहीं वे दास्यभाव से ही स्वमनःतुष्टि करती हैं, इसी से एक गोपी पूर्व कथनानुसार— (चृतीय अ० पंक्ति ४८ वीं तथा ५१ वीं)—कृष्ण के पद-कमल अपने वक्षस्थल पर रख कर शान्ति पाती है । यह भाव है भागवत ही का, किन्तु इसके साथ प्रयुक्त उत्प्रेक्षा और उदाहरण मौलिक हैं ।

कोऊ पिय कौ रूप नैन भरि उर धरि आवति,

मधुमाखी ज्यों देखि दसौदिसि अनि छवि पावति ।

कोउ दसननि है अधर बिंब गोविन्दहिं ताडति,

कोउ एक नैन-चकोर चारु मुख-चन्द निहारति ॥६॥

शब्दार्थ:—मधुमाखी = शहद बनाने वाली मक्खी, संस्कृत मक्षिका—देखो यहाँ—मक्षिका (म + क् + ष + इ + का— “क हट गया, ष् भी गया, ष् के स्थान पर ख् हुआ और आदि स्वर की वृद्धि हुई, अतः माखी, मक्खी—माछी) छवि-प्रसन्नता बिम्ब, = बिम्बाफल, लाल वर्ण का एक फल, यह अधर का उपमान होता है, प्रतिबिम्ब, छाया, मुख-प्रकाश—ताडति—ताडति, ताडित करती है ।

भावार्थ:—स्पष्ट एवं सरल है ।

अर्थः—कोई प्यारे कृष्ण के रूप को नेत्रों में भर अपने हृदय में यों रख लेती और यों प्रसन्न होकर देखती है, जैसे मधु की मक्खी अपने चारों ओर मधु को देखकर प्रसन्न होती है। कोई गोपी अपने दाँतों के नीचे अपने ओठों को दबा कर (लज्जा एवं आश्चर्य से) श्रीकृष्ण को देखती है और कोई अपने चकोर-रूपी एक टक नेत्रों से (या कोई एक अपने चकोर रूपी नेत्रों से) कृष्ण का सुन्दर चन्द्र-मुख देखती है।

नोटः—यह गोपी लजीली और मुग्धा जान पड़ती है, इसी से कृष्ण से आँखें नहीं मिलाती, वरन् उनके रूप-रस को नेत्रों में भर कर अपने हृदय में रख लेती है—और वही दर्शन-सुख प्राप्त करती है, उसमें प्रेम है, भक्ति है, वह ध्यानावस्थित है—यह भाव भागवत ही का है, हाँ उदाहरण अवश्यमेव मौलिक है, कृष्ण-रूप में मधुर मधु है, उसे वह गोपी मधु-मक्षिका के समान लेकर अपने उर-कोष में रखती हुई प्रसन्न होती है, इस प्रकार उसे सर्वतः मधु ही दिखाई देता है। लजाली गोपी कृष्ण-मूर्ति को हृदय में रखती है अथवा कृष्ण जब दूसरी गोपियों की ओर स्वमुख ले जाते हैं तब वह गोपी यह देर तक देख नहीं सकती, इसी से वह हरि-मूर्ति को स्वमन-मंदिर में रख लेती है—भाव-साम्य देखियेः—लोचन-मग रामहि उर आनी” तुलसीदास—

कोई गोपी (जो कदाचित् मुग्धा और लज्जाकुला है) दाँतों के तले अधर दबाती है, उसे कृष्ण के सहसा प्रकट हो जाने पर आश्चर्य सा हो रहा है, साथ ही लज्जा-वश भी हो नितान्त मौन रहने के लिये वह अधर को दाँतों के नीचे दबा रखती है, मौन हो हरि-विम्ब (छाया या प्रतिविम्ब अपने आभूषणों में या पृथ्वी पर) की ओर टकटकी बाँध देखती है—अथवा वह कृष्ण के पूर्वाचार पर (छिप जाने तथा उसे वियोग का दुःख देने पर) कुपित हो दाँतों के नीचे रोप से ओठ दबाती है और कृष्ण

के विम्ब या मुख पर ताडती या तमाचे लगाती है—यह सरोपता के साथ ही प्रेम-वेश भी सूचित करता है ।

कहुँ काजर, कहुँ कुमकुम, कहुँ कछु पीक लगी वर;

तहुँ राजत ब्रजराज कुँवर कन्दर्प-दपं-हर ।

बैठे पुनि तिहि पुलिनहि परमानन्द भयौ है,

छविलिनि अपनो छादन छवि सुबिछाय दयौ है ॥७॥

शब्दार्थः—सरल स्पष्ट है ।

भावार्थ :—श्री कृष्ण के शरीर में कहीं पर काजल, कहीं पर कुमकुम और कहीं पर पीक (पान की) लगी हुई है । अथवा पीक/आदि के चिन्ह वस्त्रों या वालू पर है । इन सब के साथ ब्रजराज - कुमार मदन-मद-नाशक हो कर वहाँ शोभायमान है । कुछ कालोपरान्त श्री कृष्ण जी वहीं पुलिन पर जहाँ पर छवीली सुन्दरी गोपियों ने अपने छविमान वस्त्र बिछा दिये है, बैठ गये, तब सब को इससे बड़ा आनन्द हो गया ।

अर्थः—कृष्ण के शरीर पर काजल, कुमकुम और पीक के चिन्ह हैं या वस्त्रों या पुलिन पर है । वे उस पुलिन पर गोपियों के बिछाये हुये वस्त्रों के आसन पर बैठ गये ।

नोटः—कृष्ण के शरीर (वस्त्रों या पुलिन) पर काजल, कुमकुम और पीक के चिन्ह उनकी रति-रस-लीला को सूचित करते हैं । कदाचित् कृष्ण और राधा रति के पश्चात् ही प्रगट हुए थे । उन्हें राधा का त्याग तो खला था, गोपियों का नहीं । राधा अब गोपियों के साथ है, इसीसे कृष्ण को गोपियों पर भी दयालु होना पड़ा । गोपियों ने अपने वस्त्र बिछा दिये और कृष्ण उनपर बैठ गये । दोनों पक्ष श्रम-शिथिल थे, गोपियाँ विचारी वन में कृष्ण को खोजते खोजते थक गई थीं, अब उन को पाकर वे बैठकर कुछ शान्ति-सुख

चाहती थीं, हरि भी उधर रति-श्रम-शिथिल थे, अतः विश्रामार्थ वे भी बैठ गये, गोपियों का सत्कार भी।सार्थक हो गया। यह भाव भागवत का है, परन्तु व्यक्त करने का ढंग मौलिक है।

✓ एक एक हरिदेव सवहि आसन पर वैसे,
किये मनोरथ पूरन जाके हैं मन जैसे।
जो अनेक जोगेस्वर हिय मैं ध्यान धरत हैं,
एकहि बेर सुरूप एक सबक सुख वितरत हैं ॥८॥

शब्दार्थः—सरल-स्पष्ट है।

भावार्थः—प्रत्येक आसन पर एक कृष्ण विराजते थे, और इस प्रकार प्रत्येक गोपी को सुख देते थे।

अर्थः—सब गोपियों के विछाये हुये आसनों पर पृथक पृथक (एक एक पर एक एक) कृष्ण आ बैठे और जिस गोपी के जैसे मनोरथ थे, वैसे पूरे किये। यह सब उसी प्रकार हुआ जिस प्रकार अनेक योगीश्वर एक प्रभु का ध्यान स्वहृदयों में धरते हैं और एक ही समय सब को एक प्रभु पृथक पृथक मिलकर सुख देते हैं।

नोटः—इस स्थान पर कृष्ण की योगमायामयी लीला का कुछ प्रदर्शन किया गया है। कृष्ण एक होते हुये भी अनेकरूप होकर प्रत्येक गोपी को अलग-अलग मिले, प्रत्येक के पृथक आसन पर एक ही समय में बैठे और सब के मनोरथ पृथक-पृथक पूरे किये, हरि “अनेक रूप रूपाय” हैं ही। इस स्थान पर हम मनोविज्ञान के उक्त सिद्धान्तों को चरितार्थ होते देखते हैं। एक ही ईश्वर एक ही समय में अनेक योगियों को पृथक-पृथक उनके भावानुसार प्राप्त होता है। यह एकेश्वर बाद के साथ तज्जन्य अनेकेश्वरवाद का सामंजस्य है, इसे प्रतिबिम्ब-सिद्धान्त का भी रूप देकर रक्खा

गया है। जैसे एक ही सूर्य प्रतिबिम्ब-रूप से अनेक घटों में दीखता है, वैसे ही एक ईश्वर का भी प्रतिबिम्ब ससार के अनेक पदार्थों में दीखता है। रामचन्द्र भी एक ही साथ अयोध्या-वासियों से अनेक रूप होकर पृथक्-पृथक् मिले थे। मनोविज्ञान इसे विचार-भावजन्य मानता है। विचार-प्रावल्य से मन स्वकल्पित रूप को प्रत्यक्ष रूप में पाता है। एकाग्र ध्यान से कल्पित अप्रत्यक्ष का भी प्रत्यक्ष होता है। अनीश्वर वादी मनोविज्ञान के आधार पर योगी के ब्रह्म-दर्शन को स्वविचार-प्रावल्य-कृत मानते हैं, वास्तविक नहीं। इसे यहाँ भक्ति सिद्धान्तानुसार नन्ददास जी भागवत के आधार पर कृष्ण की लीला कहते हैं। प्रथम कृष्ण को रसिक तथा कदर्प-दर्पहर कह रति-रंग-रंजित दिखा कर यहाँ उन्होंने उनका योगीश्वर-रूप दिखाया है और योग की महत्ता-सत्ता भी भक्ति-प्रेम के साथ सूचित की है।

जोगीजन वन जाय जतन करि कोटि जनम पचि,
अति निर्मल करि राखत हिय मैं आसन रचि रचि ।
कछु छिन तहँ नहि जात नवलनागर सुंदर हरि,
व्रज-जुवतिन के अम्बर पर बैठे अति रुचि करि ॥६॥

शब्दार्थः—आसन—बैठने का स्थान, योग में बैठने के ढग—जैसे कमलासन, ताड़ासन, सिद्धासन, मयूरासनादि ।

भावार्थः—जो कृष्ण भगवान् योगियों के कठिन योग-साधन से शुद्ध हृदयासनों पर कठिनता से तनिक समय के लिये बैठते हैं, वे ही गोपियों के आसनों पर प्रसन्नता से विराजमान हैं ।

अर्थः—योगी जन वन में जाकर करोड़ों जन्मों के यत्नों से अपने हृदयों को शुद्ध करते हैं, उनके ऐसे निर्मल हृदयों में भी भगवान् कृष्ण कठिनाई से कभी कुछ प्रगट होते हैं, वे ही कृष्ण

यहाँ ब्रज-वालाओं के वस्त्रासनों पर सुरुचि से विराजमान हैं।

नोट:—यहाँ नन्द जी ने योग को भक्ति-प्रेम से कुछ हलका कर दिया है। पुनर्जन्म का सिद्धान्त भी “जतन करि कोटि जनम पचि...” से सूच्य है, योग से हरि की प्राप्ति तो होती है, किन्तु उनका सान्निध्य एवं सम्मिलन-सुख नहीं प्राप्त होता, और वह भी बहुत कष्ट से। ऐसा भक्ति-प्रेम के मार्ग में नहीं, इनसे हरि-सम्मिलन तथा सान्निध्य चिरकाल के लिये सुगमता से प्राप्त होता है। एक में ज्ञान और विराग का तथा दूसरे में भाव या भावना का महत्व है। “आसन” शब्द श्लिष्ट है। योग से शुद्ध मानस में हरि “कहुँ छिन तहँ नहिं जात”, किन्तु भक्ति-प्रेम से विछाये “ब्रज-जुवतिनकैं अम्बर पर बैठे अति रुचि करि”—अतः भक्ति-प्रेम का पद अवश्य ऊँचा है, यही भक्तवर नन्ददास का मर्म है।

कोटि-कोटि ब्रह्मांड जदपि एकहि ठकुराई,

ब्रज-देविनि की सभा साँवरे अति छवि पाई।

ज्यों नवदल-मण्डल मैं कमल-कर्निका भ्राजै,

त्यौ सब सुन्दरि सन्मुख सुन्दर स्याम बिराजै ॥१०॥

शब्दार्थ:—ठकुराई = प्रभुता, कर्निका = कमल-कोष।

भावार्थ:—समस्त ब्रह्मांड के एक छत्रपति प्रभु होकर भी हरि को गोपियों की ही सभा में शोभा प्राप्त हुई।

अर्थ:—यद्यपि करोड़ों ब्रह्माण्डों में कृष्ण की एक ही प्रभुता है तौ भी उन्हे शोभा ब्रज-देवियों की सभा में ही प्राप्त होती है। जिस प्रकार नवीन पत्र-मंडल के बीच में कमल की कर्णिका (कोष) शोभित होती है उसी प्रकार कृष्ण सब सुन्दर गोपियों के मध्य में विराजमान हैं।

नोट.—यहाँ कृष्ण भगवान की विराट प्रभुता व्यजित है,

साथ ही उनकी महत्ता-सत्ता केवल ब्रज-देवियों में ही प्रगट होती है। “कोटि-कोटि ब्रह्मांड से तो कृष्ण का प्रभुत्व एवं शौर्य स्पष्ट है, और दूसरी पंक्ति से उनका शील और सौंदर्य। इस विराट-विभु-रूप के वैभव में अद्भुत, भयानक, वीर तथा “ब्रजदेविनि की सभा साँवरे” के रूप में शृंगार एवं हास्य रस सूचित है। वस्तुतः महाराज की महारानी से, देव की देवी से तथा पुरुष की नारी से ही शोभा होती है। “तैसे हि नाथ पुरुष, बिन नारी।” उदाहरण विशेष रोचक, नहीं है। आगे अब दार्शनिक सिद्धान्तों का सूक्ष्म किन्तु मार्मिक निष्कर्ष भावगम्यता से देखिये, जो मूलतः भागवत से है। मौलिकता शैली में ही है।

बूझन लागीं नवल बाल नँदलाल पियहिँ तब,
 प्रीति-रीति की बात मनहिँ मुसकात जात सब ।
 इक भजतें कौ भजै एक बिन भजतेहि भजहीं,
 कहौ कान्ह ते कवन आहिँ जे दोउन तजहीं ॥११॥

शब्दार्थः—बूझना = पूछना, भजते—ध्यान करने वाले, सेवा करने वाले, भागने वाले, दूर हटने या रहने वाले, भजें—सेवते हैं, ध्यान करते हैं, ग्रहण करना, साथ में रमण करना भोग करना। आहिँ—अहै—है (अवधी-रूप)।

भावार्थः—गोपियाँ कृष्ण से प्रीति की रीति पूछती हैं कि कुछ लोग तो स्वार्थ-वश और कुछ निस्वार्थ हो प्रेम करते हैं, ऐसे कौन हैं जो दोनों रीतियों को त्यागते हैं।

अर्थः—तब नववालाये कृष्ण जी से मन में मुसकुराती हुई प्रीति-रीति की बातें पूछने लगीं। कुछ लोग उसका ध्यान करते हैं, जो उनका ध्यान करता है, और कुछ उसे भजते हैं जो उनका ध्यान नहीं करता, हे हरि। कहो तो वे कौन हैं, जो दोनों को छोड़ देते हैं।

नोट:—इस स्थान से भागवत के दार्शनिक सिद्धान्तों तथा भक्ति-प्रेम का मार्मिक विवेचन चलता है। इसे गोपियाँ श्रीकृष्ण से पूछती हैं। यद्यपि उनके प्रश्न में शृङ्गार का भाव है, परन्तु कृष्ण उसे नितान्त उड़ा ले जाते हैं और केवल प्रेम-पक्ष में ही उसे ढाल कर उत्तर देते हैं। गोपियाँ पूछती हैं कि वे कौन हैं, जो अपने ध्यान करने वाले प्रेमी के ध्यान में अनुरक्त रहते अर्थात् अपने प्रेमी को भजते या प्रेम करते हैं। वे स्वकीया-नायक हो अपने से दूर गत को भी भजते हैं, इनमें प्रेम सम रहता है। और जो अपने को न मानने या भजने वाले को भजते, (चाहते) हैं अथवा, न भागने (समीप रहने) वाले का ध्यान करते हैं, वे परकीया नायक हैं। वे कौन हैं जो इन दोनों में से किसी से अनुरक्त नहीं, दक्षिणानुकूल (स्वकीया) भी नहीं और परकीय भी नहीं। प्रेमी प्रेमिकाओं के यों दो भेद हैं १-दोनों पक्षों में समप्रेम युक्त २-एक पक्ष में निष्ठुरता, दूसरे में प्रेम। इन्हीं को स्वार्थ और परमार्थ कहते हैं। भजते को भजना स्वार्थ तथा न भजते को भजना परमार्थ है, दोनों को साधने वाले कौन हैं? अर्थात् किनमें स्वार्थ और परार्थ दोनों हैं या जो निस्वार्थ है? इसमें कुछ उपालम्भ भी है, क्योंकि कृष्ण ने गोपियों और राधा (परकीया और स्वकीया) दोनों को त्याग दिया था, अतः गोपियाँ पूछती हैं कि तुम कौन नायक हो। साथ ही “भजते” अर्थात् ऊँचा नायिका को और “विन भजतेहि” अर्थात् अनूँचा को सूचित करते हैं। प्रायः नायक इनमें से किसी एक से ही प्रेम रखते और उसे ही भजते या भोगते हैं। वे कौन हैं जो दोनों को त्यागते हैं। कृष्ण ने दोनों प्रकार की नायिकाओं (ऊँचा गोपियों तथा अनूँचा राधा) को त्याग दिया था। चारु चातुर्य-पूर्ण पद-विन्यास है, इसी में दार्शनिक भाव (सगुण और निगुण-वाद) भी है। साकार और

निराकार दोनों की उपासना है, “भजते कौ” अर्थात् भजन या सेवा (“भज् सेवायाम्” सं० धातु है) करने के योग्य सगुण साकार ब्रह्म का तथा “विन भजतेहि” भजन या सेवा न करने योग्य (गुणाकार-हीन होने से) अर्थात् निर्गुण-निराकार ब्रह्म का सूचक है। भक्त या प्रेमी तो सगुणोपासक और ज्ञानी निर्गुणोपासक होते हैं, वे कौन है जो दोनों में से किसी को भी नहीं भजते या मानते (प्रकृतिवादी या अतीश्वरवादी)। चतुर गोपियों का यह प्रश्न बड़ा ही गूढ़ है। यही भाव भागवत में भी है।

जदपि जगत गुरु नागर नग-धर नन्द-दुलारे,
तदपि गोपिकन प्रेम-विवस अपने मुख हारे।
जे भजते कौ भजैं आपने स्वारथ के हित,
जैसे पसू परस्पर चाटत सुख मानत चित ॥१२॥

शब्दार्थः—सरल-स्पष्ट है।

भावार्थः—जगद्गुरु होकर भी श्रीकृष्ण गोपियों के प्रेमवश हो अपने ही मुख से अपना पराजय स्वीकार करते हैं। स्वार्थ-मय प्रेम पशु-प्रेम के समान है।

अर्थः—यद्यपि श्री गिरधर कृष्ण संसार के गुरु और चतुर हैं तथापि गोपियों के प्रेम के वश में हो अपने ही मुख से हार गये। जो अपने को भजने, चाहने या सेवने वाले को भजते या चाहते हैं, वे केवल स्वार्थ के लिये ही ऐसा करते हैं। उनका यह करना ऐसा ही है जैसे चित में सुख मानकर पशुओं का एक दूसरे को चाटना।

नोटः—स्वार्थमय-प्रेम पशु-प्रेम के समान है। प्रेम में दोनों पक्षों का स्वार्थ रहता है, यह पारस्परिक विनिमय है। स्वार्थ-पूर्ति पर प्रेम का अभाव हो सकता है, यह इसलिये चिरस्थायी

नहीं, वरन् क्षणिक है, इसमें इसी से प्रतीति या विश्वास की मात्रा बहुत न्यून रहती है। इसकी उत्पत्ति उच्च मनोवृत्तियों या भावनाओं से नहीं। किन्तु यह प्रेम भी ईश्वर के साथ में उच्च हो जाता है। ऐसा प्रेमी भक्त अर्थार्थी है, उसकी भक्ति अर्थ-सिद्धि के लिये है। स्वार्थ विशदार्थ में व्यापक है, देवों और ईश्वर की स्वभक्त के प्रति जो कृपा है वह उसकी सेवा-भक्ति का मूल्य सा है; भक्त तो भगवान् को कृपा का इच्छुक हो स्वार्थी है ही। कहा भी गया है:—“सर्वं स्वार्थम् समीहते”, इस स्वार्थ में व्यापक उच्च भाव है। किन्तु भक्ति सिद्धान्त ने निष्काम या निस्वार्थ भक्ति-प्रेम को ही उच्च माना है। किन्तु एक प्रकार से निस्वार्थ भक्ति में भी स्वार्थ है। निष्कर्ष यही है कि स्वार्थ-युक्त प्रेम उत्तम नहीं। यह प्रेम-व्यवहार विनिमय सा है।

जे अनभजतेहिं भजैं वहै धर्मी सुखकारी,
जैसे मात पिता जु करै सुतकी रखवारी।

जे दोउन कौ तजैं तिनहिं ज्ञानी जानौ तिय,
आप्त-काम अथवा गुरु-द्रोही अरु कृतघ्न-हिय ॥१३॥

शब्दार्थ:—धर्मी—धर्मार्थी, धर्मिष्ठ, सुखकारी—सुखार्थी सुखकारक, आप्तकाम—जिनकी सब कामनाये पूर्ण हो गई हों।

भावार्थ:—जो स्वार्थ के बिना प्रेम करते हैं वे या तो सुखार्थी हैं, या धर्मार्थी हैं, जैसे माता-पिता। स्वार्थ एव धर्मार्थ के भावों को छोड़ कर जो प्रेम करते हैं, और निस्वार्थ रहते हैं वे या तो आप्तकाम हैं या अकृतज्ञ गुरु-द्रोही है।

अर्थ:—जो अपने को न भजने वाले (अपना ध्यान एव अपनी सेवा न करने वाले) को भजते (ध्यान करते, चाहते या सेवते) हैं, वे सुखकारी, धर्मी हैं (व सुखार्थी-धर्मार्थी हैं) जैसे माता-पिता, इसी प्रकार का प्रेम रख स्वसंतति की

देख-रेख करते हैं। हे गोपियो ! जो लोग इन दोनों प्रकार के प्रेमों को छोड़ देते हैं (तथा स्वार्थ-सुख और धर्मार्थ के विचार को त्याग कर प्रेम करते हैं) वे ज्ञानी हैं, उन्हें या तो आप्तकाम (सब प्रकार पूर्ण-काम) या अकृतज्ञ हृदयी गुरुद्रोही जानो ।

नोट:—यहाँ पर प्रेमियों का विभाजन किया गया है । प्रथम स्वार्थी प्रेमियों को बता चुके हैं, अब उन प्रेमियों को दिखाते हैं, जो स्वार्थ नहीं चाहते और निस्वार्थ हो प्रेम करते हैं, वे दो प्रकार के हैं—प्रथम वे हैं जो अपनी आत्मा के आनन्द के लिये निस्वार्थ प्रेम करते हैं अर्थात् वे प्रेम करते हैं निस्वार्थ प्रेम से प्राप्त आनन्द के लिये, यही उनका स्वार्थ है । दूसरे वे प्रेमी हैं जो स्वकर्तव्य मान प्रेम करते हैं, वे कर्तव्यारूढ प्रेमी हैं । जो निष्काम प्रेम करते हैं उनमें से प्रथम वे हैं, जो आप्तकाम हैं (जिन्हे कोई कामना ही नहीं), दूसरे वे हैं जो अकृतज्ञ हैं, तीसरे हैं गुरुद्रोही और चौथे आत्मानन्देच्छु हैं ।

तब बोले ब्रजराज कुंवर होहैं ऋणी तुम्हारे,
अपने मनतें दूरि करौ किनि दोष हमारे ।

कोटि कल्प लगि तुम प्रति प्रति-उपकार करहुँ जी,
हे मनहरनी तरुनी उरिनी नाहिँ होंउ तौ ॥१४॥)


शब्दार्थ:—किन—क्यों न, प्रति—साथ, बदला, उरिनी
ऋण-मुक्त ।

भावार्थ:—कृष्ण ने कहा कि मैं तुम्हारा ऋणी हूँ तुम्हारे ऋण से मुझे कोटि कल्प तक प्रत्युपकार करने पर भी मुक्ति नहीं मिल सकती ।

अर्थ:—तब श्रीकृष्ण जी ने कहा कि मैं तुम्हारा ऋणी हूँ, तुम अपने मनो से मेरे दोष क्यों न दूर कर दो । यदि मैं करोड़ों कल्प तक तुम्हारे साथ प्रत्युपकार करूँ तो भी हे मन को हरने

वाली नव-योवनाओं में तुमसे उच्छ्रय नहीं हो सकता, अर्थात् तुम्हारे श्रय से तो भी मैं मुक्त नहीं हो सकता ।

नोट:—यह भाव भी भागवत का है, कृष्ण अपने दोषों के मान नम्रभाव से गोपियों से उन्हें भूल जाने के लिये प्रार्थना करते हैं । इस प्रकार भक्त का पद भगवान से भी स्वीकृत हो ऊँचे उठ जाता है ।



सकल बिस्व अपबस करि मो माया सोहति,
प्रेममयी तुम्हरी माया सो मो मन मोहति ।

तुम जु करी सो कोउ न करै सुनु नवलकिसोरी,
लोक - वेदकी सुदृढ़ खंखला तन सम तोरी ॥१५॥

शब्दार्थ:—मो=मेरी, जु=जो, शेष सरल-स्पष्ट है ।

भावार्थ:—मेरी माया सारे ससार को अपने वश में किये हुये है, किन्तु तुम्हारी प्रेममयी माया मेरे मन को अपने वश में और सर्वथा मोहित कर रही है ।

अर्थ:—मेरी माया सभी संसार को अपने वश में करके शोभित होती है, किन्तु तुम्हारी प्रेममयी माया उसे और मुझे मोहित किये हुये है। हे नवल-किशोरी ! सुनो, तुमने जो किया वह कोई भी नहीं कर सकता, तुमने मेरे लिये लोक और वेद की दृढ़ जजोर को भी तृण के समान तोड़ डाला है।

नोट:—कृष्ण ने यह स्पष्ट कह दिया है कि गोपियों (भक्त आत्माओं) ने अपनी प्रेम-पूर्ण माया से (यहाँ शुद्ध माया से तात्पर्य है) मुझे, जिसकी माया सारे संसार को वशीभूत किये है, अपने वश में कर लिया है, क्योंकि गोपियों ने अप्रतिम कार्य किया है। लोक और वेद के बधनों को तृण सा तोड़ उनसे अपने को परे कर लिया है। इसी में वे हरि को स्ववश में कर सकीं, क्योंकि कृष्ण भी लोक-वेद से परे हैं, अतः दोनों का सम्मिलन स्वभाव-सिद्ध है। भक्त को अपने को लोक-वेद के मार्ग से परे हो, ऊँचे उठना चाहिये, तभी वह हरि-सान्निध्य प्राप्त कर सकता है। अतः स्पष्ट है कि भक्ति-प्रेम का मार्ग लोक और वेद दोनों से परे हैं, वह कर्म और ज्ञान के मार्गों में नहीं, वह उपासना-मार्ग है और भावना-क्षेत्र पर चलता है।



रासपंचाध्यायी

पञ्चमोऽध्यायः

प्राक्कथन

यह अध्याय भागवत के ३३ वे अध्याय पर ही आधारित है, परन्तु दोनों की वर्णन-शैली में अन्तर है, हाँ दोनों में वर्णन-विषय अर्थात् रास-लीला एक ही है। कह सकते हैं कि कथा का सूत्र लेकर नन्ददास जी ने अपनी व्याख्या के साथ मौलिकता की चातुरी-माधुरी रखते हुये इसे लिखा है, अतः भागवत की रासलीला तथा इस रास-लीला में कुछ बहुत साम्य नहीं, मूल बातें अवश्य मिलती है। साथ ही कुछ बातों में अन्तर भी विशेष है। हम दोनों की समानताये तथा अन्तर डालने वाली विशेषताये इस स्थान पर छोड़ रहे हैं। यहाँ केवल यही कहना पर्याप्त है कि इस अध्याय में मौलिकता की छाप विशेष रूप से लगी हुई है। कथाओं तथा लीलाओं का क्रम तो यहाँ वैसा ही है जैसा भगवत में है।

श्री मद्भागवत में रासलीला शरद पूर्णिमा की रात्रि में हुई थी, (इसीसे शरद-पूर्णिमा की निशा में हमारे यहाँ कदाचित् उत्सव अब भी मनाया जाता है) यहाँ यह तो स्पष्ट रूप से नहीं दिया गया, हाँ यह अवश्य कहा गया है कि शरद ऋतु थी (दो-“यह जो सरद की ज्योति..... आदि) और “रीम्नि सरद की राति आदि, चाँदनी रात थी, चन्द्रमा विराजमान था (“पवन थक्यौ, ससि थक्यौ..... आदि)। रात भर रास-लीला होती रही और ब्राह्म-मुहूर्त में अवसान हुआ। रासलीला

केवल एक रात ही हुई थी और वह सब माया के बल से हुई थी। गोपों को कुछ भी पता न था, जो गोपियों को कृष्ण के समीप जाने से रोकते थे और जिनकी आज्ञा गोपियाँ न मान सकती अथवा न मानती थीं। वे कृष्ण के पास आईं और रास में रहीं परन्तु गोपों को माया के कारण कुछ भी न ज्ञात हो सका।

कुछ का मत है कि रासलीला प्रतिदिन होती थी, यह बात कुछ यहाँ भी भूलकती सी है, यद्यपि बहुत स्पष्ट रूप से नहीं, (जैसे—“नित्यरास-रस.....नित्य नव तन अति दुर्लभ”), परन्तु इससे यह भी भूलकता है कि रास का रस नित्य दुर्लभ है।

भागवत में रासके पश्चात् जल-क्रीडा विलास या जल-विहार होता है, यहाँ भी वही लीला है, परन्तु भागवत में तो उसका वर्णन बहुत सूक्ष्म है, यहाँ कुछ विस्तृत है। भागवत में सब के सब प्रातःकाल के पवन का सेवन करने जाते हैं, यहाँ यह बात नहीं दिखाई गई, क्योंकि जल-विहार को जाते समय प्राभा तक पवन-सेवन हो चुका होगा।

जिस प्रकार राधिका भागवत में नहीं रक्खी गई, उसी-प्रकार यहाँ भी नहीं है, कहीं कहीं कुछ ऐसा संकेत है जो राधा का सूचक जान पड़ता है (यह केवल वहाँ पर जहाँ पर एक वचनान्त, शब्द आये है—(जैसे—“जो ब्रजदेवी निरति . . , पीव-ग्रीव भुज . . . आदि) परन्तु कुछ विशेष स्पष्ट रूप से राधा की उपस्थिति और उसका नाम आदि नहीं दिये गये। कहीं तो “कमल-कर्निका-मध्य जु स्यामास्याम बनी छवि” भी कहा गया है और कहीं फिर साथ ही “द्वै द्वै गोपिन बीच जु मोहन लाल रहे फवि” भी कहा गया है, अतः निश्चय-पूर्वक यह नहीं कहा जा सकता कि राधा कृष्ण के साथ थीं। मुरली की गान-तान अन्यान्य वाद्य-यंत्रों की ध्वनि के साथ वनों में गूँज रही है। नृत्य, गीत,

विलास और रमण दोनों ही रासलीला के मुख्यांग हैं।

हरिवंश पुराण में रासलीला (जिसे हल्लीस-क्रीडन कहा गया है—हल्लीस एक प्रकार का उपरूपक भी है और १८ प्रकार के उपरूपकों के अन्तर्गत माना गया है—इसमें एक अंक, एक नट या पुरुष-पात्र और ७, ८, या १० नटियाँ या स्त्री-पात्र या नायिकाये होती हैं, संगीत और नृत्य इसके मुख्यांग हैं, हल्लीस एक घेरे में होने वाले नृत्य को भी कहते हैं—इसे वृत-वध नृत्य भी कह सकते हैं, प्रथम कदाचित् यह ग्रामीण नृत्य था, फिर यह नाटक के रंगमंच पर भी लाया गया और नागरिक हो गया), केवल एक ही अध्याय में दी गई है। अतः वहाँ रासपंचाध्यायी नहीं वरन् रासैकाध्यायी है (देखो—हरिवंशपु० विष्णुपर्व २० अध्याय) इस लीला का वर्णन केवल ३५ श्लोकों में ही है और यह गोवर्धन-लीला के पश्चात् होती है। कृष्ण इसके श्री गणेश-कर्ता है—युवा कृष्ण नागर रसिक-राज नायक हो गोपियों के साथ यह नृत्य शरद की निशा में रचते हैं, उनके पास मुरली नहीं है, राधा भी नहीं है, नृत्य-गीत-विलास और रमण सब कुछ होता तो है, परन्तु इनका वर्णन बहुत सूक्ष्म रूप में किया गया है।

सूर-सागर में भी रासलीला बहुत सूक्ष्म है, वस कुछ ही पद दिये गये हैं, हाँ जल-क्रीड़ा या जल-विहार का वर्णन विस्तृत रूप में है (देखो अध्याय २९वां दशम० सूर-सागर)। सूरदास ने लीलाओं का क्रम ठीक भागवत के क्रम के अनुसार नहीं रक्खा, गोपियों के प्रथम मिलन के समय, कृष्ण के छिप रहने से पूर्व ही यह लीला सूरदास जी गाते हैं, परन्तु भागवत में ऐसा नहीं। सूरदास जी ने गोपों को ऐसी गाढी नींद में सुला दिया है कि बेचारे रास की निशा में बेहोश हो सो गये हैं। इसी से उन्हें रासादि का कुछ भी पता न लगा था। सूरदास ने इसी लीला

की पुनरुक्ति भी की और दूसरे प्रकार के छंदों या पदों में इसका वर्णन किया है। दूसरी बार सूर ने रास-महिमा और गोपी-पद-रज-माहात्म्य दिया है। सब से बड़ी विशेषता सूरसागर में यह है कि उसकी रासलीला में राधा-कृष्ण की विशेष प्रेमिका के रूप में आ जाती है और दूसरी गोपियों का प्रभाव मंद पड़ जाता है, दूसरी गोपियाँ राधा के प्रसन्न करने में लग जाती हैं। इस नये पात्र का विकास भागवत एवं हरि-वंश के पश्चात् हुआ और इतना हुआ कि इसके सामने और सब का पद दब गया। राधा कृष्ण की परम प्यारी प्रेमिका होकर निदान उनकी सह-धर्मिणी ही सी हो गई। रासलीला से ही राधा-कृष्ण में प्रेम का जन्म होता है—सूर ने इस लीला को राधा-कृष्ण का गंधर्व-विवाह सा दिखाया है और कहा है कि यह असली विवाह का पूर्व रूप या नकल तथा भूमिका का ही रूप है।

यह प्रेम उत्तरोत्तर प्रतिदिन विवर्धित होता चलता है, जिसका बहुत ही अच्छा सजीव स्वाभाविक और सफल वर्णन चोखी चातुरी-माधुरी और सरसता के साथ सूर ने कर के अमरत्व प्राप्त कर लिया है। शृ गार-सूर्य होने में बस यही वर्णन सूर का सहायक होता है। इसके वर्णन में सूर ने अपना समस्त कवित्व-कौशल कर दिखाया है, और प्रेमी हृदय की सारी दशायें, अन्तर्दशाये, अवस्थाये, भावनायें और वृत्तियाँ स्पष्ट करके बड़ी बारीकी के साथ रख दी हैं। मानसिक वृत्तियों की बड़ी कोमल और मधुर तन्त्रियों को समनुनादित कर दिया है। किन्तु ऐसा करने में उन्हें कुछ अश्लीलता को भी स्थान देना पड़ा है। नायिकाभेद, रति, और रति-रहस्य की गोपनीय बातें भी कह देनी या सूचित कर देनी पड़ी हैं, जिससे वर्णन की पवित्रता में कुछ अमनोनीत विकार सा आ गया है। रासलीला एक प्रकार की काम-लीला सी हो गई हैं। राधा-कृष्ण-प्रेम जो पूर्णतः पवित्र

और निर्मल था, यहाँ कुछ वैपयिक और काम-कुतूहलता और विलासिता आदि के छोटों से कुछ विवरण सा हो गया है। हाँ कला और स्वाभाविकता इसमें सराहनीय अवश्य है। यह विचार सर्वधोचित नहीं।

वृन्दावन के निवासी गौड वैष्णवों के (बंगाल के श्री चैतन्य स्वामी के शिष्य-रूप सनातन के अनुयायी भक्त जो शक्ति के स्थान पर राधा को कृष्ण के साथ रखकर पूजते थे,) सम्पर्क से कदाचित् सूर ने यह पथ-ग्रहण किया था। बंगाल के कृष्ण-भक्तों को यह प्रभाव बड़ी ही प्रगाढ़ता से यहाँ के भक्तों पर पड़ा। बंगाल के ही सुप्रसिद्ध कवि-कुल-कमल श्री जयदेव जी के “गीत-गोविन्द” का यह प्रभाव है कि कृष्ण-काव्य में गाढा शृंगार-रस आ विराजा, तथा नायिका-भेद और आलंकारिक काम-क्रीडामय शृङ्गार का प्रसार भाषा में भी हुआ और संगीत का काव्य के साथ प्रगाढ़ सम्पर्क हो गया। इनका प्रभाव मैथिल-कोकिल श्री विद्यापति पर खूब पड़ा और उनके कारण कदाचित् इधर पश्चिमीय प्रान्त की ओर भी यह प्रभाव बढ़ चढ़ आया। श्री सूरदासजी ने कृष्ण-काव्य को संगीत-मय आलंकारिक तथा कलापूर्ण कर प्रगाढ़ शृंगार का सागर सा बना दिया, जिसका अनुकरण बड़े वेग से बढ़ा और अब तक चला जाता है। रीति-ग्रन्थों में भी वह आ गया और राधा-माधव शृंगार तथा आलंकार-काव्य के आधार से हो गये, इन्हीं के ऊपर ऊँचे ऊँचे शृङ्गार-रस के महल बड़े कला-कौतुक तथा साज-सामान के साथ विरच डाले गये, अस्तु।



इस पंचम अध्याय में गोपियाँ अपना सब रोष-दोष छोड़कर कृष्ण के साथ क्रीड़ा-कला करने लगती हैं। एक सुन्दर सरस वृत्त के नीचे वे उनके साथ रास-लीला (जो बढ़ कर निदान

रति-लीला के रूप में परिणित हो जाती है) प्रारम्भ कर देती है। दो दो गोपियों के बीच में कृष्ण विराजमान हैं। नृत्य-गान बड़ी सज-धज से मुरली-मृदगादि के कल रव के साथ हो रहा है। नृत्य के साथ ही साथ आलिंगन, चुम्बन और केलि भी होती जाती है। वस इसी भूमिका के पश्चात् रति-विलास का प्रसंग आ जाता है, इसे नन्ददास जी ने बहुत सुन्दरता, भाव-गम्यता तथा सूक्ष्मता के साथ व्यजित किया है। इस प्रसंग में अश्लीलता का दोष बहुत सफल चतुरता से बचाया गया है। इसके उपरान्त सारा समाज यमुना में जल-विहार करने लगता है, वहाँ भी विविध प्रकार से हास-विलास और क्रीड़ा-कौतुक होता है। अब निशावसान होता है और सब के सब अपने अपने घर ब्रह्म-मुहूर्त में चले जाते हैं। गोपियाँ अपने-अपने गोपों के पास पहुँच जाती है और यह रहस्य किसी को भी ज्ञात नहीं होता। इस प्रकार इसे कृष्ण की माया का खेल सूचित कर दिया गया है। इसके साथ ही लीला की इति-श्री होती है। अन्त में रास-रस-महिमा तथा इसके पढ़ने, गाने तथा सुनने का फल इस प्रार्थना के साथ कि यह लीला नन्ददास के कंठ में रमी-विरमी रहे, दिखाकर ओ३म् शान्तिः किया गया है।

सुनि पिय कैं रस-बचन क्रोध सब छाँड़ि दयौ है,
विहँसत अपने कंठनि लाल लगाय लयौ है।

सकल जूथ ब्रज-जुवति-मनोरथ पूरन कीनी,
एक एक हिरदय माधुरि मूरति रंगभीनी ॥१॥

शब्दार्थ :—पिय—प्रिय (स०)—देखो यहाँ र का हट जाना, पूरन और मूरति में शब्द-विज्ञान के नियम के द्वारा संयोग दूर कर अ जोड़ा गया है। रँग-भीनी—रँग से या रस या यौवन-विकास से भीगी हुई या ससिक्त।

भावार्थ :—गोपी-गण ने कृष्ण की रसीली बातों से अपना रोष त्याग दिया और कृष्ण की मधुर मूर्ति को अपने हृदय से लगा लिया ।

अर्थ :—प्यारे श्रीकृष्ण के रसीले वचन सुनकर सब गोपियों ने क्रोध छोड़ दिया और उन्हें हँसते हुये अपने कठों से लगा लिया, ब्रज-युवतियों के समस्त समूह के मनोरथों को कृष्ण ने पूर्ण किया । प्रत्येक गोपी के हृदय में हरि की रंगीली मधुर मूर्ति थी ।

नोट :—चतुर्थ अध्याय के अन्त में कोई भी ऐसी बात नहीं दिखाई गई, जिससे गोपियों में क्रोध के होने की शका हो सके । कृष्ण उनके प्रेम-नेम की श्लाघा करते हैं, और गोपियाँ मुग्ध होती हैं, इसके प्रथम भी गोपियों में रोष का रौद्र भाव नहीं दिखाया गया—हाँ उनमें वियोग के कारण तथा कृष्ण के निष्ठुर व्यवहार और उनके ढूँढने में हुए कष्ट के कारण गोपियों में कुछ खिन्नता एवं विमनता अवश्य हो सकती है, क्रोध नहीं हो सकता, तथापि कवि ने यहाँ क्रोध शब्द का प्रयोग किया है, जो उस समय तक शुद्ध नहीं, जब तक कि क्रोध का अर्थ कुछ कम न लिया जावे और उसे खिन्नता, विमनता, आदि का बोधक न मान लिया जावे । कवि अपने अलंकारों, विशेषतः शब्दालंकारों के लिये अवश्य प्रसंशनीय एवं अनुकरणीय है । यहाँ भी श्रीकृष्ण की योगमाया खेलती हुई प्रतीत होती है, एक होकर भी कृष्ण समस्त गोपियों के हृदयों में रम रहे हैं, सब के मनोरथ सिद्ध कर रहे हैं । इससे यह स्पष्ट है कि नन्ददास भक्ति-सम्प्रदाय के होते हुये भी योग की महत्ता-सत्ता अवश्य मानते, जानते, एवं चाहते हैं, यद्यपि बहुत स्पष्ट रूप से नहीं ।

कल्प वृक्ष जड़ सुनिय सबन चिन्तित फलदायक,
 ये ब्रजराज-कुमार सबहिं सुखदायक लायक ।
 कोटि कल्प-तरु बसत लसत पद-पंकज छाँहीं,
 कामधेनु पुनि कोटि कोटि बुलुठित रज माँही ॥२॥

शब्दार्थ —माँही = मे (— मध्ये, प्रा० मज्झ, आदि)

भावार्थ :—कल्प वृक्ष तथा कोटियों कामधेनु गाये जिनके पद-पद्मों की छाया मे रहती है । जब वे कल्प - वृक्ष सबको मनोऽभीष्ट फल देते है तब फिर कृष्ण क्यों न दोगे ।

अर्थ .—सुनते है कि कल्प वृक्ष, जो जड़ है, सबको अभीष्ट फल देता है, यह ब्रज-राज-कुमार सबको सब प्रकार के सुख देने वाले सब योग्य है, जिनके चरण-कमलों की छाया मे करोड़ों कल्प-वृक्ष रहते और विकसते हैं तथा जिनकी पद-रज मे करोड़ों काम-धेनु गायें लोटा करती है ।

नोट :—कल्पवृक्ष जड़ होता हुआ जब फलप्रद है अर्थात् वृक्ष-रूप हो फल देने वाला है, और साथ ही अर्थ-धर्म-काम-मोक्ष चारों कामनाओं की पूर्ति करने वाला है, तब योग्य (ज्ञानी, समर्थ) कृष्ण अवश्य ही समस्त सुखों के देने वाले है, वे चैतन्य हैं । कल्पवृक्ष और सब फल तो दे सकता है परन्तु सुखदायक केवल कृष्ण ही हैं, क्योंकि वे “सत्यं ज्ञानमानतम् ब्रह्म” के अवतार या रूप हैं, सच्चिदानन्द है, अर्थात् सुख-सागर है, और नागर हैं । धर्म-अर्थ-काम-मोक्ष और सुख तथा सत्य ब्रह्मानन्द मे बहुत बड़ा अन्तर है—सम्भव हो सकता है कि कल्पवृक्ष किसी को चिन्तित फल दुख के रूप में दे दे, परन्तु कृष्ण सुखदायक फल के ही देने वाले है ।

सो पिय मे अनकूल तूल कोउ नाहिं भयौ अब;
 सब विधि सुखकौ सूल-मूल उनमूल कियौ सब ।
 तब वा रातहिं तेहि सुरतरु-तर सुन्दर गिरधर,
 आरंभित अदभुत सुरास वहिं कमल चक्र पर ॥३॥

शब्दार्थः—तूल—तुल्य—समान, तूल—रूई, सूल, (शूल)—
 वज्र, दुख, पीड़ा, छेदने वाला, उनमूल—उन्मूल (उत्+मूल—
 उन्मूल) उखाड़ना, जड़ से अलग करना, रातहिं—रात को
 या रात में (अधिकरण और कर्म दोनों में प्रयोग होता है)
 कमल-चक्र—जो मणि से बना हुआ कमल वहाँ था, या इस
 शरीर में भी कमल-चक्र दस चक्रों में से एक चक्र माना
 गया है ।

भावार्थ :—सानुकूल या प्रसन्न होकर श्रीकृष्ण जी ने उसी
 रात को उस वृद्ध के नीचे कमल-चक्र पर अद्भुत रास गोपियों
 के साथ प्रारम्भ कर दिया (करी क्रिया का लोप है) ।

अर्थ :—वही प्रिय (पति) कृष्ण अब (हमारे) अनुकूल हो
 गये हैं, इसलिये हमारे बराबर अब कोई नहीं है, अब हमारे सुख
 के शूल-मूल का सब प्रकार श्रीकृष्ण ने उन्मूलन कर दिया ।
 तब उस रात में उस सुन्दर कल्पवृद्ध के नीचे श्री गिरधर जी
 ने उसी कमल-चक्र पर सुन्दर और अद्भुत रास-लीला प्रारम्भ
 कर दी ।

नोट :—कृष्ण जब सानुकूल हो गये, तब गोपियों का पद
 अप्रतिम हो गया, होना ही चाहे या यों कहिये कि वे तूल के
 (रूई के) समान तुच्छ और हलकी अब न रहीं, वरन् उनमें
 गुरुता और गभीरता आ गई । उनके सुख के मार्ग में जो शूल
 या दुखद छेदने वाली बाधाएँ थीं, वे नाश हो गईं । सब प्रकार
 आनन्द और शान्ति की प्राप्ति हो गई । तब श्री हरि ने अद्भुत

रास उसी रात को कमल-चक्र पर, जो उस कल्पवृक्ष के समान वृक्ष के नीचे था, रच दिया। सुख और शान्ति के समय ही लीला भी मनोहारिणी होती है, इसी लिये प्रथम श्री हरि ने सानुकूल हो गोपियों के सुख-पथ से सब शूल नाश कर दिये और अब सुन्दर रास-लीला उठाई, जिससे गोपियों का प्रसन्न मन उसमें पूर्णतया लीन-विलीन हो आनन्दानुभव कर सके। लीला न केवल बाह्य जगत में स्थित उस कमल-चक्र पर ही की, जो मणि से बना था, वरन् गोपियों के शरीरान्तर्गत पद्म-चक्र के ऊपर भी रास-लीला का न्यारा नर्तन किया, जिससे सब प्रकार बाहर-भीतर ऐंद्रिक और मानसिक दोनों प्रकार के सत्यानंद का सुन्दर सामंजस्य प्राप्त हो। धन्य है भगवान् योगीश्वर श्री कृष्ण ! इधर तो गोपियों का बाह्य शरीर बाह्य लीला में लगा था और उधर उनके मानसों में स्थित आन्तरिक पद्म-चक्र में भी रास-नर्तन की लीला में उनकी अन्तरात्मा भी मग्न थी। प्रथम ही से गोपियों के मानस में श्री हरि जी की मधुर रँगीली मूर्ति विद्यमान थी (छंद नं० २. पं० ४) वही मूर्ति अब कमल-चक्र पर रास-लीला करने लगी।

एक काल ब्रज-बाल लाल तहँ चढ़े जोरि कर,

तिन सन इत उत होत सवै नितर्त विचित्र वर ।

मनि-दर्पन सम अवनि रमनि तापर छबि देहीं,

बिलुलित कुंडल, अलक-तिलक भुकि भाई लेहीं ॥४॥

शब्दार्थ :—ब्रज-बाल=राधा, लाल=हरि, कर=हाथ, जोरि=जोड़ या पकड़ कर, तिन सन—तिन के साथ, इत उत, इत उत=इधर-उधर, वर=दूलह, श्रेष्ठ, रमनि=रमणी, बिलुलित=चलते हुये, तिलक=टीके, एक आभूषण जो स्त्रियाँ माथे पर बाँधती हैं—या श्री कृष्ण के मस्तक पर तिलक, भाई=प्रतिविम्ब, परछाहीं।

भावार्थ :—श्री कृष्ण राधा नाम की एक ब्रज-बाला के साथ कमल पर नाचने लगे और मणि-रचित दर्पण के समान भूमि पर और सब गोपियाँ क्रीडा करने लगीं तथा अपने अपने चलते हुये कु डलों, अलकों और तिलकों की परछाँहियों पर दृष्टि डालने लगीं ।

अर्थ :—एक समय उस कमल पर एक ब्रज-बाला (राधा) श्री हरि (लाल) के साथ हाथ पकड़ कर चढ़ गई, उसके साथ इधर उधर विचित्र वर कृष्ण सब प्रकार नाचते थे । मणि-रचित दर्पण सी पृथ्वी पर रमणियाँ शोभा दे रही हैं और चंचल कु डल, अलकावली और तिलक की परछाँहियों को झुक झुक कर देखती है ।

नोट :—श्री कृष्ण और राधा तो कमल के ऊपर हाथ पकड़ कर नाच रहे हैं और सब गोपियाँ इधर-उधर नाच रही हैं—उनकी परछाँहियाँ मणि-भूमि पर पड़ती हैं ।

गोपियों को श्री कृष्ण के हाथ पकड़ कर नाचने का सौभाग्य कदाचित न प्राप्त हो सका, यह सौभाग्य राधा ही को मिला, अतः वे उनके प्रतिबिम्ब की ही ओर अपनी दृष्टि जमाकर मग्न हो नाचने लगीं—प्रतिबिम्ब भी नाचते हुये हरि के साथ नाच रहे थे । उनके ही साथ गोपियाँ भी नाच रही थीं । यह भी सूचित है कि गोपियाँ-रूपी अन्य साधारण भक्त-आत्माये प्रभु-प्रतिबिम्ब में ही मुग्ध होकर नाचती हैं, पृथ्वी पर प्रभु का प्रतिबिम्ब ही रहता है । भक्त-भावना उसी को सत्यवत लेकर रमण करती है । यह माया-ब्रह्म का नृत्य-कौतुक है । रास-नृत्य-वृत्त के केन्द्र में हैं सशक्ति भगवान्, और चारों ओर आत्मा-रूपी गोपिकाओं का वृन्द है । प्रतिबिम्बवाद का भी सुन्दर आभास है । “हौं देख्यौं निरधार, यह जग काँचौ काँच सौ । एकै रूप अपार प्रतिविम्बित, लिखित जहाँ”—विहारी ।

कमल-कर्णिका मध्य जु स्यामा-स्याम बनी छवि,

द्वै द्वै गोपिन बीच जु मोहन लाल रहे फवि ।

मूरति एक अनेक देखि अदभुत सोभा अस,

मंजु-मुकुर-मंडल मधि बहु प्रतिविम्ब बधू जस ॥१॥

शब्दार्थ : - स्यामा—(श्यामा-सं०)—षोडशवर्षीया, राधा,
मोहन—मोहने वाले (विशेषण के रूप में) । जस—जैसे, यश ।

भावार्थ :—कमल-केन्द्र में राधा-माधव शोभित है, चतुर्दिक
दो दो गोपियों के मध्य में कृष्ण है । एक ही मूर्ति अनेक होकर
मुकुर-गत-प्रतिविम्बों की सी अद्भुत शोभा देती है ।

अर्थ :—कमल की कर्णिका के मध्य में मुग्धा राधिका और
कृष्ण सुशोभित है, फिर चारों ओर दो दो गोपियों के बीच में
मोहन लाल सज रहे हैं । एक मूर्ति की अनोकता की शोभा
ऐसी अद्भुत दीखती है, जैसे सुन्दर दर्पण में ब्रज-वधुओं के
अनेक प्रतिविम्ब हों ।

नोट :—रास-नृत्य का चित्र देखिये । केन्द्र में राधा-माधव
है, और चारों ओर दो दो गोपियों के मध्य में हरि-मूर्ति है,
अर्थात्, गोपी-कृष्ण, गोपी-कृष्ण के क्रम से परिधि पर व्यवस्था
है । कृष्ण इस प्रकार प्रत्येक गोपी के साथ हैं । यह उनकी
योग-माया है । इस संसार-चक्र के केन्द्र में सशक्ति ब्रह्म या
ईश्वर है अथवा विश्व-केन्द्र में माया-ब्रह्म है । चारों ओर संसार
है, जिसमें ब्रह्म सर्वत्र रम रहा है । भक्तात्माओं के प्रभु-सान्निध्य-
सुख की भी व्यंजना है । साथ ही एक में अनेक और अनेक में
एक का दार्शनिक भाव भी ध्वनित है ।

सकल तियनकै मध्य साँवरी पिय शोभित अस,

रतनावलि मधि नीलमनी अदभुत भलकै जस ।

नव-मरकत-मनि स्याम कनक-मनगिन ब्रजबाला,

वृन्दावन की रीझि मनौ पहिराई माला ॥६॥

शब्दार्थ :—साँवरो—श्यामल, आनील, मरकत—पन्ना, नीलम ।

भावार्थ :—गौर गोपिकाओं के मध्य में श्री कृष्ण रत्न-मालिका-गत नील मणि से हैं, तथा पुष्परागों में मरकत रख मानो वृन्दावन को हार पहिनाया गया हो ।

अर्थ :—गौर-गोपिकाओं के बीच में साँवले प्रिय यों शोभित हैं, जैसे रत्नावली के मध्य में अद्भुत नील मणि झलकती हो, अथवा कनक-मणि (स्वर्ण-रचित मणियाँ—सुवर्ण सी पीत मणि अर्थात् पुष्पराग, पुखराज) सी ब्रज-वालाये हैं और नवीन मरकत मणि से कृष्ण है ।^७ इनके वृन्द से निर्मित रास-चक्र-रूपी माला मानो रीझ कर वृन्दावन को पहिनाई गई हो ।

विशेष—रास-चक्र-गत गोपियों और कृष्ण की शोभा को यहाँ दो मुख्य अलंकारों (उदाहरण और उत्प्रेक्षा) के द्वारा स्पष्ट किया गया है, प्रथम कृष्ण नीलमणि, फिर मरकत मणि से कहे गये हैं, और गोपियाँ प्रथम रत्न, फिर पुखराज या स्वर्ण-मणियाँ बनाई गई हैं । कृष्ण का वर्ण वस्तुतः नीलम सा ही है, अतः रास-चक्र के मध्य में एकाकी रह वे प्रथम नीलम से, और गोपियों के बीच-बीच में मरकत से लगते हैं—क्योंकि गोपियों के गौर वर्ण के प्रतिबिम्ब से उनका आनील वर्ण हलका हो पन्ने के वर्ण सा रह जाता है :—यही भाव-विहारी ने भी दिया है —“जा तन की भाई परै, स्याम हरित दुति होय”—। साथ ही वृन्दावन का महत्व भी ध्वनित है क्यों कि उसे गोपी-कृष्ण-माला पहिनाई गई है । द्वितीय भाव भागवत का है ।

नूपुर, कंकन, किंकिनि, करतल, मंजुल मुरली,
ताल, मृदंग, उपंग चंग एकै सुर जु रली ।

मृदुल मधुर टंकार, ताल, भंकार मिली धुनि,
मधुर जन्त्र की तार भँवर गुंजार रली पुनि ॥७॥

शब्दार्थः—मधुर जंत्र = वीणा, करतल—हथेली, करताल वाजा । चंग—उपंग—एक प्रकार के वाजे ।

भावार्थः—नूपुर, मुरली, चंग, वीणादि बाजों का मिश्रित स्वर ताल-स्वर से मधुर रव प्रगट करता है, साथ ही इनकी गुंजार भी है ।

अर्थ—नूपुर, ककण, किंकिणी, करताल, मुरली, मृदंगो-पग, चंग, ताल, टंकार, वीणादि के तारों के झकार की ध्वनियाँ एक साथ मिल कर उठ रही हैं, और प्रति ध्वनित होकर गुंजार पैदा करती है ।

तैसिय मृदुपद पटकनि चटकनि करतारनि की,
लटकनि, मटकनि, झलकनि, कल कुंडल हारनि की ।

साँवर पिय कै संग नृतति यौं ब्रज की बाला,

जनु घन-मंडल-मंजुल खेलति दामिनि - माला ॥८॥

नोट—आभूषणों का रव वाद्ययंत्रों की ध्वनियों के साथ मिल कर और भी मंजुलता उत्पन्न करता है ।

शब्दार्थः—नृतति—(नृत्यति—स०) नाचती है—नचति, पाठ भी है ।

भावार्थः—बाजों के साथ कोमल पद-चालन, करतालों का चटकना और कुंडल-हारादि का हिलना, भी हो रहा है, कृष्ण के साथ ब्रज-वालाओं का नर्तन घन-मंडल में चपला-माला सा शोभित है ।

अर्थः—साथ ही मृदु पद-चालन, करतारों का शब्द, तथा सुन्दर कुंडलों और हारों के हिलने के शब्द भी हो रहे हैं । श्याम प्रिय के साथ ब्रज-वालाये यों नाचती है, मानों घन-मंडल में मंजु तडिन्माला खेल रही हो ।

विशेष—सुन्दर उत्प्रेक्षा है, घन-मंडल से कृष्णावलि और ब्रज-वाला-पंक्ति विद्युन्माला से उपमित है ।

छविलि तियनि कैं पाछैं आछैं विलुलित वेनी,
 चंचल रूप लसत सँग डोलति जुनु अलि-सेनी।
 मोहन पिय की मुसकनि, ढलकनि मोर मुकुट की
 सदा वसौ मन मेरे फहरनि पियरे पट की ॥६॥

शब्दार्थ—छविलि = छबीली, सुन्दर, आछैं—अच्छी, सेनी—सेना, पंक्ति, पियरे—पीले।

भावार्थ—सुन्दर गोपियों के पीछे केश-कलाप की चोटियाँ मधुपावलियों सी चपल हो चल रही हैं। कृष्ण की मुसकान, मोर-मुकुट की छवि और पीताम्बर का उडना मेरे मन में सदा रहे।

अर्थ—छबीली गोपियों के पीछे केशों की अच्छी चोटी या बेणी यों हिल रही है, मानों चचलीभूत मधुप-माला साथ-साथ डोल रही हो। इनके साथ श्री कृष्ण भी है, उनका मुसकुराना, उनके मयूर-मुकुट का हिलना तथा उनके पीताम्बर का पवन से फहराना सदा मेरे मन में बसा रहे।

नोट—यहाँ कवि ने अवसर देखकर किस सुन्दरता से कहा है कि कृष्ण का मुसकुराना, मयूर-मुकुट, और पीताम्बर का प्रकाश मेरे मन में बसा रहे। यही कथन किसी गोपी की ओर से भी हो सकता है। यह स्वरूप नन्ददास को प्रिय है।

बदन कमल पर अलक छुटी कछु स्रम की झलकनि,
 सदा रहौ मन मेरे मोर-मुकुट की ढलकनि।
 कोऊ सखी कर पकरति निरतति यौ छवि लै हिय,
 मानौ करतल फिरत देखि नट लट्ट होत पिय ॥१०॥

शब्दार्थ—छुटी = छूटी हुई, लट्ट होना = लट्टू या मोहित मुग्ध होना। निरतत-(नृत्यति - सं०) नाचती है।

भावार्थः—मुखांबुज पर पड़ी हुई अलक और श्रम की वूँदे, मुकुट-छवि के साथ सदा मेरे मन में रमी रहें। आगे फिर वर्णन चलता है। कोई सखी किसी छवीली गोपी का हाथ पकड़ कर नाचती है, मानो करतलों को फिरते देख नटनागर प्रिय लट्टू हो रहे हों।

अर्थः—मुखांबुजोपरि छूट कर गिरी हुई अलके और श्रम-सीकरो के साथ मुकुट की झलमलाहट सदा मेरे मन में रमी रहे। आगे फिर और वर्णन चलता है। कोई सखी किसी छवीली गोपी का कर पकड़ नाचती है, उसे देख प्रिय ऐसे लट्टू हो जाते हैं, मानों नट के करतल के कंदुक या घूमते हुए लट्टू हों।

विशेषार्थ—अंतिम पंक्ति में उत्प्रेक्षा कछु क्लिष्ट कल्पना के साथ है, सर्वथा स्पष्ट नहीं और श्लिष्ट पद के साथ भी है। लट्टू को लट्टू होने या मुग्ध होने या नचाने वाले भौरे या कंदुक के अर्थ में लेकर कहा गया है कि जब एक सखी दूसरी का कर पकड़ नाचती है तो उसे कृष्ण देखकर नट-कर-तल के लट्टू से नाचते हुए मुग्ध हो (लट्टू हो) जाते हैं।

कोउ नायक कै भेद - भाव लावन्य - रूप-वस,

अभिनय कर दिखरावति अरु गावति पिय कै जस ।

नवनागर नँदलाल चाह चित चकित भये यौ,

निज प्रतिबिम्ब-विलास निरखि सिसु भूलि-रहत ज्यौ॥११॥

शब्दार्थ—अभिनय=नाट्य, नकल, अनुकरण, फूल रहना=प्रसन्न होना।

भावार्थः—कोई गोपी कृष्ण-कीर्ति का कीर्तन करती हुई उनका अभिनय करती है, जिसे देख हरि चाहते-सराहते हैं।

अर्थः—कोई गोपी नायक या कृष्ण के भाव-भगिमा, रूप, लावन्य के वश हो उनका यशोगान करती हुई अभिनय करती

है। इसे देख नागर नंद-नंदन चित-चाह से चकित होते हुए ऐसे लगते हैं जैसे कोई शिशु अपने प्रतिबिम्ब-विलास को देख प्रसन्नता से अपने को भूल जाता है।

नोट—पूर्वार्ध छंद के कई अर्थ हो सकते हैं। कोई गोपी नायक के भेद (दक्षिण, अनुकूल, शठ आदि) और उन उन भेदों के भावों का रूपाकारादि बना कर अभिनय करके कृष्ण-कीर्ति-कीर्तन के साथ दिखलाती है। अथवा, कोई गोपी नायक हरि के भाव-भेद (परिवर्तित होने वाले हृद्गत भावों) तथा रूपादि का अभिनय करती है, (यदि पाठ में भाव-भेद हो—समास विपर्यय से भी) अथवा गोपियों के पृथक-पृथक रूप-लावण्य के वश नायक हरि में जो भेद-भाव है, उसका अभिनय करती है। इसे देख कृष्ण प्रसन्न हो यों चकित या आत्म-विस्मृत हो जाते हैं, जैसे शिशु अपने प्रतिबिम्ब-विलास से अपने को भूल जाता है। यह भाव भागवत का ही है। भगवान आप ही अपने प्रतिबिम्ब के साथ आत्म-विस्मृति से खेलता है, ससार के माया-मुकुर में उसका प्रतिबिम्ब पड़ा करता है, उसी में भूला हुआ वह खेलता है। प्रतिबिम्बवाद का सुन्दर सालंकारिक सरस प्रतिबिम्ब दिखाया गया है।

रीकि परस्पर वारति अम्बर अम्बरन अँग कै,
अम्बर तिहि छिन बनत तहाँ अदभुत रँग-रँग कै।

कोउ मुरली रसवली रंगीली रसहि बढावति,
कोउ मुरली कौ छेंकि छबीली अदभुत गावति ॥१२॥

शब्दार्थ—वारति = निछावर करना, अंबर = आकाश, वस्त्र, रस-वाली—रस से समर्थ, छेंकि—अन्यथा कर, बाधित कर, अतिक्रमण कर।

भावार्थः—गोपियाँ उक्त अभिनय को देख वस्त्राभरण

परस्पर निछावर करती है। कोई रसीली मुरली-स्वर को अन्यथा कर अद्भुत गान गाती है।

अर्थ:—गोपियाँ उस अभिनय को देख रीझ कर परस्पर अंग-प्रत्यंगों के वस्त्राभूषण निछावर करती हैं, रंग-विरंग के वस्त्र वहाँ तत्काल बनते जाते हैं। कोई गोपी सरस मुरली की सरसता को अपने स्वर से और अधिक करती है, और कोई उसे अन्यथा कर (उससे भी तीव्रतर स्वर कर) अद्भुत रूप में गाती है।

नोट:—कृष्ण का अभिनय सब को रिझाता है, सम्भवतः इसी सुख की प्राप्ति के लिये कृष्ण-लीला, रास-लीलादि का अभिनय बढ़ा। रीझ कर गोपियाँ परस्पर वस्त्राभरण निछावर करती हैं, क्योंकि वहाँ निछावर लेने वाली स्त्रियाँ और दूसरी हैं ही नहीं। 'अंग-अंग के' इस पद से सूचित है, कि गोपियों को अपनी रुचि के अनुसार अभिनय में अभिनेत्री के पृथक्-पृथक् अंगों का विलास प्रिय है, जिसे जिस अंग का भाव-विलास प्रिय हुआ, वह अपने उसी अंग का वस्त्राभरण वारती है। गोपियाँ विविध रंगों के वस्त्र पहिने हैं, वे सब अद्भुत हैं, अथवा वस्त्रों के वार देने पर तत्काल उन्हीं रंगों के वस्त्र बन जाते हैं—यह अद्भुत बात है, या जो वस्त्र नये रूप से (प्रभु-माया से) बनते हैं, वे अद्भुत हैं क्योंकि अद्भुत ललित लीलाकारक प्रभु की इच्छा से वे बने हैं। अथवा विविध रंगों के वस्त्र यों बनते हैं, जैसे विविध वर्णों का नभ बना करता है। आगे गोपियों का कंठ-स्वर और गान-कौशल दिखाया गया है। कोई गोपी मुरली की सरसता को अपने सरस-स्वर से और भी अधिक कर देती है, क्योंकि वे सब रस-स्वरूप ईश्वर के प्रेम-रस से परिपूर्ण हैं। कोई मुरली-स्वर से भी तीव्रतर स्वर से अद्भुत गान गाती है। नाद-ब्रह्म मुरली में है और गोपियों में नाद-ब्रह्म

सगुण साकारता और सरसता की विशेषता के साथ है।

ताहि साँवरो कुँवर रीझि हँसि लेत भुजन भरि,
चुंबन करि मुख-सदन बदन ते देत मोल ढरि।

जग में जो संगीत-रीत सुर-नर रीझत जिहि,
सो ब्रज-तिथ कौ सहज, निगमन-आगम गावत तिहि॥१३॥

शब्दार्थ - भुज भर लेना = भेटना, अलिंगित करना,
ढरना = अनुकूल या प्रसन्न होना, निगम आगम = वेद-शास्त्र।

भावार्थ—उस गोपी को श्याम अलिंगित कर हँसते हुए
उसका चुम्बन कर प्रसन्नता से उसका मूल्य देते हैं। सुर-नरादि
को रिझाने वाली लौकिक संगीत-रीति, जिसे वेदादि गाते हैं,
गोपियों को स्वभावतः प्राप्त है।

अर्थ—उस गोपी (जो मुरली से अधिक स्वर में अद्भुत
गाती है) को श्री कृष्ण जी ने रीझ कर हँसते हुए अलिंगित
किया, और उसके मुख का चुम्बन कर अनुकूल हो कर उसका
मूल्य दिया (सराहना कर अधर-रस देकर)। अब कवि
कहता है कि सुर-नर को रिझाने वाली लौकिक संगीत-रीति,
जिससे वेदादि गान करते हैं स्वभावतः ब्रज-बालाओं में
उपस्थित है।

नोट:—कृष्ण ने उस गोपी को, जिसने मुरली से भी अच्छे
स्वर में गाया था, मूल्य भी दिया, गुण-ग्राहकता इससे स्पष्ट है,
मूल्य भी बड़ा रसीला या रँगीला है। साथ ही गोपियाँ
स्वभावतः सारी संगीत-रीति जानती हैं। यह संगीत-रीति वेद-
गोय है, दिव्य है।

जो ब्रजदेवी निरतति मंडल-रास महा छवि,
सो रस कैसे वरनि सकै ऐसो है को कवि।

राग-रागिनी-सम जिनकौ बोलिवौ सुहायौ,

सो कैसे कहि आवै जो ब्रज-देविनि गायौ॥१४॥

शब्दार्थ — स्पष्ट है ।

भावार्थ — जो रस सुन्दर रास-मंडल में ब्रज-देवियों के नृत्य में है, उसे कोई कवि कह नहीं सकता, उन ब्रज-देवियों के गायन को, जिनका साधारण बोलना ही राग-रागिनी सा है, कैसे कह सकते हैं ।

अर्थ — छविमान रास-मंडल में ब्रज-देवियों ने जो सरस नृत्य किया, उसके रसानंद का कथन कौन कवि कर सकता है । जिन के सामान्य रूप से बोलने में ही राग-रागिनी है, उनके संगीत का कथन कैसे किया जा सकता है ।

नोट — ब्रज-बालाओं को यहाँ देवी कह पूज्य तथा मनुष्येतर कहा गया है, अतएव उनको नृत्य-संगीत भी अनिर्वचनीय और दिव्य है, लौकिक संगीत तो उनके साधारण बोलने में ही है । यहाँ लौकिकता को दूर कर अलौकिकता को स्पष्टतया सूचित किया गया है ।

पीव ग्रीव भुज मेलि केलि कमनीय बढ़ी अति,
लटक लटक मुरि निरतति कापै कहि आवत गति ।

छवि सौं निरतनि, लटकनि, मटकनि मंडल डोलनि,

कोटि सुधा-सम मुसकनि मंजुल ताथेई बोलनि ॥१५॥

शब्दार्थ — ग्रीव = गरदन, गला, मुरि = मुड़ कर, ताथेई = नृत्य-गीत में लय-सूचनार्थ ध्वनि विशेष ।

भावार्थ — गलबाँहीं डाल कर केलि के साथ विविध रूपों में ब्रज-बालायेँ नाचती तथा ताल-स्वर से ताथेई आदि कहती है । वह दृश्य अकथनीय है ।

अर्थ — प्रिय के गले में भुज डाल केलि-रस बढ़ाते हुए लटक और मुड़ कर यों नाचती है, कि वह अकथनीय है, घुताकर मंडल में मटकते घूमते, और छवि से नाचते हुए ताथेई आदि बोलते हुए वे मुस्कुराती हैं, जिसमें सुधा-रस है ।

कोउ उत तैं अति गावति सुर-लय लेति तान नइ,
 सब संगीत जु छँके, सुन्दरि गान करत भइ ।
 अपनि अपनि गति भेद सबै निरतन लागीं तव,
 गंधव मोहे ता छिन सुन्दरि गान करत जब ॥१६॥

शब्दार्थ—नई = झुक कर, छँके = रोक कर, सुर-लय = स्वर-ताल, देवों का मग्न होना, गंधव = गंधर्व (सं०) ।

भावार्थ—कोई उधर से स्वर-ताल से और कोई इधर से गाती है, अपनी-अपनी गति से सब नाचती हैं, उसे देख उस समय गंधर्व भी मुग्ध हो गये ।

अर्थ—कोई उधर से झुककर स्वर-ताल के साथ आलाप लेती हुई गाती है, कोई इधर से सब संगीत को रोक गान करती है । सब निज-निज गति-भेद से नाचने लगी । जब यों वे गाती है तब गंधर्व भी मोहित हो जाते हैं ।

नोट—सुर-लय शिल्प पद है, इसका दूसरा भाव यह है कि जब एक इधर से गाती है तब देवता लय या मुग्ध होकर तान लेते हैं—आलाप लेते हैं । सब रस-मग्न हो निज-निज गति से नाचती है । अपूर्व नृत्य-गान है । यह संगीत-नृत्य देख देव-गंधर्व भी मुग्ध हैं । यह है भी तो भगवान-प्रेरित ।

भुज-दंडन सौं मिलति ललित मंडल निरतत छुवि,
 कुंडल कच सौं उरभे उरभे जहाँ बड़े कवि ।

। मोर-मुकुटि की लटकनि, मटकनि मुरली-रव अस,

कुहुक कुहुकि मनु नाचत मंजुल मोर भरे रस ॥१७॥

शब्दार्थ—बड़े कवि = भगवान ('कविर्मनीषी परिभू स्व-यम्भू') अथवा श्रेष्ठ कवि, शुक्राचार्य, रव-शब्द ।

भावार्थ—भुजाओं से परस्पर मिलती हुई वृत्ताकर नाचने में कुंडल केशों में उलझ गये । कृष्ण की भाव-भंगी और मुरली-रव से मुखरित मयूरों का सा नृत्य-गान होता है ।

अर्थ :—भुजायें मिला लालित्य से मंडलाकार सुन्दर नृत्य करते हुए उनके कुंडल उन केशों से उलभ गये, जिनमे भगवान या बड़े कवि भी उलभ जाते हैं। हरि के मुकुट का लटकना और मटकना तथा मुरली का शब्द यों हो रहा है मानों मयूर रस-पूर्ण हो कुहकते हुए नाचते हैं।

नोट: - बड़े कवि पद को श्लिष्ट कर भगवान, शुक्र और बड़े बड़े कवियों का अर्थ लिया गया है। तीनों ही अर्थ यहाँ चरितार्थ होते हैं। कुंचित केशों में मनो के उलभने पर कितने ही कवियों और शायरों ने भी लिखा है। केशों का कुंचित होना भी व्यंजित है। उत्प्रेक्षा का सार्थक प्रयोग सराहनीय है। कृष्ण का मुकुट मयूर-पक्षों का है, कृष्ण भी श्याम वर्ण के हैं, मुरली हरित बाँस की, और पीताम्बर पीत है, इस प्रकार यहाँ मयूर के सभी वर्ण हैं।

सिर तैं सुमन सुदेस जु वरसत अति अनन्द भरि,

मनु पदगति पै रीझि अलक पूजति फूलनि करि।

श्रम-जल सुन्दर-विन्दु रंग भरि अतिछवि वरसत,

प्रेम-भक्ति-विरवा जिनकैं तिनकैं हिय सरसत ॥१८॥

शब्दार्थ:—करि-से (विभक्ति के लिये क्रिया का प्रयोग),
विरवा—छोटे पौधे, सुदेस—सुन्दर, शरीर।

भावार्थ :—सिर से पुष्प शरीर पर वरसते हैं, वे पद-गति पर रीझे हुए केशों के मानों अर्चना-पुष्प हैं। श्रम-जल-कण भी गिर रहे हैं और प्रेम-भक्ति के पौधों को सरस करते हैं।

अर्थ :—सिर से शरीर पर आनन्द-भरे पुष्प वरसते हैं मानो पदों की गति पर रीझकर केश पुष्पों से पदों की पूजा करते हैं। श्रम-जल-विन्दु रंग-रंजित हो सुन्दरता से वरसते हैं, और जिनके हृदयों में प्रेम-भक्ति के पौधे हैं उनके हृदयों को सरस कर देते हैं

नोट :—पदार्चना के लिये सुन्दर हेतूत्प्रेक्षा है। फिर श्रम-विन्दुओं में विविध वर्णों के प्रतिविम्बों से विविध रंग दिखाई देते हैं, तथा उन कणों में भी राग है, यह रंग-भरि पद से व्यंजित है।

वृन्दावन कौ त्रिविधि पवन बिजना जु बिलोलै,
जहँ जहँ श्रमित बिलोकत तहँ तहँ रस भरि डोलै।
बड़े अरुण पट - बासन - मण्डल मंडित ऐसे,
मनहुँ सघन अनुराग घटाघन - घुमड़नि जैसे ॥१६॥

शब्दार्थ :—विलोलै—चंचल करता है, चलाता, डुलाता है, रस-भरि—सरसता से, घन - घना, बादल। त्रिविधि—शीतल मंद, सुगंध, को—का, सम्बन्ध—कारक की विभक्ति।

भावार्थ :—वृन्दावन का शीतल-मंद-सुगन्ध समीर पखा सा चल रहा है, और जहाँ जहाँ श्रम-जल देखता है वहीं सरसता से डोलता है। अरुण पट संचलित ऐसे है जैसे घन।

अर्थ :—वृन्दावन का शीतल, मंद, सुगन्ध समीर पखा सा चलाता है, और जहाँ जहाँ देह को श्रमित (श्रम-जल-युक्त) देखता है वहीं सरसता से लगता है, अर्थात् शीतलता देता है। सुवास-मंडित बड़े अरुण वस्त्र यों संचलित हैं जैसे घने अनुराग के घन घुमड़ रहे हों।

नोट :—प्रकृति के पदार्थ—पवन आदि-प्रभु-सेवा में सर्वथा लगे हैं, पवन शीतल, मंद, सुगन्ध हो, श्रमित प्रभु-शरीर को शीतल करता है। उससे संचलित वस्त्र (अरुण वर्ण के) घन से घुमड़ रहे हैं—रास के पश्चात् अब समय प्रभात का आ रहा है, अतः वर्ण अरुण ही लिया गया है। उत्प्रेक्षा का विशेष-रूप देखिये, उदाहरण-गर्भित उत्प्रेक्षा है।

ताकी धूँधर मध्य मत्त अलि भरमत ऐसे,

प्रेम-जाल के गोलक वल्लु छवि उपजत जैसे ।

कुसुम-धूरि धूमरी कुंज मधुकरिंन पुंज जहँ:

ऐसेहु रस आवेस लटकि कीन्ह्यों प्रवेस तहँ ॥२०॥

शब्दार्थ :—धूरि—धुधली (रज-राशि), गोलक—पुतली,
गोले, कुसुम-धूर—पराग, धूमरी—धुध-राशि ।

भावार्थ :—राग-रज-राशि में अलि भ्रमण कर रहे हैं, मानो
रसावेश से उन्होंने उसमें प्रवेश किया हो ।

अर्थ :—उसकी राशि के मध्य में प्रमत्त मधुप अथवा हरि
यों भ्रमण कर रहे हैं जैसे प्रेम-जाल की पुतली का गोलक शोभा
उपजा रहा हो । मधुकरी-पुंज पराग-पूरित कुंजों में यों प्रविष्ट
हुआ है मानो रसावेश से बाध्य होकर आया हो । उदाहरण
अलङ्कार है ।

नोट :—वन का वर्णन हो रहा है—सुन्दर उत्प्रेक्षादि
अलंकारों से सरस भावों को व्यंजित किया गया है । पराग-
रज-पूरित वन में अलि या हरि-मधुप विहर रहा है, मानो प्रेम-
जाल-गोलक हो । कुसुम-रज की धुँध में मधुकरियों (गोपियों-
भौरियों) ने रसावेश से प्रवेश किया ।

नवपल्लव की सेनी अति सुखदेनी सरसै,

सुन्दर सुमन-ससि निरखत अति आनंद हिय बरसै ।

पवन थक्यौ, ससि थक्यौ, थक्यौ उड़-मंडल सगरौ,

पाछै रवि - रथ थक्यौ, चल्यौ नहिँ आगै डगरौ ॥२१॥

शब्दार्थ :—सेनी—सेना, श्रेणी, सगरौ - समस्त, सारा ।
डगरौ—डगर, पंथ, मार्ग, (डगरना-चलना-चला), एक
डग भी ।

भावार्थ :—सरस-सुखद नव पल्लव-पुंज और सुमन-समूह

को देख आनन्द होता है। यह विहार इतने दीर्घ समय तक होता रहा, कि पवन, चन्द्र, और नक्षत्र-मंडल सब थकित हो गया, फिर रवि-रथ भी थककर आगे न बढ़ सका।

अर्थ :—नवीन पत्रावली सुखद होकर सरस रही है और सुन्दर सुमन-समूह को देख कर हृदय में आनन्द बरसता है। इस वन-विहार की विलंबता के कारण, पवन, नक्षत्रगण और नक्षत्रेश सब थकित हो गये, तथा रवि-रथ भी रुका हुआ है और मार्ग में आगे नहीं चलता।

नोट :—यहाँ सारी प्रकृति का श्री कृष्ण की इच्छानुवर्तिनी होना प्रकट किया गया है। यद्यपि प्रकृति के पदार्थ चन्द्र-नक्षत्र-सूर्य-पवन सब गतिवान होकर भी गति-रुद्ध हैं, क्योंकि भगवान की यही इच्छा है। वे सब चकित हैं, क्योंकि बहुत समय से उन्हें स्थिर हो खड़ा रहना पड़ा है अथवा भगवान का वन-विहार देखते देखते वे थक गये हैं, उन्हें अपलक देखना पड़ा है। साथ ही प्रकृति सब प्रकार सुखद होती हुई सरसता उत्पन्न कर रही है। प्रकृति-चित्रण क्या ही चारु-चातुर्यमय और साभिप्राय है। पूर्ण उद्दीपन कार्य कर रहा है, प्रकृति इस विहार-विलास में सहायक भी है और उसका आनन्द भी ले रही है।

बिहरति रति अविरुद्ध बुद्ध जु सुरत-रस-सागर,

उज्जल प्रेम-उजागर नागर सब गुन आगर।

हार हार मैं उरमि उरमि बहियाँ मैं बहियाँ,

नील-पीत पट उरमि उरमि बेसर-नथ महियाँ ॥२२॥

शब्दार्थ :—उजागर—उजाला करने वाला, अविरुद्ध—विरोध-रहित, सानुकूल, बुद्ध—चैतन्य, बहियाँ—बाँह, बेसर—वड़ी नथ।

भावार्थ :—कृष्ण में रति या प्रीति विहर रही है, हार हार

में और बाँहें बाँहों में उलझ रही हैं, इसी प्रकार नील और पीत वस्त्र बेसर तथा नथ में उलझ रहे हैं।

अर्थ :—सानुकूलता से चैतन्य-रूप रस-सागर उज्ज्वल प्रेम-प्रकाशक, नेह-नागर, और गुणागर हरि में रति या प्रीति विहर रही है, हार हार में, बाँहें बाँहों में और नील-पीत पट उलझ कर बेसर और नथ में उलझे हैं। चेतनाचेतन सब में रति-भाव उमड़ रहा है।

नोट :—आनुप्रास की छटा सराहनीय है, स्वाभाविक और सार्थक अनुप्रास है। पदार्था-वृत्ति दीपक का चातुर्यमय प्रयोग सुन्दर है।

स्रम-भरि सुन्दर अंग अंग अति मिलत ललित गति,

अंगनि पै भुज दिये लटक सोभा सोभित अति।

टूटी मुक्तनि-माल छूटि रहि साँवर उरपर,

गिरितैं जिमि सुरसरी गिरी द्वैधार धारिधर ॥२३॥

शब्दार्थ :—गति—रीति, मुक्तन—मोतियों, सुरसरी—गंगा जी। द्वैधार—दो धारायें।

भावार्थ :—श्रमित सुन्दर-सरस अंग ललित गति से परस्पर मिलते हैं, अंगों पर भुजाये रख लटकने की शोभा शोभित है। भ्रम मुक्ता-माल साँवले के हृदय पर यों छूट पड़ी है मानो पर्वत से दो धारायें होकर गंगा जी धरा पर गिर रही हों।

अर्थ :—(राधा-कृष्ण के) सुन्दर, सरस, श्रमित अंग ललित रीति से परस्पर मिलते हैं। हरि के शरीर पर राधा निज भुज देकर बड़ी शोभा से लटक रही हैं। टूटी हुई मोतियों की माला हरि के साँवले हृदय पर यों पड़ी हुई है, जैसे हिम-पर्वत से गंगा जी की दो धारायें धरा पर गिर आई है।

विशेष :—“स्रमभरि” और “टूटी मुक्तनि-माल” दोनों ही पद रति-व्यञ्जक हैं। अंतिम पंक्ति में सुन्दर उदाहरण है। श्वेत

मुक्तामाल के दो भाग जाह्नवी की दो धाराओं से हैं। इस उदाहरण से शृंगार-रति की पुनीतता व्यंजित होती है।

अदभुत रस रह्यो रास-गीत धुनि सुनि मोहे मुनि,
सिला सलिल हैचलों सलिल है रह्यो सिला पुनि।
रीझि सरदकी राति न जानैं कितइक वाढ़ी,

बिलसत सजनी श्याम यथारुचि अति रति गाढ़ी ॥२४॥

शब्दार्थ :—कितइक—कितनी एक, बहुत (कितनी + एक = इक) है—होकर (पूर्वका० क्रिया), न जानैं—प्रयोग-साधारण ज्ञात नहीं रह्यो मे ह्यों का लघुसा पाठ है।

भावार्थ :—अद्भुत रसवाले रास-गीत को सुन मुनि भी मोह गये, शिला तो जल और जल शिला हो गया, मुग्ध शारदी निशा बहुत बड़ी हो गई, राधा-कृष्ण गाढ़ी रति से यथेष्ट रूप में विलास-रस ले रहे हैं।

अर्थ :—इस क्रीड़ा में अद्भुत रस व्याप्त हो रहा है, रास-गीत को सुनकर मुनि भी मोहित हो गये। और आगे इसका प्रभाव यह हुआ कि शिला-खण्ड तो द्रवित हो जल के रूप में बहने लगे और जल स्थिर हो शिला के रूप में हो गया। शरद की रात्रि मुग्ध होकर न जाने कितनी बढ़ गई, इसी से बहुत समय तक श्याम-श्याम गाढ़ा रति के साथ इच्छानुकूल रस-विलास करते रहे।

विशेष :—देखिये प्रसंग तो है शृंगार रस का, किन्तु कवि कहता है कि इसमें है अद्भुत रस, क्योंकि यह शृंगार लौकिक न होकर अलौकिक है, अतएव अद्भुत है, संसार से विचित्र है, क्योंकि यह अद्भुत लीला-व्यासनी से सम्बन्ध रखता है। आगे इसे पुष्ट करते हैं कि विषय-त्यागी विरागी मुनि भी इसे देख मोह गये और जड़ पदार्थ भी प्रभावित हो गये, शिला-खण्ड द्रवित हो रस-रूप से बह चले और जल शिला सा स्थिर हो गया।

शरद-यामिनी भी रीझ गई, तथा कृष्ण-केलि-कौतुक के लिये न जाने कितनी बढ गई। सारी प्रकृति विलासमयी है। सुन्दर भाव-योजना है। आगे जल-विहार या जल-क्रीड़ा है।

इहि विधि विविध विलास हास-सुख कुंज-सदन कै,
चले जमुन - जल - क्रीडन, ब्रीडन - कोटि मदन कै।

उरसि मरगजी माल चाल मदगज गति मलकत,
राजत रस - भरि नैन गंडथल स्रमकन भलकत ॥२५॥

शब्दार्थ :—क्रीडन—क्रीड़ा करने (क्रीड़ा से क्रिया अथवा, क्रीड़ा का बहुवचन) ब्रीडन—लज्जित करना, मरगजी—दलित, मलकत—लज्जित करना, गंडथल—कपोल-तट - भाग, उरसि—उरमें (शुद्ध सं० तत्समरूप-सप्तमी का एक व०)।

भावार्थ :—कुंज-सदन में यों विविध विलास-हास कर यमुना में जल-क्रीड़ा करने के लिये कोटि मदनो को तिरस्कृत करने वाले श्याम गये। उनके उर पर दलीमली माला है और उनकी मदभरी चाल गज-गति को लज्जित करती है, नेत्र-सरस और श्रम-करण युक्त कपोल हैं।

अर्थ :—इस प्रकार विविध विलास-हास-सुख कुंज-निकेत में कर कोटि-काम-विनिंदक श्याम यमुना में जल-क्रीड़ा के लिये गये। उनके उर पर दलीमली माला है और उनकी मतवाली चाल गज-गति को भी लज्जित करती है, उनके नेत्र सजल हैं और कपोलों पर श्रम-करण भलक रहे हैं।

नोट :—“ब्रीडन कोटि मदन के”—यही भाव तुलसीदास देते हैं:—“कोटि मनोज लजावनहारे”—रति-श्रम-कृत स्वेद-करण रस-व्यंजक हैं—इसी प्रकार “उरसि मरगजी माल” भी रति-व्यंजक है। अब आगे जल-क्रीड़ा का वर्णन आ रहा है। ध्यान रहे कि यहाँ श्रम-शैथिल्य नहीं दिखलाया गया, क्योंकि भगवान

मे शिथिलता कैसी, वह तो विश्व-रमण हैं। मदन भी रति-विलास की विविध विधियाँ देख लज्जित है। उसे भी इतनी विधियाँ विलास की कहाँ ज्ञात हैं। इतने विलास पर भी अभी रति-रस-मद बना हुआ है जो चाल से व्यक्त होता है।

धाय जमुन-जल धँस लसे छबि परति न वरनी,

विहरत मनु गज-राज संग लिये तरुनी करिनी।

तिय-गन-तन भलमलत बदन तहँ अति छविछाये,

फूलि रहु जनु जमुन कनकके मकल सुहाये ॥२६॥

शब्दार्थ:—धाय—दौड़कर (आतुरता-सूचक है) करिनी—हस्तिनी। 'लिये' पद में ये का पाठ लघु है।

भावार्थ:—दौड़कर यमुना-जल में राधा-कृष्ण प्रविष्ट हो गये। गोपियों के शरीर-मुख जल में कंचन-कमलों से प्रतीत होते हैं।

अर्थ:—दौड़कर कृष्ण (राधा और गोपियों के साथ) यमुना-जल में प्रविष्ट हो गये, वहाँ वे ऐसे शोभित हैं कि उस शोभा का वर्णन नहीं किया जा सकता, ऐसा प्रतीत होता है मानों तरुणी हस्तिनी-गण को साथ लिये हुये गजराज विहरता हो। जल में स्त्रियों (गोपियों) के तन और छबीले मुख यों प्रतिबिंबित होते हैं मानो यमुना में कंचन - कमल विकसित हो शोभित हों।

नोट:—प्रथम भाव भागवत का है, राधिका (तथा गोपियों) और कृष्ण को करी-करिनी कह कर मद-मत्तता सूचित की गई है। फिर जल में भलमलाते हुए शरीर और मुख ऐसे प्रतीत होते हैं मानो कनक-कमल हों। सुन्दर उत्प्रेक्षाएँ हैं। मुख-अरविन्दनि आगँ जल-अरविन्द लगँ अस,

भोर भये भवनकँ दीपक मन्द परन जस।
मंजुल अंजुल भरि भरि पियकौ तिय जल मेलति,

मनु अलि सौ अरविन्द - वृन्द मकरन्दनि खेलत ॥२७॥

शब्दार्थः—भोर—प्रभात, जस—जैसे, मेलति—फेंकती हैं, अंजुल—अजलि (अनुप्रासार्थ प्रयोग) ।

भावार्थः—मुख-कंजों के सामने कमल फीके लगते हैं, गोपियाँ अजलियों से हरि पर जल फेकती हैं। दोनों दृश्य बड़े ही मनोरम है ।

अर्थः—गोपियों के मुख-कमलों के समक्ष जल-जलज यों प्रतीत होते हैं जैसे प्रभात के होने पर सदन के प्रदीप मंद पड़ जाते हैं । मंजुल अजलियों में जल भर-भर कर गोपियाँ हरि की ओर फेंकती हैं मानों कमल-वृंद मकरंद से मधुप के साथ खेल रहा हो ।

विशेषः—प्रथम में सुन्दर उदाहरण है, कहाँ प्रकृति-जन्य कमल और कहाँ गोपियों के मुख-कमल—एक में लौकिक आभा है और दूसरे में दिव्याभा । दूसरे में रुचिर उत्प्रेक्षा है । मधुप का कृष्ण से पूरा साम्य है, वैसे ही गोपियों का अरविन्दों से (मुख-पद - नेत्रादि के विचार से) सादृश्य है । बारम्बार के भाव के सूचनार्थ वीप्सा (भरिभरि) है ।

छिरकत छैनी छैल जमुन जल अंजलि भरि भरि,
अरुन-कमल-मंडली फाग खेलति रस-रंग करि ।

चलत दृगुज्ज्वल अंचल अंचल में भलकत अस,
सरस कनक कै कंजन खंजन जाल परत जस ॥२८॥

शब्दार्थः—छैल—छबीले युवक, छैलि - छैली, छबीली युवती । दृगुज्ज्वलः—दृग् + उज्ज्वल—दीप्तिमान नेत्र, अस—ऐसे ।

भावार्थः—कृष्ण और छबीलियाँ अंजलियों में यमुना-नीर भर-भर कर परस्पर छिड़कते हैं मानो रक्ताम्बुजों की मंडली रस-रंग से फाग खेलती हो, अंचल से नेत्र भलकते हुए खंजन से प्रतीत होते हैं ।

अर्थ :—कृष्ण और छबीलियाँ अंजलियों में यमुना नीर भर-भर कर परस्पर छिड़कते हैं, मानो रक्त कमलों का वृंद रस-रंग से फाग खेल रहा हो। चलते हुए चंचल उज्ज्वल नेत्र अंचल से ऐसे झलकते हैं जैसे सरस कंचन-कमलों में कंखंजन जाल में पड़े हों।

नोट :—प्रथम में गुप्तोत्प्रेक्षा सुन्दर रूप में है, अंजलियाँ मानो अरुण कमल-मंडली हैं और प्रतिविम्ब-वशात् लाल दीखने से जल रंग सा प्रतीत होता है, उसी से फाग खेला जा रहा है। फिर उदाहरण देकर अंचल से (जो मुख और नेत्रों-को जल-विंदुओं से बचाने को मुख पर डाला गया है) नेत्र झलकते हैं जैसे जाल में कंचन-कमलों के खंजन पड़ गये हों। अंचल तो जाल सा, मुख कंचनाब्ज सा, और नेत्र खंजन से प्रतीत होते हैं। सुन्दर चित्रण है।

जमुना-जल में दुरि मुरि कामिनि करत कलोलै,

मानौ नद घन मध्य दामिनी दमकति डोलै।

कमलनि तजि तजि अलिगन मुख-कमलनि आवत जब,

छबि सौं छबिली वाल छपति जलमें दबकति तव ॥१६॥

शब्दार्थ :—मुरि—मुड़कर, कलोलै—कल्लोल, छबिली—छबीली, शोभामयी, छपति—छिपती है या छप-छप करती हुई, दबकति—दबक जाती है।

भावार्थ :—यमुना-जल में कामिनियाँ कलोलै करती हैं, मधुकर-वृंद प्राकृतिक कमलों को छोड़ उनके मुख-कमलों पर आते हैं, तब वे जल में उनसे बचने को दबक जाती हैं।

अर्थ :—कामिनियाँ (गोपियाँ) यमुना-नीर में छिपती और मुड़ती हुई (कृष्ण-कर से फेके हुए जल से मुख-नेत्रों को बचाने के लिये) कलोलै करती हैं, मानो नवीन जलद में विजलियाँ

चमकती चलती हों। स्वाभाविक कमलों को छोड़ मधुपवृंद उनके मुख-कमलों पर जब आते है तब छवीली वालायें जल में छपक कर दबक जाती है।

नोट :—प्रथम उत्प्रेक्षा सुन्दर है, यमुना-नीर नील हो कर नवघन सा है और गोपियाँ उसमें दामिनियों सी दमक रही हैं। फिर मधुपों के उनके मुखारविन्दों पर प्राकृतिक कमलों को छोड़कर आने से व्यजित हैं कि वे पद्मिनी नायिकाये है। साथ ही यहाँ भ्रमालंकार का भी सुन्दर प्रयोग है।

कवहुँक मिलि सब वाल लाल छिरकत जल, छवि अस,

मनसिज पाये राज आज अभिषेक होत जस।

तिनकी सुन्दर काँति भाँति मन-मोहन भावै,

वाल वैस की छवि कवि पै कछु कहत न आवै ॥३०॥

शब्दार्थ :—काँति—कांति, भाँति—प्रकार; ढंग,

भावार्थ :—कभी सब गोपियाँ मिलकर हरि पर जल छिड़कती हैं। उनकी कांति और उनकी रीति उन्हें रुचिकर प्रतीत होती है, वालावस्था की छवि कवि के लिये अकथनीय है।

अर्थ :—कभी सब वालाये मिलकर हरि पर छवि से यों जल छिड़कती हैं जैसे राज्य के पाने पर मदन देव का अभिषेक हो रहा हो। उस समय उनकी सुन्दर कांति ऐसे ढङ्ग की है कि हरि को अति रोचक लगती है। वाल्यावस्था की सुन्दरता कवि से कही नहीं जाती।

नोट :—प्रथम उदाहरणालंकार से सुन्दर व्यंजना दी गई है। हरि मनोज से कहीं अधिक हैं, उन्हें गोपिकाओं के मनों पर पूरा अधिकार और राज्य मिल चुका है; अब अभिषेक हो रहा है, जो उन पर गोपियों के द्वारा जल छिड़का जा रहा है। अंत में कवि उनकी अल्पावस्था बतलाता है। यहाँ वाल शब्द निपट वाल्यावस्था का द्योतक न होकर युवाकाल का

प्रारम्भ प्रगट करता है, यह गोपियों तथा हरि दोनों के लिये लिया जा सकता है। सम्भवतः है यह शब्द हरि के ही लिये। ऐसी दशा में वालगोपालोपासना का भाव ध्वनित होता है।

भीजि बसन तन लिपिटि निपट छुबि अंकित है अस,
नैननि कै नहि वैन वैन कै नैन नहीं जस।

नीर निचोरत जुवनिन देखि अधीर भये मनु,
तन बिछुरनि की पीर चीर रोवत असुवन जनु ॥३१॥

शब्दार्थ :—भीजि—भीगकर, असुवन—आँसुओं से।

भावार्थ :—शरीर पर आर्द्र वस्त्रों के चिपट जाने से अकथनीय शोभा हो रही है। जल निचोड़ते हुए वस्त्र मानो देहों से पृथक होकर मानो दुख के आँसू गिराते हों।

अर्थ :—गीला वस्त्र शरीर पर ऐसी शोभा देता है कि कहा नहीं जा सकता, क्योंकि देखने वाले नेत्रों के वचन नहीं और वचनों (रसना) के नेत्र नहीं। युवतियों को वस्त्रों का जल निचोड़ते देख ऐसा प्रतीत होता है मानो अधीर होकर चीर (वस्त्र) देहों से बिछुड़ने की पीड़ा से आँसू गिराकर रो रहे हों। सुन्दर उत्प्रेक्षा है।

नोट :—प्रथमार्ध में देखिये समानान्तर भाव :—तुलसीदास ने भी लिखा है :—‘गिरा अनैन नैन विन बानी’, यहाँ नददास ने भाव तो यही रक्खा है किन्तु वैन शब्द का प्रयोग वैन बोलने वाली वाणी के अर्थ में कर गुणी के स्थान पर गुण का व्यञ्जक प्रयोग कर काव्य-चातुर्य प्रगट किया है। उत्तरार्ध में सुन्दर उत्प्रेक्षा है। निचोड़ते हुए वस्त्रों से जल-विन्दु-वृन्द गिरता है, वह तन से बिछुड़े हुए वस्त्रों का प्रेम-पीड़ा-कृत अश्रु-प्रपात है। वस्त्रों को भी गोपियों के कमनीय कलेवरों को छोड़कर वियोग-दुख रुला रहा है, उन्हें भी सरस करके विरस सा किया जा रहा है, दुःख का यह भी एक हेतु है। सराहनीय सूक्ष्म है।

निरखि परसपर छवि सौ विहरति प्रेम-मदन भरि,
प्रकृति वाम की छाति अजहुँ धरकति जिनतैं डरि ।

तब एक द्रुम-तन चितय कुँवर वर आजा दीनी,
निरमल अम्बर भूपन तिन तहँ वरषा कीनी ॥३२॥

शब्दार्थ :—प्रकृति-वाम—प्रकृतिरूपी स्त्री, छाति—छाती
अजहुँ—आजहुँ, आजभी—अबभी, तन—देह, ओर ।

भावार्थ :—प्रेम और काम के भावों से गोपियों को परस्पर
विहरते देख प्रकृति को अब भी डर है (कि कहीं फिर रात्रि का
सा अविरल विहार न हो चले, अभी तो मैं थक ही चुकी हूँ) ।
तब हरि ने एक वृक्ष को आजा दी और उसने निर्मलाम्बराभरणों
की वर्षा कर दी ।

अर्थ :—प्रेम और मनोज के पूर्ण होकर गोपियों को परस्पर
विहरते हुए देख प्रकृति रूपी वामा को भय होता है, उसकी
छाती अब भी धड़कती है । तब कृष्ण ने एक वृक्ष की ओर देख
उसे आजा दी, जिससे उसने निर्मल वस्त्राभूषणों की वहाँ वर्षा
कर दी ।

नोट :—प्रकृति को भय हुआ कि कहीं फिर न रात्रि का सा
रस-विलास हो चले, क्योंकि गोपियाँ अब भी प्रेम और मनोज के
ओज से पूरित हैं और परस्पर विहरती हैं । दीर्घ निशा से सूर्य,
चंद्र, नक्षत्रादि सभी थक चुके थे । प्रभु को यह ज्ञात हुआ, वस
उन्होंने एक वृक्ष को आजा दी और उसने तदनुकूल शुद्ध वस्त्रा-
भरणों की वृष्टि कर दी । यहाँ हरि का प्रभुत्व और अलौकिक ऐश्वर्य
सूचित है । यह अलौकिक लीला ही हो रही है । देखिये प्रकृति
को वाम कहा गया है, चूँकि उसमें गोपियों के विरुद्ध भाव
था, वह अब उनका परस्पर विहरना अधिक नहीं देख सकती ।
किन्तु कुछ कह या कर भी नहीं सकती, हरि का उसे भय है, वह
थकी है, अतएव घबड़ाती है कि कहीं विहार-विलास और

अधिक न हो चले । सुन्दर भाव-व्यंजक पदावली है ।

अपनी अपनी रुचि के पहिरे बसन बनी छवि,
जगत-मोहिनी जे तिनकी ब्रज-तिय मोहनि सब ॥३३॥

X X X X

शब्दार्थ :—छवि—छवि, मोहिनी—मोहनेवाली ।

भावार्थ :—सब ने स्वरुचि के वस्त्र पहिने और शोभा प्राप्ति की, ब्रज-वालाये जग-मोहिनी को भी मोहित करती है ।

अर्थ :—सब गोपियों ने अपनी अपनी रुचि के वस्त्र पहिने, अब उनमें ऐसी छवि आ गई है कि उसे देख कर विश्व-मोहिनी भी मोहित हो गई ।

नोट :—क्यों न विश्व-मोहिनी मोहित हो, गोपियों ने अब कृष्ण-प्रदत्त वस्त्राभूषण पहिने हैं, जो दिव्य और अलौकिक है, शोभा को भी शोभा देने वाले है । यहाँ विश्व-माया की मोहिनी शक्ति को भगवान ने दिव्य मोहिनी शक्ति से विमोहित कराया है, यही हरि की मोहिनी शक्ति है । कोई भी जग-जीव लौकिक शरीर पर दिव्याम्बराभूषण नहीं धारण कर सकता, दिव्य देह ही उनके लिये है, इस प्रकार ये गोपियाँ भी दिव्यांगनार्य प्रतीत होती हैं । यहाँ 'अपनी अपनी' में पृथक्त्व के साथ अनेकता-सूचक वीप्सा है ।

दो०—यह जु सरद की जोति इक, परम मनोहर राति,
खेलत रास जु रसिक पिय, प्रतिछिन नई नई भाँति ॥३४॥

शब्दार्थ :—स्पष्ट है ।

भावार्थ :—शरद की ज्योति सी परम मनोरम रात्रि में प्रतिक्षण रसिक हरि नये नये ढङ्ग से रास खेलते हैं ।

अर्थ :—शरद ऋतु की ज्योति सी (परम प्रकाशयुता) यह एक ही परम मनोरम रात्रि है, जिसमे रसिक-राज हरि प्रतिक्षण नये रङ्ग-ढङ्ग से रास का खेल करते हैं ।

नोट:--रात्रि को परम मनोहर कहा गया है, क्योंकि परम आत्मा का रास-विलास उसमे हो रहा है, वह एक ज्योति भी है क्योंकि ज्योति-स्वरूप ब्रह्म हरि-रूप से उस समय विद्यमान हैं । नई-नई मे प्रकाशता, वारम्बारता, और अनेक वारता-सूचक वीप्सा हैं । यह दोहा कुछ अनावश्यक सा लगता है । संभवतः नद दास ने इसके द्वारा उस रजिनी का महत्व सूचित किया है, रात्रि भी धन्या हो गई, साथ ही फिर रास का उल्लेख कर उसकी आनन्दानुभूति को एक बार फिर नया करने के लिये यह दोहा दिया गया है । भागवत में शरद-पूर्णिमा ही यह रात्रि थी । भागवत मे यही यह रास-प्रसंग समाप्त हो जाता है । हाँ सूर ने फिर आगे भी रास-लीला और गोपी-पद-रज की महिमा लिखी है । एक विचार यह है कि रास-लीला बस एक ही रात्रि मे हुई थी, दूसरा यह विचार है कि यह लीला प्रति पूर्णिमा को हरि किया करते थे ।

ब्रह्म - महूरत कुँवर कान्ह वर घर आये जव,
गोपन अपनी गोपी अपने ढिग जानी तब ।
नित्य रास-रस - मत्त नित्य गोपी-जन-बल्लभ,
नित्य निगम जो कहत नित्य नव तन अति दुल्लभ ॥३५॥

शब्दार्थ:—ब्रह्म-महूरत—उषा के पूर्व का समय, यह परम शुभ महूर्त माना गया है । इस समय ब्रह्म-ध्यान, हरि-कीर्तनादि करना चाहिये, नित्य—प्रति दिन, शाश्वत, अनश्वर ।

भावार्थ:—उषा-वेला में जव कृष्ण अपने घर आ गये, तब गोपों ने निज निज गोपियों को अपने पास पाया, हरि का यह

रास-रस-विलास, जिसे वेदे नित्य कहता है, नये शरीरों से नित्य होता है ।'

अर्थ:—जब हरि ब्रह्म-बेला में अपने श्रेष्ठघर में आ गये, तब गोपों ने अपनी गोपियों को अपने ही समीप पाया । नित्य गोपियाँ हैं, और हरि का रास-रस भी नित्य, है, अथवा गोपी-वल्लभ नित्य ही रास-रस में मस्त रहते हैं, नित्य ही उनकी अति दुर्लभ अभिनव देह रहती है, वेद इसी रास तथा रास-रसिक को नित्य कहता है ।

विशेष:—संकेत-द्वारा यहाँ रास-रस को शाश्वत तथा नव कहा गया है, यह रास-नृत्य विश्व में सदैव होता रहता है, क्योंकि इसके कर्ता शाश्वत हरि हैं, जिनका शरीर अति दुर्लभ और नित्य नव है । कृष्ण का सुन्दर दिव्य शरीर नित्य नवीन ही रहता है, वैसा ही गोपियों का भी, यह यहाँ व्यंजित है । भागवत और सूर ने भी यही कहा है ।

यह अद्भुत रसरास महाछवि कहत न आवै,
शेष सहस्र मुख गावत तौह अन्त न पावै ।
सिव मनहीं मन ध्यावै काह नाहि जनावै,
सनक - सनन्दन नारद, सारद अति मन भावै ॥३६॥

शब्दार्थ:—सरल है

भावार्थ:—छवि-पूर्ण रास-रस अद्भुत और अकथनीय है, इसका वर्णन शेष, शारद, नारद आदि भी नहीं कर सकते, शिव इसे जानते तो हैं, किन्तु बताते नहीं ।

अर्थ:—महाछविवान यह अद्भुत रास-रस अकथनीय है, सहस्र मुखों से भी इसे कहते हुए शेष इसका अन्त नहीं पाते, शिव इसका मन में ध्यान करते हैं और किसी को भी नहीं जनाते, सनकादि नारद और शारद को यह अति रुचिकर है ।

नोट:—ध्यान रहे कि यह रास-रस अद्भुत है, भगवान की लीला सदा अद्भुत सरस और सुन्दर है—“लीला दुर्ललिता द्रुद व्यसनिने देवाय तस्मै नमः” । यह लीला अकथनीय है, अनन्त है, कहते नहीं बनती, अनुभव करने के ही योग्य है, मन में ध्यान करने के योग्य है, जैसा शिव जी करते हैं, साथ ही यह प्रकाशनीय नहीं, वरन गोपनीय है, यह नारद, शारद और सनदिका को अति रुचिकर है ।

यद्यपि यह पद-कमल जु कमला सेवति निसि-दिन,-

तद्यपि यह रज सपने कवहुँ नहिं पायौ तिन ।

अज अजहुँ रज बाँछित सुन्दर वृन्दावन की,

सोऊ तनक न पावत सूल मिटति नहिं तन की ॥३७॥

शब्दार्थ:—तद्यपि (दे०) तदपि, तथापि, अज-अजन्मा तनक—तनिक, रंज ।

भावार्थ:—कमला - सेवित हरि - पद-रज दुर्लभ है, ब्रह्मा जी वृन्दावन की रज चाहते हैं किन्तु रज भी नहीं पाते ।

अर्थ:—यद्यपि कमला हरि-पद - पंकरों की रात-दिन सेवा करती है, किन्तु वे भी यह रज (रस) स्वप्न में भी नहीं पा सकीं । सुन्दर वृन्दावन की इसी रज को ब्रह्मा जी भी चाहते हैं किन्तु वे भी इसे रंज मात्र नहीं पाते, कि उनके शरीर की पीड़ा दूर हो जाती ।

नोट:—यहाँ वृन्दावन की रज/का महत्व दिखाया गया है । यह रज प्रभु-पद - सेविका रमा को भी स्वप्न में नहीं मिलती, (यदि रस पाठ लें तो) यह रास-रस रमा को भी स्वप्न में अप्राप्त है । वृन्दावन की रज तन-ताप-नाशक है और इसी से इसे अज भी चाहते हैं, किन्तु पाते नहीं, ऐसी यह दुर्लभ है । सूर ने भी यही बात गोपी - पद - रज के लिये कही है, उसी रज को शिव और देव-गण भी चाहते हैं । रज का महत्व राम-

काव्य मे भी है । तुलसीदास ने दो रजों का वर्णन मानस में किया है, एक तो “गुरुपद-रज” है और दूसरी “प्रभु-पद-रज है” ।

निपट निकट घट मै जो अन्तर-जामी आही,
विषै - विदूषित इन्द्री पकरि सकै नहिं ताही ।

जो यह लीला हित सौ गावै सुनै, सुनावै,
प्रेम-भक्ति सोई पावै अरु सब कै जिय भावै ॥३३॥

शब्दार्थः—घट—ससार, घड़ा, देह, विदूषिता-दोषयुक्त,
आही—अहै (अवधी) है ।

भावार्थः—इस घट (विश्व, शरीर) के अति निकट अन्तर्यामी (ब्रह्म-ईश्वर) है, किन्तु विषयों से सदोष की गई इन्द्रियाँ उसे नहीं पा सकतीं । जो यह लीला गाता, सुनता और सुनाता है, वह सर्व-प्रिय होता और प्रेमा भक्ति पाता है ।

अर्थः—देह-निकट अन्तर्यामी प्रभु हैं, किन्तु विषयों-से सदोष हुई इन्द्रियाँ उसे पकड़ नहीं सकतीं । जो यह रास-लीला गाता, सुनता और सुनाता है, वह सर्व-प्रिय होता तथा प्रेमा-भक्ति पाता है ।

नोटः—अन्तर्यामी होकर भी भगवान् देह के निकट हैं, देह में नहीं, क्योंकि वह चैतन्य आत्म-तत्त्व है, अतः आत्मा में ही रहता है । इन्द्रियाँ विषय-विकार - युक्त होकर उसे नहीं पा सकतीं, चाहे इन्द्रियाँ सूक्ष्म हो या स्थूल । आगे लीला-महिमा कही गई है । इस लीला के गान-श्रमणादि से सर्व-प्रियता और प्रेमा-भक्ति मिलती है ।

प्रेम-प्रीति सौ जो कोउ गावै, सुनै धरै हित,

प्रेम भक्ति तेहि देत दया करि नवनागर पिय ।

हीन-श्रद्ध निन्दक, अधर्म हरि-धर्म-वाहिमुख,

तिनसौ कबहुँ न कहै कहै तौ नाहि लहै सुख ॥३४॥

शब्दार्थः—हीनश्रद्ध—श्रद्धाहीन, (समास - विपर्यय देखो)
हरि - धर्म - वैष्णव-धर्म, वहिर्मुख—विगुण, ।

भावार्थः—जो इसे गाता, सुनता और हृदयगम करता है उसे कृष्ण दया कर प्रेमा भक्ति देते हैं । इसे, श्रद्धाहीन, अवैष्णव, अधर्मी, और निदंक से न कहना चाहिये, अन्यथा सुख न मिलेगा ।

अर्थः—जो इस लीला को प्रेम-और प्रीति से गाते, सुनते और हृदय में रखते है, उन्हें हरि दया करके प्रेमा-भक्ति देते हैं । जो श्रद्धा-हीन, निदंक, अवैष्णव, और अधर्मी है उनसे इसे न कहना चाहिये, नहीं तो सुख नहीं मिलता (वक्ता, और श्रोता दोनों ही को) ।

नोटः—इसे प्रेम और प्रीति देने से गाना चाहिये, प्रेम अलौकिक आत्म-संबन्धी वस्तु है, (ईश्वर-रूप है) और प्रीति लौकिक हृदय या मन-सम्बन्धी है । इससे आत्मा और मन दोनों का इसमें योग होना चाहिये । प्रेम शुद्ध सात्विक और सतोगुण-प्रधान होता है, प्रीति में रजोगुण भी रहता है, प्रेम से तो निर्गुण ब्रह्म का और प्रीति से सगुण ईश्वर का सम्बन्ध है । इस लीला को गाना, सुनना और हृदय में रखना चाहिये (ध्यान में इसे सोचना, समझना, विचारना और चित्रित करना या देखना चाहिये) । श्रद्धा के बिना विश्वास नहीं, बिना विश्वास के इसमें रुचि और प्रीति नहीं, इसी प्रकार निंदा करने वाले, धर्म-हीन और अवैष्णव (शैव, शाक्तादि) से इसे न कहना चाहिये । ये सब इस पर ध्यान ही न देगे, तब किसी को सुख भी न मिलेगा और कथन करना ही व्यर्थ होगा ।

नैन-हीन जो नायक ताकौ नवनागरि-जस,

मंद हसनि, सुकटाच्छ लसनि कह बह जानै रस ।

भक्त-जनन सौ कहैं जिन्हें भागवत-धर्म-बल,

जो जमुना के मीन लीन नित रहत जमुन-जल । ४०॥

शब्दार्थः—सुकटाच्छ - सुन्दरवक्रदृष्टि, कह, —कहा, क्या, ।

भावार्थः—स्पष्ट है ।

अर्थः—नेत्र-विहीन नायक के लिये जिस प्रकार नवनागरी (नायिका) का मंद-हास; कटाक्ष-विलासादि व्यर्थ हैं, वह उनके रस को नहीं जान सकता, वैसे ही अधर्मी आदि के लिये यह लीला-रस भी व्यर्थ है । इसे उन भक्तों से कहना चाहिये जिन में भागवत धर्म का बल (प्रभाव) है, जो मीन से हो यमुना जल में नित्य लीन रहते हैं ।

नोटः—नैन-हीन पद व्यञ्जक हैं, नेत्र ज्ञान और भावना दोनों से सम्बन्ध रखते हैं, वे दोनों के सूचक भी हैं, अतएव इसके रसास्वाद के लिये ज्ञानी होना तथा भावुकता का रखना दोनों ही आवश्यक है, क्योंकि इस लीला का सम्बन्ध ज्ञान और भाव (भावना) दोनों से है । इसमें बोधवृत्ति और भावना-वृत्ति दोनों के लगाने की आवश्यकता है । इसमें केवल रस ही नहीं वरन गूढ ज्ञान भी है, क्योंकि यह उस प्रभु की लीला का सार है जो ज्ञान-स्वरूप होता हुआ रस-रूप है (“सत्य ज्ञानमनन्त ब्रह्म”, “रसो वै सः—”) देखिये समानान्तर भाव—“अधों यथा चार-वधू विलासा—” लोलम्बराज—। यह भी स्पष्ट है कि बिना ज्ञान के भावना में भी रसास्वाद का सुख नहीं मिल सकता । भागवत (श्रीमद्भागवत और भगवान-सम्बन्धी) और बल—(सामर्थ्य, प्रभाव) दोनों शब्द श्लिष्ट हैं । वैष्णव धर्म से प्रभावित भक्तों से ही यह लीला कथनीय है, जिनके मन मीन से यमुना-जल में लीन हों । यहाँ यमुना-जल की भी महिमा दिखाई गई है, क्योंकि यमुना के ही तट पर रास हुआ था, और यमुना कृष्ण को अति प्रिय भी हैं ।

जदपि सप्तनिधि भेदिनि जमुना निगम वखानै,
सो तिहि धारहि वारि रमत छुवत न जल अनै ।

रसिक-जननि कै संग रहे हरि-लीला गावै,
परमकांत एकांत प्रेम-रस तबहीं पावै ॥४१॥

शब्दार्थः—सप्तनिधि—सप्त जल - निधि--(देखो—निधि का प्रयोग सिंधु के अर्थ में—“निधि-नीर सुधा के समान करौ”.....घनानन्द)

भावार्थः—वेद कहते हैं कि यमुना सप्त सिंधु-भेदिनी है, जो उसी की धार के जल में रमते हैं और दूसरा जल नहीं छूते, तथा जो रसिकों के साथ हरि-लीला गाते हैं वे प्रभु-प्रेम पाते हैं ।

अर्थः—सप्तसिंधु-भेदनी यमुना की धार के वारि में जो लीन रहते तथा अन्य जल नहीं छूते, और रसिकों के साथ हरि की लीला गाते हैं वे परमपति का एकांत (रहस्युद्भूत, एक ही, अद्वितीय) प्रेम-रस पाते हैं ।

नोटः—केवल यमुना-जल में लीन रहना हरि-लीला-रस प्राप्ति के लिये आवश्यक है, अन्य जल में कृष्ण-भक्ति के देने की शक्ति नहीं, क्योंकि यमुना ही कृष्ण को प्रिय है । परमकांत का प्रेम-रस एकान्त है । एकान्त (एक + अन्त) से तात्पर्य है रहस्युद्भूत, और एक ही है अन्त में जिसके, अर्थात् अकेला, अद्वितीय) प्रेम को ऐकान्तिक रस (एक सा सदा रहने वाला अप्रतिम रस) कहा गया है—देखो नारदीय भक्ति-सूत्र—। आगे इस लीला का महत्त्व कहा गया है ।

यह उज्ज्वल रस-माल कोटि जतननि करि पोई,
सावधान होइ पहिरौ अरु तोरौ जनि कोई ।

अवन, कीरतन, ध्यान सार, सुमिरन को है पुनि,
ज्ञान-सार, हरिध्यान-सार, श्रुति-सार गुथी गुनि ॥४२॥

शब्दार्थः—पोई—पिरोई, गुथी,—गूँधी हुई।

भावार्थः—अति यत्न-कृत यह उज्ज्वल रस-मालिका तोड़ने के योग्य नहीं, वरन् सावधानी से धारण करने के योग्य है। इसमें श्रवण, कीर्तनादि का सार लेकर गूँधा गया है।

अर्थः—यह उज्ज्वल रस-मालिका करोड़ों यत्नों से पिरोई गई है। अतः इसे सावधानी से पहिनो, इसे तोड़ो मत। इसमें श्रवण, कीर्तन, ध्यान, स्मरण, ज्ञान, और श्रुति के सार लेकर गुंफित किये गये हैं।

नोटः—यह हरि-रस-मालिका है, क्यों न करोड़ों यत्नों से बने, रस और उसकी माला, अति यत्न साध्य होना ही चाहे। इसे सावधानी से पहिनना चाहिये, सतर्कता से रखना चाहिये। इसे तोड़ना, (भग करना) ठीक नहीं। इसमें सात वस्तुओं के सार-तत्त्व गुंफित हैंः—अर्थात्, श्रवण, कीर्तन, स्मरण, ध्यान, ज्ञान, श्रुति और हरि-प्रेम-भक्ति। इस प्रकार इसमें भक्ति, ज्ञान, और योग तीनों के साथ वेद का सार-तत्त्व है। वेद में ज्ञान, उपासना और कर्म तीन का उपदेश है। इसमें अध्यात्मज्ञान, भक्ति-प्रेम और योग का सुन्दर समन्वय हुआ है। इससे स्पष्ट है कि रास-लीला में वास्तव में उक्त सिद्धान्तों की समिष्टि है।

दो०—अघहरनी मनहरनी सुन्दर प्रेम वितरनी,

नन्ददास के कंठ वसी नित-मंगल करनी ॥४३॥

शब्दार्थः—अघ—पाप, वितरनी—बाँटने या फैलानेवाली।

भावार्थः—स्पष्ट है।

अर्थः—यह लीला मन को हरने वाली, पाप-विनाशिनी और प्रेम को फैला देनेवाली है (प्रेम का वितरण करने वाली है) नित्य ही यह मंगल करनेवाली हरि-लीला नन्ददास के कंठ में रमी रहे।

नोट :—काव्यारम्भ मे जैसे मंगलाचरण रहता है, वैसे ही अत में शुभकामना भी रक्खी जाती है। अंतिम पक्ति मे वही यहाँ रक्खी गई है। यह लीला पापनाशिनी है। सरस होकर मनो को हरनेवाली और सुन्दर प्रेम को वाँटने वाली और मंगल करने वाली भी है। भगवान की लीला सदैव मंगलकारिणी कही गई है:—“मंगलकरनि, कलिमल-हरनि तुलसी कथा रघुनाथ की।”

विशेष :—भागवत मे गोपियाँ दिन और रात्रि दोनों मे रास के लिये जाती हैं और रास-रस का वर्णन लगभग वहाँ भी इसी प्रकार हुआ है। जैसा गोपियों का विरह-वर्णन और कृष्ण के लोप होने का कथन यहाँ हुआ है वैसा ही हरि-वश पुराण मे नहीं हुआ, भागवत मे यह वर्णन रक्खे गये हैं सम्भवतः बाद को।

रास के समान एक नृत्य हल्लंश नामक भी प्रथम होता था, फिर इसे रंगमंच पर लाया गया और उप-रूपकों में स्थान दे दिया गया, इसमे १ अंक, और ८ या १० स्त्री-पात्रों के साथ एक पुरुष-पात्र होता है, केवल नृत्य-गान ही इसमे रहता है। ब्रज मे यही नृत्य प्रथम वृताकार होता था और ग्राम्यनृत्य था।

नन्ददास ने वर्णन की समाप्ति बड़ी सुन्दरता से की है, इसी प्रकार सूर ने भी इसे समाप्त किया है किन्तु फिर आगे इसे और भी बढ़ाया है। इसी के फल-रूप मे राधा और कृष्ण का प्रेम-सम्बन्ध दृढ़ होता हुआ दिखलाया है। “श्यामा-श्याम के उर वसी”—यह पारस्परिक प्रेम और बढ़ता जाता है, इसकी वृद्धि का वर्णन सूरदास ने बहुत भावपूर्ण और सुन्दर किया है, ऐसा ही कुछ वर्णन गीत-गोविन्द में भी किया गया है, इसमें यह प्रेम कुछ अधिक लौकिक रूप मे है, और साधारण नायक-नायिका-सम्बन्धी प्रेम के रूप में है।

हरिवंश पुराण में ३५ श्लोकों में 'हल्लीश-क्रीडन' के नाम से रास का चित्रण हुआ है, और गोवर्धन-लीला के अनन्तर विष्णुपर्व के नाम से बीसवें अध्याय में यही रासवर्णन है।

उसमें भी यह शरद ऋतु की एक ही निशा में हुआ है, किन्तु बिना वेणु-वादन के (मुरली-वादन का उल्लेख वहाँ स्पष्ट नहीं) भागवत और सूर-सागर में मुरली-वादन का वर्णन है। गोपियों को कृष्ण के पास जाने से वहाँ उनके पतियों और माताओं आदि से मना कराया गया है, किन्तु वे रुकती नहीं, आज्ञोल्लघन करती हैं। भागवत में यह सब माया-जन्य लीला के रूप में होकर तद्वत् ही कही गई है। लीलाहाव (गोपियों का कृष्ण के रूप में कार्य करना) हरिवंश और भागवत दोनों में है, तो किन्तु स्पष्ट नहीं। यह लीला हाव राधा के विनोदार्थ किया गया है, ऐसा भागवत और सूरसागर में कहा गया है। नृत्य-गीत, विलास, और रमण का वर्णन हरिवंश पुराण में भी है किन्तु विस्तार से नहीं। भागवत और हरिवंश दोनों ही में राधा उपस्थित नहीं, सूरदास ने रास में ही राधा को उपस्थित किया है। नंददास ने विशेष रूप से भागवत का ही अनुसरण किया है। प्रारम्भ और समाप्ति दोनों ही बड़ी कुशलता के साथ रक्ते गये हैं।

इति पंचमोऽध्यायः

—:~:—

ससि, निधि, वसु, श्रुति विक्रमी, सुभ-वैसाख सुमास ।
टीका लिखी 'रसाल' कवि, भरि निज-हिये-हुलास ॥
"नंददास रचना सफल, सब कौ करति निहाल ।
गीति, रास - रस सीति तव, प्रगटित करी "रसाल" ॥
चख, नभ, व्योम, रतीस-सर, संवत् फागुन मास ।
सुदी पंचमी वार बुध, करी "रसाल" प्रकास ।

—:~:—

भ्रमर-गीत

प्राग्वचन

कृष्ण-भक्ति-काव्य में भ्रमर-गीत का एक विशेष स्थान और महत्व है। यह प्रसंग भागवत और सूरसागर में कुछ पूर्व-कथाओं के साथ है। यहाँ नन्ददास ने इसे यों ही आकस्मिक रूप में प्रारम्भ कर दिया है। सूरदास ने अपने भ्रमर-गीत में राधिका को भी उद्धव के समान गोपियों के साथ उपस्थित रक्खा है। किन्तु यहाँ नन्ददास ने भागवत के समान राधिका का उल्लेख ही नहीं किया। सूर ने उद्धव के द्वारा एक पत्र भी दिलाया है, और मौखिक सन्देश को उससे पृथक दिखलाया है। एक पत्र तो कुन्जा की ओर से गोपियों के लिये भी था, और एक पत्र वसुदेव और दैवकी की ओर से नन्द और यशोदा के लिये उन्हें कृष्ण के पालन-पोषण के लिये धन्यवाद देते हुए, और इनके साथ मौखिक संदेश भी रक्खा गया है। यहाँ भागवत के समान कोई भी उल्लेख पत्र या पात्रों का नहीं है। मौखिक सन्देश के अतिरिक्त उद्धव का उपदेश और उसके उत्तर में गोपियों का लम्बा कथन है।

सूरदास ने उद्धव के ज्ञानाभिमान पर कृष्ण के द्वारा एक चाल चलाई है, वे उन्हें गोपियों को इस ज्ञान का उपदेश देने के लिये कहते और भेजते हैं। उद्धव अपने ज्ञान-मदावेश से उसे स्वीकार कर लेते हैं और ब्रज में आकर वही करते हैं, परिणाम विपरीत होता है, गोपियों पर उनका तो नहीं, वरन् उनपर गोपियों

का प्रभाव पड़ता है और उद्धव में कृष्ण-भक्ति-प्रेम आ जाता है। कृष्ण उन्हें और पहिले भोजना चाहते थे, किन्तु उद्धव ने प्रथम इस ओर ध्यान ही न दिया था। कृष्ण ने उन्हें धन्यवाद भी दिया, यदि वे गोपियों को ज्ञानोद्देश करने जाये।

भागवत के आधार पर गोपियाँ अत में ब्रह्म-ज्ञान को सहाती हुई स्वीकार कर लेती हैं, किन्तु सूरदास और नन्ददास ने संप्रदाय-प्रभाव से इस प्रकार नहीं लिखा। नन्ददास ने गोपियों को ज्ञानोद्देश स्वीकार नहीं कराया, वे प्रेम-भक्ति को ही स्वीकार करती हैं।

भ्रमर-गीत का नाम-करण सम्भवतः इसी प्रकार हुआ कि उद्धव और गोपियों के वार्तालाप - काल में एक भ्रमर कहीं से आ गया, उसे देख गोपियों की कृष्ण-स्मृति और तीव्र हो गई। तब वे उसी भ्रमर पर अन्योक्तियों के रूपों में अपनी व्यजक पदावली को आधारित कर कृष्ण और उद्धव को बहुत-कुछ कहने लगीं। हिन्दी में सूर और नन्ददास ने इसे बड़ी चारुता और चतुरता से लिखा है, है इसका आधार भागवत ही। भागवतानुसार सूरदास ने भ्रमर का प्रवेश कुछ पहिले कराया है, वहाँ उद्धव और गोपियों के वार्तालाप के प्रारम्भ होते ही भ्रमर को लाया गया है किन्तु यहाँ वह बहुत देर में आया है।

इस भ्रमर-गीत की एक परम्परा चल पड़ी, और कितने ही कवियों ने भ्रमर-गीत लिखे। इस आधुनिक काल में स्व० पं० मत्स्यनारायण ने इसे राष्ट्रीय राग-रग से रजित कर लिखने का अच्छा प्रयास किया। उद्धव और गोपियों के सम्वाद को लेकर धनाक्षरी छंदों में स्व० रत्नाकर ने उद्धव-शतक नामक एक सुन्दर पुस्तक लिखी और इसमें एक नवीन मौलिकता का समावेश किया।

नन्ददास ने इस भ्रमर-गीत में गोपियों और उद्धव का प्रथम सम्वाद सा चलाया है, फिर भ्रमर-प्रवेश पर केवल गोपियों की ही वचनावली व्यजकता के साथ चलाई है। आगे गोपियों से प्रभावित उद्धव की दशा का वर्णन कर उनके मन में गोपियों और उनकी हरि-भक्ति के सम्बन्ध में उठने वाले भावों का कथन किया गया है। फिर उद्धव मार्ग में सोचते-विचारते हुए लौट आये और कृष्ण के पास गये। तब उन्होंने कृष्ण को कुछ अन्यथा कह उन्हें ब्रज में लौट चलने को कहा है और अपने में भक्ति-प्रेम का प्रवेश दिखलाया है।

नन्ददास ने इसके लिखने में छंद-मिश्रण से कार्य किया है प्रारम्भ में तिलोकी छंद रक्खा है, जो एक मिश्रित छंद है और चांद्रायण और सवंगम से बनता है। चांद्रायण में ११ और १० मात्राएँ होती हैं और आदि में गुरु और अंत में ररण अर्थात् गुरु-लघु-गुरु तथा यरण अर्थात् लघु-गुरु-गुरु वर्ण रहता है। तिलोकी छंद में भी ११ पर यति देकर १० मात्राएँ होती हैं तथा आदि और अंत में गुरु वर्ण रहता है, सवंगम में ८ और १३ मात्राओं पर यति तथा आदि का वर्ण गुरु और अंत में जरण अर्थात् लघु-गुरु - लघु और अंतिम वर्ण गुरु रहता है। इस प्रकार तिलोकी छंद मात्राओं और यति के विचार से तो चांद्रायण का और गणों के विचार से सवंगम का अनुसरण करता है। इसके पश्चात् दोहा छंद रखकर अंत में १० मात्राओं की एक टेक सी जोड़ दी है। द्वितीय छंद में रोले और दोहे के संयोग के पश्चात् टेक रक्खी गई। रोला छंद में १३ और ११ मात्राओं पर यति रहती है। दोहे में भी १३ और ११ की मात्राओं पर यति रहती है। दोनों छंद मात्राओं की संख्या में तो समान है, किन्तु लय या गति में पृथक् है।

रोला छंद प्रायः वर्णनात्मक प्रवध-काव्य के लिये अच्छा होता है। यहाँ संवाद चल रहा है, अनएव इसके साथ दोहा दिया गया है, दोहे में मुख्य बात, जिसे अंत में रखना है, रखकर उसे बल या सहायता देने के लिये एक टेक लगा दी गई है। यहाँ छंद-मिश्रण तिल-तंदुल-न्याय के रूप में किया गया है और इस मिश्रित छंद को कुछ संगीतात्मक लय देने तथा सम्बोधन अथवा भाव-पोषण के लिये एक टेक लगाई गई है। चार पंक्तियों में दो छंद मिलाये गये हैं।

प्रथम छंद में कवि ने वस्तु-निर्देशात्मक मंगलाचरण रक्खा है और यह सूचित किया है, कि आगे उद्धव का उपदेश होगा। साथ ही साभिप्राय विशेषणों से गोपिकाओं का धार्मिक परिचय भी दिया है और यह भी ध्वनित किया है कि वे सगुण-साकार ब्रह्म-रूप कृष्णकी उपासिका हैं। उद्धव को देख कर गोपियाँ प्रथम मौन रहती हैं, जब वे हरि का नाम लेते हैं और उनके भेजे हुए संदेश की सूचना देते हैं, तब वे प्रथम प्रेम-पूरित हो आत्मविस्मृति और कंठावरोध से मौन ही रह जाती हैं। तत्पश्चात् उद्धव को आसन दे सम्मानार्थ उनकी परिक्रमा कर सेवा करती हैं, और कृष्ण की कुशलता पूछती हैं, उद्धव की नहीं, क्योंकि वे ज्ञानी और योगी हैं, अतएव वे आनन्दमय ही हैं, साथ ही वे प्रत्यक्ष मानंद खड़े भी हैं, जिससे उनकी कुशलता विदित ही हो जाती है। कृष्ण की कुशलतादि कह कर उद्धव हरि-सन्देश कहते हैं, उस पर तो गोपियों का ध्यान वैसा नहीं जाता, वरन् ध्यान जाता है, हरि की ओर, फलतः प्रेमातिरेक से वे मूर्छित हो जाती हैं, तब उद्धव उन्हें सचेत करते हैं, और आगे का प्रसंग चलता है।

‘ उद्धव को उपदेश सुनौ ब्रजनागरी,
रूप-सील लावन्य सबै गुनआगरी ।

भ्रमरगीत

दो०—प्रेम-धुजा रसरूपिनी, उपजावनि सुख-पुंज,

सुन्दरस्याम विलासिनी, नव वृन्दावन-कुज ।

सुनौ ब्रज-नागरी ! १

शब्दार्थ :—धुजा—ध्वजा (स०), पताका, कुज के पश्चात् में विभक्ति का लोप ।

भावार्थ :—रूप-शील-गुणयुक्ता प्रेम-रसापूरिता गोपियो से उद्धव के उपदेश के सुनने को कहा गया है ।

अर्थ :—रूपशील - गुणालंकृता लावण्ययुक्ता, प्रेम-पताका और रस - रूपिणी, सुख - कारिणी तथा नव वृन्दावन-कुज में सुन्दर-श्याम की सेवा सविलास करने वाली गोपियो उद्धव का उपदेश सुनो ।

नोट :—इस छंद में गोपियों के प्रायः सभी विशेषण साभि-प्राय और सहेतुक है, अतः परिकरालंकार के द्वारा भाव-व्यंजकता का विधान किया गया है । गोपियाँ नागरी हैं, नगर-निवासिनी तो नहीं, वरन् चतुर हैं, प्रेम की वे पताकाये हैं, साथ ही साथ रस (आनन्द और शृंगार) ही उनका रूप है, अर्थात् वे आनन्दमयी हैं । यहाँ नव पद सूचित करता है कि वृन्दावन इस समय कुछ नया हो गया है, जब कृष्ण वहाँ गोपियों के साथ विलास करते हैं तभी उसकी छवि-छटा नई हो जाती है ।

कहन स्याम सन्देस, एक मैं तुमपै आयौ,

कहन समै, सङ्केत कहूँ अवसर नहिं पायौ ।

दो०—सोचत ही मन में रह्यौ कव पाऊँ इक ठाउँ,

कहि सँदेस नँद-लाल बौ, बहुरि मधुपुरी जाँउ ।

सुनौ ब्रजनागरी । २

शब्दार्थ :—सकेत—एकान्त स्थान, तुमपै—तुम्हारे पास (पै,) अधिकरण—विभक्ति का समीपतार्थ में) अवसर—मौका । कहन—कहने को ।

भाषार्थ :—उद्धव कहते हैं कि मैं श्याम-सन्देश लाया, किन्तु अब तक स्थान 'आर' अवसर न पा सका, सोचता ही रहा कि कब उसे कहकर मथुरा को लौटूँ ।

अर्थ :—मैं तुमसे कृष्ण या एक सन्देश कहने आया, किन्तु उपयुक्त समय, पतान्त स्थान और अवसर न पा सका, मन में सोचता ही रहा कि कब पतान्त स्थान पाऊँ, और हरि-सन्देश कह कर मथुरा को लौट जाऊँ ।

नोट :—'एक' पद यहाँ ऐकली-धीनक-न्याय से आया है, सन्देश के साथ यह एक केवल और अद्वितीय का अर्थ देता है । सन्देश अद्वितीय है क्योंकि अद्वितीय प्रणवरूपी हरि का है । या हरि का यही एक सन्देश है और दूसरा कोई सन्देश नहीं, न अब आगे कोई दूसरा सन्देश आयेगा ही क्योंकि उसमें ऐसा ज्ञान है कि उसे जान लेने पर संसार से तुम पार हो जाओगी, तब सन्देश की आगे आवश्यकता ही न रहेगी । अथवा आगे हरि ही स्वयमेव यहाँ आजावेगे । यह सन्देश हरि का है, और अकेला एक ही है इससे यह व्यंजित है कि जिन हरि का तुम प्रेम-रस-रूप मानती हो वे ज्ञान-स्वरूप हैं, तभी उन्होंने ज्ञान-सन्देश भेजा है, ज्ञान ही उन्हें प्रिय है, प्रेम नहीं । यह तुम्हारे लिये सर्वथा मान्य भी है, क्योंकि तुम्हारे ही प्रिय और सर्वस्व जीवन-धन का सन्देश है, मेरा नहीं, इसलिये इसे तुम्हें ज्यों का त्यों ही मान लेना चाहिये, यदि मेरा सन्देश होता तो तुम चाहें न भी मानतीं । एक पद से कितनी चारु-चातुर्य-चढ़ी व्यंजना है । यदि इसी एक पद को मैं के साथ रक्खा जाये तब भाव होगा कि मैं ही वह अकेला व्यक्ति हूँ जो हरि-सन्देश लाया हूँ, और कोई दूसरा व्यक्ति नहीं लाया, और न लाया था तथा न लावेगा । साथ ही इससे उद्धव अपनी कृष्ण के साथ मैत्री की अनन्यता भी व्यंजित करते हैं ।

आगे फिर यहाँ कहा गया है कि यह संदेश नंद - लाल का है, और अपने पूर्व कथन पर बल दिया गया है, पुनरुक्ति नहीं की गई। उद्धव को संदेश कहने और लौट जाने की आतुरता है, क्योंकि उन्हें कृष्ण की वियोग-व्यथा का ध्यान है, साथ ही हरि से पृथक् रहना उन्हें भी अभीष्ट नहीं और वे ज्ञानी और योगी होकर समय को व्यर्थ भी नहीं खोना चाहते। यह भी व्यंजित है कि यह ज्ञानोपदेश-युक्त, हरि-संदेश, एकान्त स्थान और उभयुक्त अवसर पर कहने के योग्य है, यह गोपनीय, है, सर्वत्र प्रकाश्य नहीं।

सुनत श्याम कौ नाम-ग्राम-गृह की सुधि भूलीं,
भरि आनंद - रस हृदय, प्रेम-वेली-द्रुम फूलीं।
पुलकि रोम सब अंग मे, भरिआये जल नैन,
कंठ घुटे गदगद गिरा, बोले जात न वैन।
व्यवस्था प्रेम की। ३

शब्दार्थः—व्यवस्था—विधान, दशा, अवस्था।

भावार्थः—श्याम का नाम सुन गोपियाँ सब कुछ भूल कर प्रेमानंद से पूरित हो गईं, पुलकितांग, सजल नेत्र और वाष्पाकुलित कंठ हो वे कुछ बोल न सकीं।

अर्थः—श्याम का नाम सुनते ही गोपियाँ ग्राम-घर की सुधि भूल हृदय में आनंद से रस-भर प्रेम - वेलि सी प्रफुल्लित हो गईं। शरीर पुलकित हो गया, नेत्र सजल हो आये, कंठ रुद्ध और वाणी गद-गद हो गई, यह प्रेम-व्यवस्था है, अब उनसे बोला नहीं जाता।

नोटः—श्याम-नाम के श्रवण से जग-विस्मृति हुई, और आनंद-रस और प्रेम का विकास हुआ, यही प्रेमानंद-रस ब्रह्म के गुण हैं, साथ ही इनका विकास हृदय में हुआ, आत्मा में नहीं, क्योंकि श्याम सगुण हैं, निर्गुण ब्रह्म के रूप में, नहीं,

अतएव उनके स्मरण से हृदय में ही सगुणात्मक प्रेमानन्द रस का संचार हुआ। अब आगे, अनुभावों का कथन है। चार अनुभाव हैं, पुलकावली, अंशु, कटावरोध, गिरा-गद्-गदता। अभी प्रेम का उदय ही हुआ है; पूर्ण प्रकाश नहीं हुआ, अतएव कपादि नहीं हुए। साथ ही हरि-स्मरण के आनन्द-रस में लीन होने से अतिर्वचनीयता आ जाती है। सुन्दर वर्णन है।

अर्घासन बैठारि, बहुरि परिकरमा दीन्हौ,

स्याम-सखा-निज जालि, बहुरि सेवा बहु कीन्हौ।

व्रभक्ति मुधि नंदलाल की, बिहँसति मुख ब्रज-बाल,

नीके है बलवीरजू, बोलति बचन रसाल।

सखा सुन स्याम के। ४

शब्दार्थः—अर्घ-जल + आसन. अर्घासन (अर्घ + आसन)

परिकरमा—परिक्रमा, प्रदक्षिणा, रसाल—रस-युक्त, आम।

भावार्थः—उद्धव को अर्घपाद्यासन दे परिक्रमा कर हरि-मग्न जान उन्होंने उनकी बहुत सेवा की, फिर हँस कर सरस गिरा से उन्होंने हरि-कुशल पूछी।

अर्थः—अर्घ देकर, आसन पर बैठाला फिर प्रदक्षिणा की और श्याम-सखा उद्धव को अपना समझ हित से सेवा की। और फिर हँसते हुए सरस गिरा से पूछा कि हे श्याम-सखे मुनो कृष्ण की मुधि (समाचार) कहो, बलवीर जी अच्छे तो है।

नोटः—उद्धव का आत्मीय भाव से गोपियों ने हरि-सखा समझ स्वागत किया। उन्हें अर्घ दिया या अर्घ आसन (अपने आसन में आधा) दिया और उनकी परिक्रमा कर बहुत सेवा की। उनकी कुशल नहीं पूछी क्योंकि उन्हें तो वे प्रत्यक्ष सकुशल देख ही रही हैं। हरि की कुशल पूछी है। कृष्ण को नंदलाल और बलवीर कहा है, अपना प्रिय नहीं, क्योंकि अब वे उन्हें छोड़

उनके रहे ही नहीं, अब तो कुञ्जा के हो गये हैं, इसलिये अब आत्मीयता क्यों, अतः उन्हें अन्य पुरुष के ही रूप में लेकर नदलाल और बलवीर कहा है, अथवा बलराम के लिये कहा है। फिर भी कुशल के पूछने से उनके हृदय का प्रेम-भाव (हरि के प्रति) व्यक्त ही होता है। फिर वे पूछती हैं हँस कर आर सरस गिरा से, दोनों ही वाते प्रणय-सूचक है।

कुसल श्याम अरु राम, कुसल संगी सब उनके,
जदु-कुल सिंगरे कुसल, परम आनंद सबनि कै ।
बृम्हन ब्रज - कुसलात की, आयौ तुम्हरे तीर,
मिलिहैं थोरे दिवस मैं, जनि जिय होहु अधीर ।
सुनौ ब्रज-नागरी । ५

शब्दार्थः—तीर—तट, किनारा, वाण, समीप ।

भावार्थः—श्याम, बलराम और उनके मित्र सारे यदु-कुल के साथ सकुशल और सानंद है, उद्धव ने कहा कि हे ब्रजवालाओ ! सुनो, मैं ब्रज की कुशलता पूछने को यहाँ आया हूँ, कृष्ण थोड़े दिनों में आवेंगे, तुम आधीर न होवो ।

अर्थः—श्याम-बलराम सकुशल है, उद्धव ने उत्तर दिया, उनके सब साथी और यदु-कुल के सभी लोग भी सकुशल और सानंद हैं। मैं तुम्हारे पास ब्रज की कुशलता के पूछने को आया हूँ। तुम आधीर न होओ, अब थोड़े ही दिनों में श्याम यहाँ आ जावेगे ।

नोटः—उद्धव सब की कुशल कहकर कहते हैं कि ब्रज की कुशल के पूछने को मैं तुम्हारे पास आया हूँ। इससे यह व्यंजित है कि मैं तुम्हारी तथा सारे ब्रज की कुशल जानना चाहता हूँ। वस तत्काल उन्हें आश्वासन देने को वे कहते हैं कि शीघ्र ही हरि यहाँ आवेंगे। उद्धव ने गोपियों की प्रेमातुरता तथा

व्याकुलता देख वात सान्त्वना-वाक्य शीघ्र ही कह दिया। यह सब भाव भागवत से लिये गये हैं।

सुनि मोहन-सन्देश रूप - सुमिरन है आयौ,
 पुलकित आनन-कमल, अंग आवेश जनायौ।
 शिदल है धरनी परी, ब्रज - यनिता मुग्धाय,
 दै जल-छीट प्रबोधहीं, ऊधव वात सुनाय।
 सुनौ ब्रज-नागरी। ६

शब्दार्थः—जल-छीट—पानी के छीटे, प्रबोधना—समझाना, चैतन्य करना, सुमिरन—स्मरण।

भावार्थः—कृष्ण-सन्देश (किं शीघ्र ही थोड़े दिनों में मिलूँगा) सुन गोपियों को हरि-स्मरण आ गया, अतएव उनमें प्रीति का भावउदीप्त हुआ, बस वे गोपियाँ व्याकुलता से मूर्छित होकर धरा पर गिर पड़ीं। उद्धव उन्हें समझाते और जल-सिंचन से चैतन्य करते हैं।

अर्थः—मोहन का सन्देश सुन गोपियों को हरि-रूप का स्मरण हो आया, उनके मुखाम्बुज पुलकित हो गये और शरीरों में प्रेमावेश हुआ, तदनन्तर वे व्याकुल और मूर्छित होकर धरा पर गिर पड़ीं, तब उद्धव ने जल-सिंचन कर उन्हें चैतन्य कर यह कहा कि हे ब्रजवालाओ ! सुनो।

नोटः—मोहन शब्द में श्लेष है, मोहने वाला सन्देश (क्यों कि उसमें मिलने के लिये कहा गया है) और हरि-सन्देश, दोनों का भाव है। बस गोपियों को हरि-रूप-स्मरण हुआ और पूर्व रति या प्रीति उदीप्त हो उठी, फलतः वे व्याकुल हो (वियोग-व्यथा से) मूर्छित हो गईं। प्रीति के अनुभाव शीघ्रता-पूर्वक स्वाभाविकता से रक्खे गये हैं, मध्य की कतिपय दशाये छोड़ दी गई हैं, इससे गोपियों की भावना-तीव्रता प्रगट होती है।

प्रबोधही पद भी श्लिष्ट है, । यहीं से उद्धव का ज्ञान-योगो पदेश अब प्रारम्भ होता है ।

वै तुमते नहिं दूरि, ज्ञानकी आंखिनि देखौ,
अखिल विस्व भरि पूरि, ब्रह्म सब रूप विसेखौ ।
लोह, दारु, पाषाण मै, जल-थल-महि-आकास,
सचर, अचर वरतत सबै ज्योतिहि रूप प्रकास ।

सुनौ ब्रजनागरी । ७

शब्दार्थः—दारु—काष्ठ, वरतत—प्रवर्तित या उपस्थित होना ।

भावार्थः—ज्ञानदृष्टि से देखो तो अखिल विश्व में बस एक ब्रह्म ही ज्योति-रूप हो प्रकाश करता है, वह विभु होकर सब में व्यापक भी है ।

अर्थः—कृष्ण तुम से दूर नहीं, तुम ज्ञान-दृष्टि से देखो तो ज्ञात होगा कि सारे विश्व में विशेष रूप से ब्रह्म ही भरा हुआ है । लोह, काष्ठ, पाषाण, स्थल, जल, धरा, व्योम, चर और अचर सब में वही ज्योति-स्वरूप ब्रह्म प्रकाशित हो व्यापक है ।

नोटः—इसमें “सर्वं खल्विदम् ब्रह्म” का सिद्धान्त रखा गया है । वह ब्रह्म, ज्योति-स्वरूप हो प्रकाशमान, चराचर में व्यापक, और विश्व-रूप है । द्वितीय पक्ति से व्यजित है, कि ब्रह्म के दो स्वरूप हैं—एक तो सूक्ष्म प्रकाश-स्वरूप और दूसरा स्थूल विश्वरूप । वह जड़ और चेतन सब में समान रूप से व्याप्त है । यहाँ यह जान पड़ता है कि उद्धव व्याप्य-व्यापक भाव मानकर द्वैतवादी से हैं, वे संसार (जड़-चेतन, चराचरमय) और ब्रह्म दो को मानते हैं, संसार में सर्वत्र ब्रह्म व्यापक है, और वह केवल ज्ञान से ही देखा जा सकता है । दूर पद श्लिष्ट है, पृथक् और अनिकट का अर्थ देता है । इससे ब्रह्म

और गोपियों का एक होना भी व्यंजित है, इसी प्रकार हरि भी ब्रह्म-रूप, हैं यह भी सूचित किया गया है। ब्रह्म की परिभाषा तो यहाँ नहीं दी गई किन्तु उसकी विशेषता कही गई है, चर्म-चक्षुओं से ब्रह्म का प्रत्यक्ष नहीं होता, वह ज्ञानगम्य ही है। उसका प्रकाश-रूप और ज्योति-रूप होना गो० तुलसी दास ने भी-दर्शन शास्त्र के आधार पर कहा है—

“जोगिन परम तत्वमय भासा । सहज-सुद्ध सत एक प्रकासा ।” उद्धव का तात्पर्य यह है कि ज्ञान की दृष्टि से यदि देखो तो तुम और हरि तथा सारा-विश्व ब्रह्म-रूप ही है, तब वियोग का प्रश्न ही नहीं उठता। इसका उत्तर गोपियाँ यों देती हैं

कौन ब्रह्म की जोति, ज्ञान कासों कहौ ऊघौ,
हमरैं सुन्दर स्याम, प्रेम कौ मारग सूधौ ।
नैन, चैन, स्मृति, नासिका, मोहन रूप लखाय,
सुधि-बुधि सब मुरली हरी, प्रेम ठगौरी लाय ।

सखा सुन स्यामकै । ८

शब्दार्थः—स्मृति—कान, वेद, ठगौरी—प्रवंचना ।

भावार्थ—ज्ञान और ब्रह्म को हम नहीं जानतीं, जानतीं हैं प्रेम का सीधा रास्ता। हरि ने अपने रूप-सौंदर्य और अपनी मुरली से हमें ठग लिया है। कहौ मे हौ का पाठ लघु सा है ।

अर्थः—गोपियाँ उद्धव से पूछती हैं कि ब्रह्म-ज्योति क्या है, और ज्ञान तुम किसे कहते हो। हम इन्हे नहीं जानतीं, हमारे यहाँ तो प्रेम का ही सीधा मार्ग है और सुन्दर कृष्ण हैं। तुम कहते हो कि सर्वत्र ब्रह्म हैं, और हरि भी ब्रह्म हो व्यापक हैं, यह हम कैसे माने, कृष्ण ने अपने नेत्रों, वचनों, नासिका और कानों से युक्त विमोहक रूप दिखा और मुरली बजा कर हमारी सुधि और बुद्धि सब हर ली, यह प्रवंचना थी ।

नोट:—उद्धव ने ब्रह्म और ज्ञान की परिभाषाये न दी थीं, वस उसका ज्योति-रूप से प्रकाशमान होने हुए व्यापक होना ही कहा था, वस गोपियों ने ब्रह्म और ज्ञान की परिभाषाये पूछ दीं, और अपना पक्ष भी बता दिया कि हमारा पंथ तो सीधा और प्रेम का है। इससे ज्ञान-पंथ का टेढ़ा होना व्यजित है। प्रेम-पथ को सीधा ही कहा गया है।—

“अति सूधो सनेह को मारग है घना०... ..” - । हाँ कहीं-कहीं कभी-कभी इसे टेढ़ा और कठिन तथा खड़्गधार सा पैना भी कहा गया है। “प्रेम को पंथ करार है री तरवार की धार पै धावनो है”—। आगे वे कहती है, कि ब्रह्म तो अंग-रहित है (यद्यपि उद्धव ने यह कहा नहीं, किन्तु ब्रह्म के ज्योति-स्वरूप हो सर्व-व्यापक होने से यह प्रगट ही हो जाता है) किन्तु हरि साकार सौंदर्य है और मोहिनी मुरली से हमें छल चुके हैं, तब वे कैसे ब्रह्म होकर विलग नहीं। यह भी गोपियाँ कहे देती हैं कि अब उनके पास बुद्धि नहीं, वह मुरली से हरी जा चुकी है, तब कैसे ज्ञान-दृष्टि से वे देखे और उद्धव का ब्रह्म-ज्ञान समझें। कितनी व्यंजक पदावली है। इसमें पाँचों ज्ञानेन्द्रियों का उल्लेख किया गया है। मोहन पद में मुद्रालंकार है—और कृष्ण और मोहनेवाला दोनों भाव है। अब उद्धव कहते हैं।

यह सब सगुन उपाधि, रूप निरगुन है उन की।

निरविकार, निरलेप लगत नहिं तीनों गुन की।

हाथ न पाँय न नासिका, नैन, वैन नहिं कान,

अच्युत ज्योति-प्रकास ही, सकल विस्व की प्रान।

सुनौ ब्रज-नागरी। ६।

शब्दार्थ:—उपाधि—पदवी, एक प्रतिबंध—दोष (तर्क में),

अच्युत—अ—नहीं + च्युत—गिरना—अक्षय।

भावार्थ—उद्धव कहते हैं कि उनका निर्गुण-रूप है; वे निर्विकार, निरीह, गुण-हीन, देहांग-रहित, अक्षय ज्योति—प्रकाश-रूप हो विश्व के सार प्राण या विश्वात्मा हैं।

अर्थ—उनका (ब्रह्म और हरि का) रूप निर्गुण है, सगुणता तो केवल उपाधि है, वे निर्विकार और निर्लेप होकर गुण-प्रभाव-रहित हैं। वे नेत्र, नासिक, कान, गिरा-कर, पदादि इन्द्रियों अथवा अंगों से रहित अक्षय ज्योति - स्वरूप और विश्वात्मा होकर प्रकाश करते हैं।

नोट—इसमें उद्धव ने ब्रह्म की नास्त्यात्मक (Negative) परिभाषा दी है और कहा है कि सगुण होना तो ब्रह्म के निर्गुणत्व के तर्क में उपाधि दोष है। वह निर्विकार और गुण-प्रभाव-हीन, निरग, निरिन्द्रिय होता हुआ अक्षय ज्ञान ज्योति और प्राण या विश्व-सार है। परिभाषा फिर भी पूर्ण सफल नहीं। उपाधि पद शिल्प है—और पदवी तथा एक तर्क-दोष और उपद्रव या विकार का अर्थ देता है। ब्रह्म को यहाँ विश्व-प्राण कहा गया है। प्राण पद भी शिल्प है और प्राण वायु, सारतत्व, जीवन तथा आत्मा का भाव प्रकट करता है। गोपियाँ इसका उत्तर देती हैं।

जो मुख नाहिन हुतौ कहौ किन माखन खायौ,
पायन विन गो-संग कहौ वन वन को धायौ।
आँखिनि मैं अंजन दयौ, गोवर्द्धन लियौ हाथ,
नंद-जसोदा-पूत है, कुँवर कान्ह ब्रज-नाथ।

सखा सुन स्यामके। १०

शब्दार्थ :—हुतौ (हुतो) = या, दयो (दीन्हों, दीनों, दियो) दिया आदि रूप देखिये। लियौ मे यौ का पाठ लघु है—लिया।

भावार्थ—बिना मुख के मखन कैसे खाया, बिना पैरों के गायों

के साथ वन में कौन दौड़ा । अतः यह असत्य है, हरि ने आँखों में अंजन लगाया और गोवर्धन गिरि उठाया था, वे ब्रजनाथ कुँवर कृष्ण नन्द-यशोदा-सुत है ।

अर्थः—यदि मुख न था तो कहो मक्खन किसने खाया, बिना पैरों के गायों के साथ वन में कौन दौड़ा । इससे स्पष्ट है कि कृष्ण निरंग नहीं, वरन् साग है । उन्होंने आँखों में अंजन लगाया और हाथ में गोवर्धन लिया, वे ब्रजनाथ कुँवर कृष्ण नन्द-यशोदा के पुत्र है ।

नोटः—उद्धव ने हरि को ब्रह्म-रूप कह निगुण और निरंग कहा था, गोपियों ने उत्तर में उन्हें साग सिद्ध किया और प्रत्यक्ष प्रमाण के द्वारा, क्योंकि यही प्रमाण मुख्य और मान्य है । ब्रह्म ज्योति-प्रकाश-मय कहा गया और ज्ञान-दृष्टि से दृष्ट बताया गया था, अतएव गोपियाँ कहती हैं कि अंजन लगाकर आँखों की दृष्टि बढ़ाई गई है । कृष्ण है महान और हमारे रक्षक, क्योंकि गोवर्धन उठा कर उन्होंने ब्रज को बचाया था, इसी से हम उन्हें चाहती हैं, वे ब्रज के नाथ या स्वामी भी हैं, अतः हमारे सेव्य है ।

✓ जाहि कहत तुम कान्ह, ताहि कोउ पिता न माता,
अखिल अंड ब्रह्मंड, बिस्व उनहीं तैं जाता ।

लीला-गुन अवतार है, धारि आये तन स्याम,
जोग - जुगति ही पाइये, परब्रह्म पुरधाम ।

सुनौ ब्रजनागरी । १६

* शब्दार्थः—ताहि—ताके—उसके (सम्बन्ध के रूप में) जाता—उत्पन्न, जाना क्रिया का रूप (खड़ी बोली) । जुगति—युक्ति, जाग + गति—योग से प्राप्त दशा ।

भावार्थः—कृष्ण पिता-माता-हीन, विश्व के लय-स्थान, है,

लीलार्थ सगुण अवतार ले श्याम-रूप से शरीरी हो आ गये हैं, वे योग-युक्ति से प्राप्त पर-ब्रह्म हैं ।

अर्थ:—जिसे तुम कृष्ण कहती हो, उसके कोई माता-पिता नहीं, यह अखिल ब्रह्मांड और विश्व उसी से उत्पन्न हो उसी में लय होता है । वही लीला के लिये सगुण अवतार ले श्याम शरीर धारण कर आया है । वह योग से ही प्राप्त होता है, और परब्रह्म और पुरधाम (धाम—काति, तेज + पुर—पूर्ण) या प्रकाशपूर्ण है ।

नोट:—गोपियों के नट-नन्दन कहने पर उद्धव कहते हैं कि कृष्ण ब्रह्म होकर बिना माता-पिता के हैं, विश्व के वे उत्पत्ति और लय के स्थान हैं, उनका यह सदेहावतार लीलार्थ ही है, वे प्रत्यक्ष-प्राप्त नहीं वरन् योग-युक्ति से ही प्राप्त हैं । वह पर ब्रह्म परम प्रकाश-स्वरूप हैं । इसमें कृष्ण को ब्रह्मरूप कह विश्व का आदि कारण और लय-स्थान कहा है । सगुण अवतार लीलार्थ ही है—यह कारण भक्ति-पंथ में मान्य ही है । अन्यथा—“परित्राणाय साधूनाम् विनाशाय च दुष्कृतामादि” अवतार का कारण कहा गया है । ब्रह्म-प्राप्ति का उपाय योग (“योगः कर्मसु-कौशलम्”) ही है । योगोपाय के द्वारा कर्म-योग की व्यजना दी गई है । ब्रह्म श्याम शरीर रख ले आये हैं, उत्पन्न नहीं हुए—वे इच्छा-निर्मित देही हैं । साथही यह भी व्यजित है कि प्रथम तुम चित्त-वृत्तियों का पूर्णतया निरोध करो तब ब्रह्म रूप कृष्ण को पाओगी, और सब इच्छाये छोड़ दो । गोपियाँ इस पर कहती हैं ।

ताहि बतावौ जोग, जोग ऊधौ जेहि आवौ, ५

प्रेम-सहित हम-निकट रयामसुन्दर-गुन गावौ ।

नैन, नैन, मन, प्रान मैं, मोहन-गुन भरपुर,

प्रेम-पियूष छोड़ि कै, कौन समेटै धूर ।

सखा सुन श्याम के । १२

शब्दार्थः—सहित—साथ, युक्त, हित के साथ (शिल्प है) धूर—धरा—संसार, गोपियों की विभूति । हम—हमारे (सम्बन्ध कारक का प्रयोग विशेष देखो) ।

भावार्थः—योग के योग्य को योग सिखाओ, हमारे पास कृष्ण के गुण गाओ, हमारे सभी अंगों में मोहन-गुण भरे हैं, हम प्रेम-पीयूष को छोड़ क्यों धूल समेटे, क्यों योगी बने ।

अर्थः—जिसे योग के योग्य आप पावे उसे ही योग सिखावे । हे उद्धव ! आप हमारे समीप तो कृष्ण-गुण-गान करें, और प्रेम तथा हित के साथ । हमारे नेत्रों, वचनों, मनों और प्राणों में मोहन (कृष्ण और मोहने वाले) के गुण रमें हैं, तब प्रेमामृत को छोड़ कौन यहाँ विभूति रमावे ।

नोटः—सुपात्र को ही वस्तु देना ठीक है, हम योग के लिये सुपात्र नहीं, स्त्रियों के लिये योग है ही नहीं । हमारे पास तो आप श्याम के सुन्दर गुण या सुन्दर श्याम के गुण प्रेम और हित से अथवा प्रेम के साथ गावें । हमारे नेत्रों, रसना, मन और प्राणों में मोहन (मोहने वाले, मोहों कृष्ण) के गुण भर गये हैं, हम तब कैसे निर्गुण का ध्यान करे, निर्मोही कैसे बनें, कैसे मोह छोड़ें । प्रेमामृत को छोड़ कौन भला धूल (संसार—कर्म-रज, रजोगुण) समेटेगा, प्रेम, सात्विक आनदामृत (अमर) या अक्षय रस है, उसे छोड़ रजोगुण कैसे धारण करे, संसार में कैसे पड़े, कर्म-धूल क्यों समेटे अथवा योगी की विभूति कैसे रमावे । कितनी सुन्दर व्यंजक पदावली है । प्रथम पक्ति में यमक, सहित और मोहन में श्लेष, मोहन में मुद्रा तथा पीयूष और धूर में श्लेष है । सुन्दर पद देहली-दीपक के साथ है । कितना सार्थक और सफल अलंकार-प्रयोग है । अब उद्धव कहते हैं ।

धूरि बुरी जो होय ईस क्यों सीम चढ़ावै,
 धूरि-क्षेत्र में आय कर्म करि हरि-पद पावै ।
 धूरहि तै यह तन भयो, धूरहितै ब्रह्मण्ड,
 लोक-चतुर्दस धूरि तै, सप्तदीप नवखण्ड ।

सुनौ ब्रजनागरी ॥१३॥

शब्दार्थः—ईस—महादेव, धूरि-क्षेत्र—धूलि-क्षेत्र—पृथ्वी,
 ससार, पद-चरण-स्थान । चढ़ावै—सभक्ति माथे में लगावै

भावार्थः—ईश-शीश पर चढ़ने वाली धूल बुरी नहीं, धूल के
 क्षेत्र में आकर कर्म करने से ही हरि पद प्राप्त होता है, धूल ही से
 ब्रह्माण्ड विरचित हुआ है ।

अर्थः—यदि धूल (रज) बुरी होती तो महादेव जी क्यों
 उसे सिर पर चढ़ाते (सभक्ति मस्तक पर रखते), धूल के ही
 क्षेत्र में (ससार में) आकर कर्म करने से हरि-पद (चरण और
 स्थान) प्राप्त होता है । धूल ही से यह देह, धूल ही से ब्रह्माण्ड,
 चौदहों लोक, सप्तदीप और नवखण्ड निर्मित हुये हैं ।

नोटः—प्रथम पंक्ति में हरि-पद-रज की ओर, जिसे शिव धारण
 करते, है, सकेत है, इसका महत्व गोस्वामी तुलसीदास ने भी
 कहा है । धूल-क्षेत्र में ही कर्म करने से हरि-पद मिलता है । इससे
 विश्व-सत्ता मान्य हो जाती है और द्वैतवाद का आभास मिलता
 है । साथ ही कर्म-योग से प्रभु की प्राप्ति को बताकर कर्म का महत्व
 कहा गया है । धूल से देह और विश्वका निर्माण कहने से प्रकृति
 के अस्तित्व और उससे भौतिकवाद का आभास मिलता है ।
 उद्धव का यह उत्तर युक्ति-सगत और उनके पक्ष के अनुकूल नहीं
 जान पड़ता । इससे द्वैतवाद और त्रयवाद की भी झलक
 मिलती है । उद्धव निर्गुण ब्रह्म की प्राप्ति के लिये प्रथम ज्ञान-
 योग, कर्म-योग, और हठ-योग का साधन रूप से उल्लेख कर

चुके हैं, गोपियों ने उत्तर में सगुण ब्रह्म-प्राप्ति के लिये प्रेम और भक्ति का साधन के रूप से कथन किया है।

कर्म - धृति की बात कर्म - अधिकारी जानें,
कर्म - धृति की आनि प्रेम-अमृत में सानें।
तब ही लों सब कर्म है, जब लगि हरि उर नाहि,
कर्मवद्ध सब विस्व कै, जीव, विमुख है जाहि।

सखा सुन स्याम के ॥१४॥

शब्दार्थः—बात—मर्म, लों—तक, लगि—तक (पू० का० क्रिया का प्रयोग)।

भावार्थः—कर्म-रज-मर्म कर्मवादी जाने, इन्हें वे प्रेमामृत में सानते हैं। हरि-प्राप्ति तक कर्म है, कर्म-बंधन से जीव-हरि-विमुख होते हैं।

अर्थः—गोपियाँ उत्तर में कहती हैं कि कर्म और धूल (रज) का रहस्य या मर्म तो कर्माधिकारी (कर्मवादी) जाने, हमें इससे क्या प्रयोजन है, कर्मवादी प्रेमामृत में कर्म-धूल मिला देते और उसे बिगाड़ते हैं। कर्म तो तभी तक रहते हैं, जब तक हृदय में हरि नहीं आते, हरि की प्राप्ति पर कर्म व्यर्थ हैं। कर्म-वद्ध होने पर ससारी जीव हरि-विमुख हो जाते हैं।

नोटः—गोपियाँ कहती हैं कि प्रेमियों के लिये कर्म और रज का महत्व नहीं, वह कर्मवादियों के लिये है, प्रेमवादी कर्म को हरि-प्राप्ति का साधन मात्र ही मान सकते हैं, हरि-प्राप्ति पर तो कर्म-त्याग या कर्म-नाश हो जाता है। कर्म उद्देश्य के रूप में नहीं, साधन के रूप में ही है, साध्य तो हरि ही है, साध्य-प्राप्ति पर साधन व्यर्थ हैं। यदि हरि-प्राप्ति पर भी कर्म-बंधन रहे तो जीव उसके कारण हरि-विमुख हो जायेंगे। वे कर्म-जाल में ही फँसे रहेंगे। अथवा हरि-प्राप्ति पर या हरि के हृदय में आने पर ससारी

मेरे कर्मों में निरुद्ध हो आने हैं। इस प्रकार हमारे लिये, चित्त के अंगों में ही निरुद्ध होना है, कर्मों में नहीं है, हम उनमें विमुक्त हो आते हैं। यह कर्म-योग का महत्त्व है।

युग कर्म कर्म निरुद्धि आत्मा स्वयमति होई,

कर्म - स्वयं न कर्मो नाहि विमुक्तन मे कोई।

मोक्ष न उपपत्ति है, कर्मोहि न है नाश,

कर्म जिये न मुक्ति है, परब्रह्म पुर बास।

सुखी प्रजनामरी ॥२॥

अर्थ :- कर्म—कर्मोहि—कर्मों को, निरुद्धि—(निरुद्ध का जिया के समान प्रयोग) निरुद्ध करनी हो।

भावार्थ :- कर्म ही सद्गति-कारक और प्रबल है, इसी में उर्वान और नाश होता है और इसी में मुक्ति प्राप्ति हो ब्रह्म-लोक मिलता है।

अर्थ —उद्धव उत्तर में कहते हैं कि कर्म-निन्दनीय नहीं, युग कर्मों उसी निरा करनी हो, कर्म से ही सद्गति मिलती है। विमुक्त में कर्म में प्रबलता और कुछ नहीं। कर्म से ही जगदुत्पत्ति और लय है। तथा कर्म करने ही से मुक्ति-लाभ और ब्रह्म-लोक प्राप्ति होता है।

नोट :- उद्धव कर्म-योग का फिर प्रतिपादन करते हैं। और दिखाने हैं, कि कर्म सद्गति, मोक्ष और ब्रह्मलोक-सुख का देने वाला है। कर्म ही से जगदुत्पत्ति और नाश होता है अतः कर्म प्रबलतर है। किन्तु इस कारण से गोपियों का कथन स्पष्ट नहीं होता। ठीक है मोक्ष के लिये कर्म चाहिये, किन्तु गोपियों इससे इन्कार नहीं करतीं। वे कह चुकी हैं कि हरि-प्राप्ति पर कर्म व्यर्थ है। मोक्ष गोपियों के लिये साध्य नहीं, भक्ति में इसका महत्त्व ही नहीं। उद्धव के इस कथन से संसार

ब्रह्म, और जीव तीन की सत्ता मान्य होती है और अद्वैतवाद नहीं रह जाता। कर्म की निंदा गोपियों ने न की थी, उसे प्रेम के समक्ष विशेषता नहीं दी, और हरि-प्राप्ति तक ही उसे माना है। उद्धव उन्हें कर्म-निंदक कहते हैं, यह उनके तर्क में दोष है। यह भी ज्ञात होता है कि वे कर्म को ईश्वर की भी अपेक्षा विशेष महत्व देते हैं। गोपियों उत्तर देती हैं।

कर्म पाप अरु पुण्य लोह - सोने की वेरी,
पाँयनि बन्धन दोऊ कोउ मानौ बहुतेरी।

ऊँच कर्म तैं स्वर्ग है, नीच कर्म तैं भोग,
प्रेम-बिना सब पचि मरै, विषय-वासना-रोग।

सखा सुन स्याम के ॥१६॥

शब्दार्थ :—वेरी—वेड़ी, भोग—नर्क-यातना—भोग, बहु-तेरी—अधिक, बहुत।

भावार्थ :—पाप - पुण्य—कर्म-बन्धन मात्र है, महत्वपूर्ण नहीं, कर्म से ही स्वर्ग और नर्क मिलता है, और बिना हरि-प्रेम के विषय-वासना नाश कर देते हैं।

अर्थ :—कर्म चाहे पाप हो या पुण्य, है दोनों निदान लोहे और सोने की वेड़ी ही, कर्म एक बन्धन है जिससे पद बद्ध हो जाते हैं। अब कोई कर्म को कितना ही अधिक क्यों न माने, किन्तु बात है यही। कर्म से ही स्वर्ग और कर्म से ही नर्क-यातना का भोग मिलता है। किन्तु प्रेम ऐसा नहीं, प्रेम के बिना विषय-वासनादि के रोग घातक होते हैं।

नोट :—गोपियाँ कर्म-वाद के विरुद्ध कहती हैं कि कर्म दो प्रकार के हैं, एक पाप (नीच) और दूसरा पुण्य (ऊँचा) कर्म, इन्हीं को धर्माधर्म भी कहते हैं। किन्तु है दोनों ही बन्धन-रूप, बन्धन चाहे लोहे का हो या सोने का, बन्धन या वेड़ी होकर है बस दुःखद

और स्वतंत्रता-नाशक ही। मुक्ति, मद्गति और ब्रह्म-लोक की प्राप्ति के विरुद्ध वे कहती हैं कि कर्मों का इनसे सम्बन्ध ही नहीं, वरन् स्वर्ग और नर्क की प्राप्ति से है तथा विषय-वासनादि के रोगों से है। प्रेम अमृत है, रोग नाशक है और अक्षय सजीवन शक्ति देने वाला है। कर्म मृत्युकारक और रोग-कारक है, स्वर्ग ले जाने वाला कर्म भी मृत्युकारक और भोग देने वाला रोग-कारक है। प्रेम शुद्ध और सात्विक हो वैषयिकता से रहित और सुधा सा जीवनदायक है। इससे गोपियों ने अपने सात्विक प्रेम को व्यजित किया है। अब उद्धव उत्तर में कहते हैं.—

कर्म बुरे जो होंय जोग काहे कौ धारैं,

पदमासन धरि साँस रोंकि इन्दिन कौ मारैं ।

ब्रह्म अग्नि-जरि सुद्ध है, सिद्धि-समाधि लगाय,

लीन होय सायुज्य मैं, जोतिहिं जोति समाय ।

सुनौ ब्रजनागरी ॥१७॥

शब्दार्थ :—पदमासन—योग में एक शरीर स्थिति, मारै—दमन करे, सायुज्य—ब्रह्म में लीन होने की दशा रूपी एक मुक्ति ।

भावार्थ :—योग एक कर्म है जिससे सायुज्य मोक्ष प्राप्त हो ब्रह्म-ज्योति से आत्म-ज्योति का मेल होता है, अतः कर्म बुरा नहीं ।

अर्थ :—यदि कर्म बुरा हो, तो योग-रूपी कर्म क्यों किया जाये। पद्मासन लगाकर इंद्रिय-दमन कर ब्रह्माग्नि में जल शुद्ध होते हुए सिद्धि के लिये समाधि लगाकर सायुज्य मोक्ष में पहुँच ज्योति में लय होना योग-कर्म से ही सम्भव है ।

नोट :—उद्धव का तर्क यहाँ सुन्दर युक्ति-संगत नहीं, कर्म-योग को वे योग-कर्म कह रहे हैं, यद्यपि दोनों में अन्तर है ।

इस प्रकार वे कर्म-क्षेत्र से हट योग-क्षेत्र में जा रहे हैं, यह विपर्ययान्तर-दोष (Fallacy of turning the Point) है। यहाँ उन्होंने योग के आसन, समाधि आदि प्रमुख अंगों का निरूपण किया है। साथ ही ब्रह्म को अग्नि और आत्मा का शोधक कह फिर ज्योति-रूप कहा गया है, यह भी आत्म-ज्योति के लय-स्थान के रूप में, अतः वही ब्रह्म साधन और साध्य दोनों है। यह स्थिति तर्क-सगत नहीं। गोपियाँ मोक्ष को कुछ मानती ही नहीं, किंतु उद्धव यह मान लेते हैं कि मोक्ष श्रेष्ठ है और तत्साधक कर्म भी इसी से श्रेष्ठ है। यह भी तर्क-दोष है, क्योंकि इसमें साध्य को सिद्ध मान लिया गया है। उद्धव का उद्देश्य योग-साधना को बल देना ही है। अब इस पर गोपिकाये कहती हैं।

जोगी जोतिहि भजै भक्ति निज रूपहि जानै,
 प्रेम-पियूषै प्रगटि स्याम सुन्दर उर आनै ।
 निरगुन गुन जो पाइये, लोग कहै तौ नाहिं,
 घर आयौ नाग न पूजिये, वाँबी पूजन जाहि ।
 सखा सुन स्यामके ॥१८॥

शब्दार्थ :—जोतिहि—ब्रह्म-ज्योति, भजै—सेवते हैं, रखते हैं।

भावार्थ :—योगी ज्योति को भजते है, भक्त निज रूप को ही जानता है, वह प्रेम से हरि को हृदय में रखता है। निर्गुण को सगुण रूप में पाकर भी लोग नहीं मानते और उसकी खोज करते हैं।

अर्थ :—ज्योति (ब्रह्म—ज्योति) को योगी सेवते या रखते है, भक्त तो अपने (अपने अभीष्ट रूप और हरि-रूप) को ही जानता है और प्रेमामृत प्रगट कर हरि को हृदय में ले आता है। निर्गुण को सगुण रूप में पाकर भी लोग नहीं मानते,

और उसकी खोज में जाते हैं, जैसे घर आये हुए नाग को न पूज कर लोग बाँधी के पूजने को जाते हैं।

नोट :—ब्रह्म-ज्योति का कोई रूप न होने से उद्धव ने नाम पर बल दिया, तब गोपियाँ रूप को उठाती हैं और कहती हैं कि जोगी ज्योति सेवे या रटे (भजै-पद श्लेष से क्या ही सुन्दरभाव व्यंजित करता है) भक्त तो अपने अभीष्ट हरि-रूप को ही जानते हैं। प्रत्यक्ष उसे ही देखते हैं, अतः उनका पक्ष मान्य है, योगियों का आनुमानिक और औपमानिक ब्रह्म-पक्ष मान्य नहीं। योगी तो अपने को ब्रह्म-ज्योति तक ले जाते हैं, किन्तु भक्त हरि को ही प्रेम के द्वारा अपने हृदय में ले आते हैं, प्रेम से भगवान वही प्रगट होते हैं :—“प्रेम ते प्रगट होहि भगवाना”, अपने उर में लाकर अपना अभीष्ट वे अधिक सुविधा से पूरा कर सकें— ब्रह्म के पास जाकर उसे पूरा करने की अपेक्षा। गोपियाँ यह भी मानती हैं कि भगवान हैं निर्गुण, किन्तु वे सगुण होकर आते हैं, और सब को (लोक को) सुलभ होते हैं, किंतु लोग उस सगुण रूप को नहीं मानते (कि वह निर्गुण ब्रह्म ही सगुण हुआ है) तब उन पर यह लोकोक्ति चरितार्थ होती है। इससे विश्वासाभाव योगियों में दिखाया गया है, वे सगुणभूत निर्गुण रूप में विश्वास नहीं करते। अतिम पंक्ति में अज्ञानता भी ध्वनित होती है। गोपियाँ प्रत्यक्ष पर ही बल देती हैं। ‘निज रूपहि’ पद द्वयार्थक है, अपना रूप और स्वाभीष्ट हरि-रूप दोनों को प्रगट करता है, भक्त दोनों को जानकर हरि-रूप को प्रेम से उरान्तर्गत कर लेता है। सारी पदावली चातुर्य-चारुतामयी और विशद व्यञ्जक है। अतिम पंक्ति में दृष्टान्ताभासयुक्त लोकोक्ति है। यहाँ निर्गुण-सगुण दोनों रूप ब्रह्म के सूचित किये गये हैं, साथ ही प्रत्येक भक्त के अपने एक अभीष्ट हरि-रूप के रखने की भी सूचना दी गई है।

✓ जो उनकें गुन होय वेद क्यों नेति बखानैं,
निरगुन सगुन आतमा रचि ऊपर सुख सानै ।
वेद-पुराननि खीजि कै, पायी किनहुँ न एक,
गुनहीं कै गुन होहि तौ, कहि अकास केहि टेक ।
सुनौ ब्रजनागरी ॥१६॥

शब्दार्थ :—नेति—न + इति—यह नहीं, जिसकी इति न हो ।

भावार्थ :—उस हरि या ब्रह्म के गुण नहीं, क्योंकि वेद उसे नेति कहते हैं । वेद-पुराण में उसका एक भी गुण नहीं मिलता, वही निर्गुण सगुण आत्मा को रचकर उस पर सुख रखता है ।

अर्थ :—यदि उनके (हरि या ब्रह्म के) गुण हों तो वेद उन्हें नेति क्यों कहे । अतएव वह निर्गुण है, वही निर्गुण सगुण माया रच उस पर सुख का आरोप करता है । वेद और पुराणों में खोजने पर भी किसी ने भी एक भी गुण उसमें नहीं पाया । यदि गुण-हीन के गुण हों तो कहो आकाश का आधार क्या है । उद्धव का यह कथन स्पष्ट नहीं, अस्तव्यस्त है ।

नोट :—यह छंद स्पष्ट भाव नहीं प्रगट करता । सम्भवतः उद्धव से उपयुक्त उत्तर के न मिलने की व्यंजना के देने के लिये ऐसा असम्बद्ध उत्तर दिलाया गया है । वेद ब्रह्म की स्वीकार-सूचक परिभाषा न देकर अस्वीकार-सूचक परिभाषा, यह नहीं, यह नहीं, कहता हुआ देता है, अथवा उसे वेद, अनन्त (इति-रहित) मानता है । प्रथम भाव कुछ ठीक लगता है, यदि ब्रह्म कोई भी वस्तु नहीं, तब उसमें गुण नहीं हो सकते, क्योंकि प्रत्येक लौकिक वस्तु गुण-युक्त है और वह ब्रह्म कोई वस्तु है नहीं । उस निर्गुण को सगुण केवल आत्मा (सर्वथा तम-

युक्ता माया या अविद्या) बनाती है और ऊपर से सुख मानती है, अविद्या उसे सगुण रूप देकर उसके जान लेने और प्राप्त कर लेने का विचार कर सुख मानती है । अथवा वह निर्गुण सगुणात्मक आत्मा को (या माया को) रच कर उसके ऊपर आप सुखानुभव करता है । अथवा आत्मा (आत्मा या अविद्या) निर्गुण-सगुण का भेद रच कर उस कल्पना से सुखानुभव करती है । निर्गुण ब्रह्म में गुण का भाव वेद-पुराणों ने भी खोज कर नहीं पाया, या वेद-पुराणादि में खोजने पर उसमें एक भी गुण नहीं मिलता, वेदादि प्रमाण हैं, तब वह निर्गुण ही मिद्ध होता है । गुण ही पद गुण हीन का सक्षिप्त रूप भी है और न वर्ण के स्थान पर अनुस्वार करके बनाया गया है । यह उर्दू में भी होता है, जैसे मकान के स्थान पर मका, जहान के लिये जहाँ । यदि गुण-हीन के भी गुण हों अर्थात् अभाव से भी भाव हो (आधार के बिना आवेय हो) तो आकाश की टेक (उसके आधार) क्या होगी, आकाश आधार-रहित है । भाव सर्वथा स्पष्ट नहीं, तो भी इस प्रकार इसे लेने से युक्ति-संगत जान पड़ता है । अब गोपियाँ इसके उत्तर में कहती हैं ।

जौ उनकें गुन नाहि और गुन भये कहाँ तैं;
बीज बिना तरु जमै मोहिं तुम कहौ कहाँ तैं ।
वा गुन की परछाँह री, माया-दरपन बीच,
गुन तैं गुन न्यारे भये, अमल बारि मिलि कीच ।
सखा सुन स्याम के ॥२०॥

शब्दार्थ :—सरल-स्पष्ट है ।

भावार्थ :—गुणाभाव से गुण का भाव कैसे होगा, माया-दर्पण में गुण की छाया ही लौकिक गुण रूप है ।

अर्थ :—यदि उन (हरि या ब्रह्म) के गुण नहीं तो अन्य

(लौकिक) गुण कहीं से हुए, क्योंकि बीज के बिना तरु नहीं जमता या होता। उस गुणमय के दिव्य गुणों की छाया ही माया-दर्पण पर पड़ लौकिक गुण प्रगट करती है। यो गुण से गुण का पृथक् भाव आता है, जैसे निर्मल जल और कीचड़ युक्त-जल, तत्त्वतः एक हैं किन्तु मल-वशात् पृथक् होते हैं।

नोट :—तर्क ठीक नहीं, ससार को गुण-युक्त मान कर तर्क बढ़ाया गया है, यह तब तक मान्य नहीं, जब तक सिद्ध न कर दिया जाये। इसे बीजाकुर-न्याय से सिद्ध किया गया है और कार्य-कारण-भाव को भी व्यंजित किया गया है। “नाभावस्य भावः विद्यते” के आधार पर अभाव से भाव नहीं होता, कार्य बिना कारण के नहीं, अतएव लौकिक गुण अवश्यमेव उत्पन्न हुए हैं सगुण ब्रह्म से, न कि निर्गुण ब्रह्म से। यह ठीक है कि लौकिक गुण ब्रह्म के गुणों से तत्त्वतः (मूलतः) तो नहीं, केवल विकार-वशात् भिन्न या पृथक् है, वे केवल माया पर पड़े हुए प्रतिबिम्ब के रूपों में ही हैं। यहाँ प्रतिबिम्बवाद का आभास है, सगुण-संसार माया-दर्पण पर पड़े हुए सगुण ब्रह्म का प्रतिबिम्ब ही है। किन्तु इसी प्रकार उससे पृथक् है जैसे कीचड़-गत जल निर्मल जल से भिन्न लगता है, तत्त्वतः दोनों एक ही हैं। यहाँ ससार और माया का अस्तित्व बिना सिद्ध किये ही मान लिया गया है, किन्तु गोपियाँ तो ऐसा मानती ही हैं। उद्धव अब इसका उत्तर यों देते हैं।

माया कै गुन और और हरि कै गुन जानौ,
उन गुन कौ इन माँहि आनि काहे कौ सानौ।
जाकै गुन अरु रूप कौ, जानि न पायौ भेद,
तातैं निरगुन रूप कौ, वदत उपनिषद-वेद।

सुनौ ब्रजनागरी ॥२१॥

शब्दार्थ :—वदत—कहता है (स० रूपवदति)।

भावार्थ :—ब्रह्म और माया के गुण पृथक पृथक हैं, ब्रह्म के रूप-गुण का भेद वेदादि भी नहीं जान पाते, अतएव उसे वे निर्गुण मानते हैं ।

अर्थ :—माया के गुण तो दूसरे हैं और हरि के गुण उनसे पृथक हैं । माया के गुणों को हरि के गुणों में क्यों मिलाती हो । उस (हरि या ब्रह्म) के रूप और गुणों के भेद (मर्म, रहस्य या अन्तर) को वेदोपनिषद् भी नहीं जान पाते, इसलिये उसे निर्गुण-रूप ही वे कहते हैं ।

नोट :—उद्धव ने यहाँ माया की सत्ता स्वीकार ही कर ली है, अतः सांख्य दर्शन का विचार यहाँ व्यजित होता है । और द्वैतवाद का प्रभाव या आभास जान पड़ता है । तर्क समीचीन नहीं । चूँकि वेदादि हरि के रूप-गुण का भेद नहीं जान पाते इसलिये वे उसे निर्गुण रूप में मानते हैं । यह तर्क ठीक नहीं, किसी वस्तु को न जान कर उसके विषय में कोई अनुमान पक्का कर लेना ठीक नहीं, और वह अज्ञान से लिप्त अनुमान मान्य भी नहीं, साथ ही उद्धव हरि को या तो ब्रह्म मानते हैं या ब्रह्म से पृथक जानते हैं, दोनों दशाएँ ठीक नहीं, ब्रह्म से पृथक मानते पर तो तृक वाद, अन्यथा द्वैतवाद ठहरता है, दोनों उद्धव के लिये मान्य नहीं । और और पदों में पदार्थावृत्ति दीपकालङ्कार है । इसी अकार गुण पद में भी यही अलंकार है ।

वेदहु हरि के रूप स्वास मुख तैं जौ निसरै,
कर्म क्रिया-आसक्ति सबै पाछिल सुधि बिसरै ।
कर्म - मध्य दूँहैं सबै, किनहुँ न पायौ देख,
कर्म-रहित ही पाइये, तातैं प्रेम बिसेष ।

सखा सुन स्याम के ॥२१॥

शब्दार्थ :—निसरै—निकले, पाछिल—पिछली, किनहु—
किसी ने ।

भावार्थ :—हरि-निश्वास-जन्य वेद भी हरि के रूप है । कर्म-क्रिया की आसक्ति से पूर्व-स्मृति विस्मृति में बदल जाती है । कर्म मे उसे दूँढते हुए किसी ने भी नहीं पाया, कर्म-रहित ही होने से वह मिलता है, अतः प्रेम ही ज्ञान-कर्म-योग की अपेक्षा अधिक समीचीन है ।

अर्थ :—वेद भी हरि के ही रूप है, क्योंकि वे उनके मुख की श्वास से निकले हैं । कर्म-क्रिया-आसक्ति से आत्मा को (हरि की) पूर्व स्मृति की विस्मृति हो जाती है । कर्म के बीच में खोजते हुए किसी ने उसे देख नहीं पाया, कर्म-रहित होकर ही उसे पा सकते हैं, अतएव प्रेम ही कर्म की अपेक्षा विशेष है ।

नोट :—उद्धव से गोपियाँ कहती हैं कि वेद हरि-मुख-श्वास-जन्य हैं, अतः उनका क्या प्रमाण माना जाये, यह ध्वनि निकलती है, अथवा वेद भी हरि के रूप है, तब भी द्वेतापत्ति आती है । वे फिर उनके कर्म-योग को अन्यथा करती हुई कहती हैं कि कर्म-क्रियासक्ति से ही आत्मा को (हरि और ब्रह्म की) पूर्व स्मृति अपनी भूल जाती है और वह अपने को अन्यथा जानने लगता है । कर्म-योग में ब्रह्म का किसी को भी कहीं प्रत्यक्ष नहीं हुआ, कर्म-रहित होने तथा प्रेम-योग मे आने से प्रत्यक्ष होता है । अतः प्रेम-योग अपेक्षाकृत विशेष है । इससे प्रेम में निष्कामता के होने का भाव भी व्यजित है, साथ ही कर्म निष्कामता के कारण कर्म भी नहीं । प्रेम कर्म-क्रिया-रहित निष्काम भाव मात्र है, अतः ईश्वर भाव-गम्य है, कर्म-प्राप्त नहीं । कर्म-योग मे भी निष्काम कर्म का उपदेश है । गोपियाँ बराबर प्रत्यक्ष को ही मानती हैं । कर्म की ही आसक्ति से आत्मा-परमात्मा का भेद-भाव उठता है, आत्मा अपने पूर्व रूप को भूल ब्रह्म से अपने को पृथक् मानने लगता है । अब उद्धव का उत्तर है।

✓ प्रेम जो फोऊ वस्तु रूप देखत ली लागै,
 वस्तु-दृष्टि विन कही कहा प्रेमी अनुरागै ।
 तरनि चन्द के रूपही, गुन नहि पायौ जान,
 / तो उन कौ कह जानिये, गुनातीत भगवान ।

सुनौ ब्रजनागरी ॥२३॥

शब्दार्थ :—लौ=लव-जण, ज्योति, अनुरक्ति । तरनि—सूर्य, नौका ।

भावार्थ :—प्रेम रूप-दर्शन-जन्य अनुरक्ति है, प्रत्यक्ष वस्तु के बिना यह हो नहीं सकती, सूर्य और चन्द्र के रूप-गुण को तो हम जान नहीं पाते, तब गुणातीत ईश्वर को कैसे जान पा सकते हैं ।

अर्थ :—प्रेम तो किसी वस्तु के प्रत्यक्ष रूप-दर्शन से उत्पन्न अनुरक्ति है । बिना प्रत्यक्ष वस्तु को देखे प्रेमी किसमें अनुराग रखे । 'सूर्य-चन्द्र' के रूप-गुण का ज्ञान तो हो ही नहीं पाया, तब गुणातीत ब्रह्म को कैसे जाना जा सकता है ।

नोट :—उद्धव यहाँ एक प्रकार से विशिष्टाद्वैत का विचार रखते हैं । वे जीव या आत्मा की सत्ता को स्वीकार सा कर लेते हैं । प्रेम-योग का खंडन करते हुए वे कहते हैं कि प्रेम के लिये प्रत्यक्ष रूप-गुण का देखना अनिवार्य है, क्योंकि प्रेम रूप-दर्शन-जन्य अनुरक्ति या लव ही है । यही प्रेम की परिभाषा है । किन्तु ब्रह्म या हरि रूप-गुण-रहित है, अतः प्रत्यक्ष दृष्टिगत नहीं, तब प्रेम के पात्र और प्रेम से प्राप्त नहीं । सूर्य और चंद्र के, जो प्रत्यक्ष हैं, रूप-गुण का ज्ञान तो होता नहीं, जिनके रूप-गुण प्रत्यक्ष है, तब गुणातीत ब्रह्म का ज्ञान कैसे होगा । इससे ब्रह्म का अज्ञेय होना भी ध्वनित होता है । गुणातीत का अर्थ कई प्रकार से हो सकता है, गुणों की अति इति वाला अर्थात् जिसमें सब गुण अपनी चरम सीमा को पहुँच चुके हों, जो पूर्ण

गुण-युक्त हो, अथवा जो गुणों से (अतीत—भूत, विगत, पूर्ण समाप्ति) परे हो, जहाँ गुणों की पूर्ण इति हो, वहाँ तक तो विश्व-माया है, उससे आगे ब्रह्म है, अतः निर्गुण-रूप है। अथवा जिसमें गुणों की पूरी समाप्ति हो, अतः जो सर्वथा सगुण हो। चंद्र और सूर्य व्यंजक प्रतीक पद हैं, चंद्र तो हृदय या मन को और सूर्य ज्ञान या मस्तिष्क को सूचित करता है, वेद में इन्हे ईश्वर के मन और नेत्र या चक्षु कहा गया है—“चन्द्रमा मनसो जातः चक्षुः सूर्योऽजायत्” अर्थात् बोध और भावना दोनों से गुणातीत के रूप-गुणादि का ज्ञान नहीं होता, जब इन्हीं दोनों के रूप-गुणों का ज्ञान नहीं हो पाया तब ईश्वर तो इनसे भी परे हैं। भावना-सम्बन्धी है प्रेम और बोधवृत्ति-सम्बन्धी है ज्ञान-योग, दोनों ही से ब्रह्म ज्ञेय नहीं। यह अज्ञेयवाद हुआ। प्रत्यक्ष वस्तु के बिना प्रेम नहीं, ब्रह्म प्रत्यक्ष नहीं, अतः प्रेम का प्रश्न ही नहीं उठता, वह ज्ञान और भावना दोनों से भी प्राप्त नहीं, वह अज्ञेय है। यह पक्ष उद्धव के सिद्धान्तानुकूल नहीं, वे ब्रह्म को अज्ञेय नहीं मानते या यहाँ खडनार्थ ही यह दिखाया गया है। तात्पर्य यह है कि अधिक तर्क से वह अज्ञेय हो जाता है। गोपियाँ अब उत्तर देती हैं।

। तरनि, अकाश, प्रकाश तेजमय रह्यौ दुराई,

दिव्यदृष्टि विन कहौ कौन पै देख्यौ जाई ।

जिनकी वे आँखें नहीं, देखें कब वह रूप,

तिन्हें साँच क्यों ऊपजैं, परे कर्म के कूप ।

सखा सुन स्याम के ॥२४॥

शब्दार्थ :—तरनि—सूर्य, दुराई—छिपना ।

भावार्थ :—सूर्य, आकाश और प्रकाश उसके तेजोमय रूप में लुप्त हो जाते हैं, वह बिना दिव्य दृष्टि के प्रत्यक्ष नहीं देखा जा सकता, दिव्य-दृष्टि-हीन उसे न देख सत्य ज्ञान-रहित हो कर्म-कूप में पड़े रहते हैं ।

अर्थ :—सूर्य, आकाश और प्रकाश उस तेजोमय ब्रह्म में लुप्त रहते हैं, ऐसे महान् तेजोमय रूप को दिव्य दृष्टि से ही देख सकते हैं बिना उसके नहीं, जिनके ऐसी दिव्य दृष्टि-युक्त आँखें नहीं वे उस रूप को कब देख सकते हैं, और उन्हें सत्य का ज्ञान कैसे हो सकता है, ऐसी दशा में वे कर्म-कूप (ससार) में पड़े रहते हैं। दिव्य दृष्टि में ज्ञान-दृष्टि की भी ध्वनि है।

नोट :—प्रकाश और तेज में अन्तर है, तेज का फल प्रकाश है, आकाश भी तेज का ही एक रूप है, सूर्य उसका स्थूल रूप है, यह सब तेजमय ब्रह्म में विलुप्त हो जाते हैं, इतना अधिक प्रकाश-वान वह है, अतः दिव्य दृष्टि के बिना वह देखा ही नहीं जा सकता, योग और ज्ञान की दृष्टि से काम नहीं चल सकता, इससे यह व्यंजित है कि तुम्हें तो वह न दीखेगा, किन्तु हमें दीखता है, क्योंकि हमें दिव्य दृष्टि (हरि-कृपा से) प्राप्त है। बिना उस रूप को देखे उसकी साकारता की सत्यता कैसे प्रगट होगी, कर्म-योग से यह संभव नहीं; कर्म तो कूप सा अंधकार-पूर्ण है। कर्म-कूप है, जिससे बाहर निकलना कठिन है, इसी प्रकार कर्म और कर्म-विपाक में पड़े रहने से उससे बाहर निकल कर मुक्त होना संभव नहीं। अब उद्धव कहते हैं।

जव करिये नित कर्म भक्तिहू जाँमै आई,

कर्म-रूप तै कहौ कौन पै छूट्यौ जाई।

क्रम क्रम कर्म सबहि कियै, कर्म नास हूँ जाय,

तव आतम निहकर्म करि, निरगुन ब्रह्म समाय।

सुनौ ब्रजनागरी ॥२५॥

शब्दार्थ :—निहकर्म—निष्कर्म, कर्म-रहित।

भावार्थ :—भक्ति भी कर्म ही है, कर्म से मुक्त होना सम्भव

नहीं, कर्म से कर्म का नाश कर निष्कर्म आत्मा निर्गुण ब्रह्म में लय हो जाता है।

अर्थ :—नित्य ही कर्म करना पड़ता है, भक्ति भी कर्म के ही अतर्गत है, कर्मरूपी बंधन से कहो कौन छूट पाता है। कर्म करने से ही कर्म का नाश होता है, तब आत्मा निष्कर्म हो निर्गुण ब्रह्म में लीन हो जाता है।

नोट :—उद्धव कहते हैं कि कर्म में भक्ति भी है, कर्म से मुक्त होना कठिन है, कर्म से ही कर्म का नाश होता और निष्कर्मता प्राप्त होती है, जिससे ब्रह्म में आत्मा लय हो जाता है। इसलिये कर्म-योग ही ठीक है। तब गोपिया कहती हैं।

जो उनको नहि कर्म कर्म-बन्धन क्यों आवै,
तौ निरगुन है वस्तु मात्र परमान बतावै।

जो उनको परमान है, तौ प्रभुता कछु नाहि,

निरगुन भये अतीत कै, सगुन सकल जग माँहि।

सखा सुनि स्याम के ॥२६॥

शब्दार्थ :—अतीत—यागी, विगत ब्रह्म,।

भावार्थ :—कर्म-रहित हो हरि कर्म-बन्धन में क्यों आते हैं, निर्गुण होकर ब्रह्म परिमाणमय वस्तु होगा, और ऐसा होने पर तत्प्रभुता न रहेगी, निर्गुण होने पर सगुण विश्व कैसे होगा या सगुण विश्व में वह निर्गुण कैसे व्याप्त होगा।

अर्थ :—यदि हरि के कर्म नहीं, तो वे कर्म-बंधन में कैसे आ गये, यदि वह निर्गुण है तो कैसे पदार्थों, तन्मत्राओं और परिमाणों को बनाता है, या उसे वस्तु, मात्रा और परिमाण में कैसे बताते हैं, यदि हरि का परिमाण है तो उनकी प्रभुता अथवा विभुता कुछ नहीं रहती। उनके निर्गुण होने पर सगुण विश्व में उनकी व्यापकता कैसे होगी।

नोट :—यह छंद कुछ अस्पष्ट सा है। तात्पर्य यह जान पड़ता है कि यदि उस जगत्कारण में कर्म नहीं तो कर्म का बन्धन कहाँ से आया, अथवा वह कर्म-बन्धन में कैसे आता है, और यदि निर्गुन होकर वह सब वस्तुओं में व्याप्त है तो वस्तुओं के साथ उसका भी परिमाण होगा, जिससे उसकी प्रभुता या महानता न रह सकेगी, वह सीमित हो जायगा, असीम और अनन्त न रहेगा, साथ ही वह निर्गुण होकर सगुण विश्व में कैसे व्याप्त हो सकेगा, क्योंकि व्याप्त होने पर तो वह भी सगुण ही होगा। गोपिकाये यहाँ केवल शंका-सम्बन्धी प्रश्न ही उद्धव से करती हैं।

✓ जो गुण आवैं दृष्टि माँझ नस्वरं है सारे,
वे सब इन तैं वासुदेव अच्युत हैं न्यारे।

इन्द्री-दृष्टि-विकार तैं, रहित अधोक्षज जोति,
सुद्ध स्वरूपी जान जिय, तृप्ति जु तातैं होति।

सुनौ ब्रजनागरी ॥२७॥ ✓

शब्दार्थ :—अच्युत—अक्षर, अनश्वर, अधोक्षज—उत्पन्न
भावार्थ :—दृष्ट गुण नश्वर है, वासुदेव इन सब से परे हैं,
इन्द्रिय-विकार-रहित ज्योति - स्वरूप ब्रह्म की प्राप्ति ज्ञान से ही
होती है।

अर्थ :—जो गुण दृग्गत होते हैं वे सब नश्वर हैं और
इसीसे ईश्वर के गुण नहीं, वह अनश्वर है। अच्युत वासुदेव
इन सब गुणों से पृथक् या परे है। वह इन्द्रिय-दृष्टि-विकार से
रहित अधोक्षज ज्योति-स्वरूप हैं, उस शुद्ध ज्ञान-स्वरूपी ब्रह्म की
प्राप्ति से ही तृप्ति होती है।

नोट :—इस छंद में बहुत भाव-गाम्भीर्य है। दृष्टिगत से
तात्पर्य प्रत्यक्ष से है। प्रत्यक्ष गुण नाशवान हैं और ईश्वर
ऐसा नहीं, इसी से प्रत्यक्षभूत गुण ईश्वरीय गुण नहीं हैं, ईश्वर

इन्से परे हैं और अच्युत (न गिरने या नाश होने वाला, अवतार रहित, अवतार का मूल अर्थ है अधः पतन, “अवतार अधः पतनम्”) इन्द्रियों और दृष्टि में विकार होने से वह सगुण और साकार दीखता है, वह ज्योति-स्वरूप, अथवा वह इन्द्रिय और दृष्टि तथा इनके विकार से रहित अधोक्षज ज्योति है। शुद्ध स्वरूप (अपने रूप में रहने वाला) है, हृदय में ऐसा ज्ञान लेने पर ही तृप्ति होती है। अथवा, उन्हीं को स्वरूप का शुद्ध ज्ञान प्राप्त है, अन्य को नहीं, इसमें अन्य जनों के लिये ब्रह्म की अज्ञेयता सूचित की है, जैसा प्रथम कह चुके हैं, या उसे शुद्ध स्वरूप-ज्ञान प्राप्त कर के ही तृप्ति होती है, अर्थात् यह ज्ञान लेने पर कि वह शुद्ध है, तथा स्वरूप या ज्ञान-रूप-युक्त है, तृप्ति या मुक्ति होती है। ऐसा ज्ञान ही तृप्ति-कारक है। अब गोपियाँ कहती हैं।

। नास्तिक जेहें लोग कहा जानै हित - रूपै,

प्रगट भानु को छाँड़ि गहै परछाँही धूपै।

हमरे तौ वहि रूप विन, और न कछु सुहाय,

ज्यों कर-तल आमलक कै, कोटिक ब्रह्म दिखाय।

सखा सुन स्याम के ॥२८॥

शब्दार्थः—नास्तिक = न + आस्तिक (अस्ति + का = होती है, आस्तिक) उपस्थिति को न मानने वाला, ईश्वर और वेद को न मानने वाला, ईश्वरास्तित्व—विरोधी) हित = कल्याण (निज पाठ भी है)।

भावार्थः—नास्तिक ईश्वर का हित-कारक रूप नहीं जानते, प्रत्यक्ष रवि को छोड़ वे धूप को पकड़ते हैं। हमारे लिये तो यही रूप है, बिना इसके हमें और कुछ अच्छा ही नहीं लगता, और ब्रह्म ऐसा आभासित होता है जैसे कर-तल-गत आँवला।

अर्थः—जो लोग नास्तिक हैं वे हरि का हित (प्रेम, मंगल - मय, मुक्त) रूप क्या जाने। वे प्रत्यक्ष सूर्य को छोड़

उसके प्रतिविम्ब - रूप धूप को ग्रहण करते हैं । हमें तो हरि की वही प्रेममय - मगल मूर्ति अच्छी लगती है और कुछ भी नहीं, उसके प्रभाव से कोटिक ब्रह्म करतल-गत आँवले से लगते हैं । "सर्व खल्विदं ब्रह्म" होने से सभी रूप ब्रह्म मय हैं, उस हरि-रूप से यह सब रूप भी दीखते हैं, अर्थात् हमें विराट्मूर्ति भी दीखती है ।

नोट:—गोपियाँ कहती हैं कि नास्तिक लोग भगवान की मगल-मूर्ति को क्या जाने । हित पद से हरि का मोक्ष-स्वरूप, प्रेम-रूप अथवा कल्याण-रूप व्यंजित है । कहीं निज पाठ भी है, तब तात्पर्य होगा, आत्म-रूप या निज-रूप से, नास्तिक दोनों को कुछ नहीं मानते । द्वितीय पंक्ति में लोकोत्तयायेभास है, जिससे व्यंजित है कि वे प्रकट प्रकाश (प्रकाश-स्वरूप ज्ञान या ईश्वर का प्रतीक भानु) या ज्ञान को छोड़ छाह (प्रतिविम्ब-रूप अज्ञान या तमस गुण) को ग्रहण करते हैं । धूप पद प्रतिविम्ब-रूप का सूचक है, सत्य प्रकाश का नहीं, भू पै पाठ से पृथ्वी पर फैले तमस मय अज्ञान से तात्पर्य होगा । गोपियाँ कहती हैं कि हमें हरि का हित-रूप, जो प्रत्यक्ष भानु या ज्ञान-रूप है, अच्छा लगता है और कुछ नहीं और उसके प्रभाव से कोटिक ब्रह्म करतल-गत आमलक से प्रगट होते हैं । चतुर्थ पंक्ति में भी ज्ञान-वाद का प्रचलित प्रयोग है । उदाहरणालंकार है ।

ऐसे मैं नन्दलाल - रूप नैननि के आगे,

आय गयौ छवि छाय वने पियरे उर वार्गे ।

ऊधौ सौ मुख मोरिकै, कहि कछु उन तैं बात,

प्रेम-अमृत मुख तैं स्रवत, अम्बुज नैन चुचात ।

तरक रस-रीति की ॥२६॥

शब्दार्थ:—पियरे—पीले, पीत, बागे—वस्त्र विशेष, स्रवत—बहता है, चुचात - चूता है, तरक—ढग ।

भावार्थ:—इस समय गोपियों को कृष्ण-रूप का स्मरण आ गया, वस गोपियाँ उद्धव से मुख मोड़ उसी मूर्ति से सजल नेत्रों और प्रेमाभृत-पूर्ण मुख से कुछ कहने लगीं ।

अर्थ—ऐसे ही मैं गोपियों के आगे श्रीकृष्ण का वह रूप छवीले पीत वसनों के साथ आ गया, वस वे उद्धव की ओर से मुख फेर कर उसी मूर्ति से कुछ कहने लगीं । उनके मुख से प्रेमाभृत रसने लगा और उनके कमल-नेत्रों से अश्रु चूने लगे । यही रस-रीति का नियम है ।

नोट:—यहाँ उद्धव-गोपी-संवाद समाप्त हो गया । हरि-रूप का गोपियों के नेत्रों के समक्ष प्रगट होना दो भाव सूचित करता है, या तो उस रूप की स्मृति के आ जाने से गोपियों के आगे वह रूप आ गया या भगवान् उनके प्रेम को देख स्वयमेव उनके आगे उनकी प्रिय मूर्ति के साथ प्रकट हो गये । उद्धव के लिये वे अप्रगट ही रहे, क्योंकि वे उन्हें देखना ही न चाहते थे, उन्हें उनका स्मरण ही न आया था, वे ज्ञान-ध्यान और गोपियों के तर्क-विचार में लगे थे । वस गोपियाँ सब भूल उद्धव को छोड़ उसी रूप से प्रेम के साथ सजल नेत्रों से कुछ कहने लगीं । यहाँ ध्यान-स्मृति का वल व्यंजित है, तथा—“ये यथा मामप्रपद्यन्ते तान्स्तथैव भजाम्यहम्” की भी ध्वनि है, साथ ही “मद्भक्ता-यत्रगायन्ति तत्र तिष्ठामि भारत” की भी व्यजना है । यह छंद कवि-उक्ति के रूप में है । टेक से व्यंजित है कि यही रस-रीति के तर्क (ज्ञान—सतर्कता) का ढंग है । आत्मविस्मृत और हरि-स्मृति ही प्रेम का मर्म और ज्ञान-धर्म या नियम है । सुन्दर भाव-व्यंजक छंद है ।

अहो नाथ ! हे रमानाथ ! जटुनाथ गुसाईं !,
नँद-नन्दन बिडरात फिरत तुम बिन सब गाईं ।

काहे न फेरि कृपाल ही, गो-ग्वालनि सुख देहु,
दुख-जल-निधि में बूझही, कर-अवलम्बन लेहु ।

निठुर हो कह रहे ॥३०॥

शब्दार्थः—गुसाई—गोस्वामी—इंद्रियों के स्वामी, विड-
रात—विललाती, सभीत, काहे—क्यों, यहाँ हे का पाठ लघु-रूप
में है ।

भावार्थः—हे नाथ ! नंद-नदन ! तुम्हारे बिना गायें वन में
विललातीं और सभीत हो तितर-वितर घूमती हैं तब क्यों
फिर कृपालु हो गायों और ग्वालों को सुख नहीं देते तथा हमें
दुखाम्बुधि में डूबने से नहीं बचाते, कहाँ निठुर हो रहे हो ।

अर्थः—हे रमानाथ, नाथ ! और गोस्वामी यदुनाथ नंद-
नदन ! तुम्हारे बिना सब गायें वन में विललाती हुई सभीत हो
अस्तव्यस्त फिरती है । तब फिर क्यों कृपालु होकर गायों और
ग्वालों को सुख नहीं देते, तथा हमें दुखाम्बुधि में डूबते हुए
करावलम्ब क्यों नहीं देते । ऐसे निष्ठुर हो कहाँ रहे ।

नोटः—राम-नाथ पद से कृष्ण का विष्णु होना और गोसाई
पद से गोलोक - स्वामी होना स्पष्ट है । गोसाई से योगेश्व-
रत्व भी ध्वनित है । द्वितीय पंक्ति में व्याजोक्ति के द्वारा गूढ भाव
व्यजित है, गोपद से प्राकृतिक गायों के साथ ही, गोपियों अर्थात्
उनकी प्रियाओं का भाव व्यंग्य है । गायें तो विललाती हैं, उनके
ही साथ गोपियाँ भी विकल हो वन-वन फिरती हैं । हरि
गो - हितकारी है, तब कैसे गायों को विकल देख या सुन सकते
हैं, यह पंक्ति साभिप्राय है । तृतीय पंक्ति से यह भाव और भी
स्पष्ट हो जाता है । चतुर्थ पंक्ति में याचना या प्रार्थना है ।
कृपालुता हरि का स्वाभावा-सिद्धगुण है, तब निष्ठुरता उनमें कैसे
हो सकती है । अब तक वे प्रत्यक्ष न थे, अब ध्यानैकाग्रता
से प्रगट हैं, अतः यह उपालम्भ है । सुन्दर भाव-व्यंजना है ।

प्रथम हरि की करुणा-कृपा को उद्गीत कर आत्म-दशा के प्रकाशन के साथ कृपावलम्बन की मार्मिक याचना की गई है।

कोऊ कहै पिय दरस देहु पुनि वेनु बजावौ,
दुरि दुरि बन की ओट कहा हिय लोन लगावौ ।
हम कौ तुम से एक है, तुम कौ हम सी कोरि,
बहुत भाँति कै रावरे, प्रीति न डारौ तोरि ।

एक ही बारही ॥३१॥

शब्दार्थः—मुहावरे का व्यजक प्रयोग देखिये पूरा मुहावरा है, जले में नमक लगाना, यहाँ जले हुए पद का लोप है, केवल हिय पद दिया गया है क्योंकि हृदय जला हुआ ही है। कोरि—कोटि।

भावार्थः—कोई गोपी कहती है कि हे प्रिय! हरि-दर्शन दो और वेणु बजाओ, दग्ध हृदय में नमक न लगाओ, हमें तो तुम एक हो, तुम्हें हमारी सी करोड़ो है, प्रीति जोड़ कर एक ही बार उसे न तोड़ो।

अर्थः—कोई गोपी कहती है कि हे प्रिय हरि! दर्शन दो, और मुरली बजाओ। बन में छिप-छिप कर क्या जले हृदय पर नमक लगाते हो। अरे! हमारे लिये तो तुम एक ही हो, किन्तु तुम्हारे लिये हमारी सी करोड़ो हैं। प्रीति जोड़कर एक बार में ही उसे न तोड़ो।

नोटः—वेणु (व + इह + अणु—वह ब्रह्म नाद जिसके समान यह विश्व भी अणु सा है) या मुरली बजाने की प्रार्थना है, क्योंकि मुरली-मोहिनी अमर-नादानंद है, यही ब्रह्म-नाद है, गोपियाँ (जो वास्तव में आत्मायें हैं) इसी की उपासिनी हैं, इसी में वे अपने को लय करना चाहती हैं। द्वितीय पक्ति में सुन्दर व्यंजना है। हिय पद से हृदय की दग्धता का भाव लोन लगाने के सान्निध्य से प्रगट होता है, कितनी सुन्दरता से दग्ध या जले हुए पद का

लोप कर उसे व्यंजित किया गया है। तृतीय पंक्ति में कवीर से भाव-साम्य है :—

“हमसे तुमको बहुत हैं, तुमसे हमको नाहिं ।”
चतुर्थ पंक्ति की तुलना कीजिये :—

“कवहूँ प्रीति न जोरिये, जोरि तोरिये नाहिं ।
ज्यों तोरे, जोरे वहरि, गॉठ परति गुन माहिं ।

स्मरण रहे कि गोपियों को ही कृष्ण-चंद्र का प्रत्यक्ष भाव प्राप्त है। उद्धव को नहीं, इससे व्यंजित है कि ईश्वर ज्ञानी योगी को सीधे सीधे प्रत्यक्ष नहीं होता, वरन् प्रेमी भक्त को हो जाता है।

कोउ कहै हो ! दरस देत फिर लेत दुराई,
यह छल-विद्या कही कौन प्रिय तुम्हें सिखाई ।
हम परबस आधीन है, तातैं बोलति दीन,
जल विन कहु कैसे जियैं गहिरे जल की मीन ।
विचारिय रावरे ॥३२॥

शब्दार्थ :—दुराई—छिपाना, रावरे—आप ।

भावार्थ :—कोई कहती है कि दर्शन देकर आप छिप जाते हो, यह छलछद्म किसने तुम्हें सिखलाया है। हम पर-वश हो दीन वचन कहती है और जल-विहीन मीन हो कैसे जीवित रहे, आप ही सोचें।

अर्थ—कोई गोपी कहती है कि हे प्रिय तुम दर्शन देकर फिर छिप जाते हो। कहो यह छल-विद्या तुम्हें किसने सिखलाई है। हम परवश और पराधीन हैं, अतः दीन वाणी से बोलती हैं। आप ही सोचें कि गहन जल-गता मीन बिना जल के कैसे जीवित रहें।

नोट—प्रथम पंक्ति से भगवान का प्रगट होकर छिपना

वास्तविक घटना के रूप में और इस समय भी यही प्रगट होकर छिपना स्पष्ट है। इस समय इस गोपी के लिये हरि प्रगट हो फिर छिप गये हैं क्योंकि उसके मन में छल का भाव था, अतः उसी भाव के अनुसार हरि उसे प्रगट होते और फिर छिप जाते हैं। किंतु वह कहती है कि ऐसा छल-छद्म आपमें था नहीं, यह किसी ने तुम्हें सिखाया है। सिखाया क्या है, यह उसी का मानसिक छल है। वह कहती है कि हम पर-वश (दूसरे के अर्थात् काम के या शत्रु के वश में हैं, काम बहुत बड़ा शत्रु है—) है और आधीन है (कामके या आपके-क्योंकि आप हमारे स्वामी है)। पर-वश होने से हम दीन वचन बोलती है, अन्यथा हम दीन नहीं, तब कैसे दीन वाणी हमारी होती। गोपियाँ अपने को दीन इसलिये नहीं कहती क्योंकि दीन होने पर हरि उनके बधु या नाथ हो जायेंगे—वे उन्हें इन दोनों भावों से नहीं देखती, वे देखती हैं उन्हें पति-भाव से। वे हरि के आधीन हैं तब कैसे कोई उन्हें अपने वश में कर ले यह हरि के लिये अशोभित बात है, उन्हें चाहिये कि वे उस पर रूपी काम से उन्हें बचावे, यह अभिप्राय व्यंग्य है। पर-वश हो वे मीन सी जल-विहीन हो मृत - प्राय है। जल या रस-रूप (प्रेमानंद-रूप) हरि हैं और गोपियाँ मीन है, जो सदा उसी जल में रहती हैं। कितनी सुन्दर भाव-व्यजना है, सार्थक तथा साभि प्राय पद-प्रयोग है।

कोऊ कहै हो स्याम कहा इतराय गये हौ,

मथुरा कौ अधिकार पाय महाराज भये हौ।

ऐसी कछु प्रभुता हुती, जानत कोऊ नाँहि,

अंबला-बध सुनि डरि गये, बली डरे जग माँहि।

पराक्रम जानि कै ॥३३॥

शब्दार्थ :—इतराय—घमंड करना, हुती-थी।

भावार्थ :—कोई कहती है कि मथुरा का राज्याधिकार पा

और महाराज होकर तुम घमंड करने लगे हो, क्या यह ऐसी प्रभुता थी कि कोई नहीं जानता । अवला-वध सुनकर डर गये, तुम्हारा पराक्रम जानकर बलवान भी संसार में डर रहे हैं ।

अर्थ:—कोई गोपी कहती है कि हे श्याम ! मथुरा का अधिकार पा महाराज होकर आप गर्व कर रहे हैं । क्या यह ऐसी भी कुछ प्रभुता थी, जिसे कोई नहीं जानता । तब अवला का वध सुनकर डर गये, तब पराक्रम जान जग के बली भी डरते हैं ।

नोट—हरि पर यहा राज-मद का आरोप किया गया है, इस के पूर्व हरि ने गोपियों को उनके गर्व को दूर करने के लिये त्याग दिया था, अब वे कहती हैं कि वही गर्व तुममें भी है, इसमें "को न राज-पद पाइ नसाई" का आभास है । शेष दो पंक्तियों में व्यंग्य साधारण है । तात्पर्य यह है कि आपने उद्धव को इसलिये भेजा है कि कहीं गोपियां हमारे वियोग से मर न जायें, तो हमें वध का पाप लगे, इससे क्या है, ऐसा भय क्यों, तुम्हारे पराक्रम से तो सभी डरते हैं । ध्यान रहे कि कृष्ण महाराज हुए नहीं, इसमें भी व्यंग्य ही है ।

कोऊ कहै हो श्याम ! चाहत मारन जो ऐसैं,

गिरि गोवर्धन धारि करी रच्छा तुम कैसैं ।

व्याल, अनल अरु ज्वाल तैं, राखि लिये सब ठौर,

अब विरहालन दहत ही, हँसि हँसि नदकिसोर ।

चोरि चित लै गये ॥३४॥

शब्दार्थ:—व्याल—फालीय नाग, अनल—दावानल, ज्वाल-विष—ज्वाल ।

भावार्थ:—यदि ऐसे ही मारना था तो गोवर्धन ले क्यों रक्षा की थी, साथ ही, सर्प, दावानाल, विष-ज्वाला आदि से बचाकर अब हँस हँसकर वियोगानाल में जलाते हो ।

अर्थ:—कोई गोपी कहती है कि हे श्याम ! यदि यों हमें मारना

चाहते हो तो क्यों पहिले गोवर्धन उठाकर हमारी रक्षा की थी । कालीनाग, दावानल और विष-ज्वाल से सर्वत्र वचा कर हमे हमारे चित्त चुराकर अब वियोगानल मे हँस हँस जला रहे हो ।

नोट:—उपालम्भ ठीक है, प्रथम वचाकर फिर मारना ठीक नहीं । यही भाव प्रथम रास-पचाध्यायी मे भी इसी प्रकार उपा-लम्भ के रूप में दिया गया है । यह विचारणीय है “चोरि चित लै गये”—इसमे चित से तात्पर्य चित्त-ज्ञान (जो ब्रह्म का एक रूप है) तथा चित्त का है, दोनों भाव यहा चारैतार्थ भी होते है । हरि गोपियों का चित्त (ज्ञान-चैतन्यता और चित्त या मन) चुरा ले गये हैं, गोपियों इसलिये अब असहाय है । यदि ऐसा न हुआ होता तो वे वियोगानल को पास ही न आने देतीं उसे उठने ही न देतीं, चित्त चुराकर ले जाने से वे अब अपने प्रेम को भी फिर से उद्दीप्त कर हरि को अपने वश में नहीं कर सकतीं, अतएव वियोगा-नल में उन्हें जलना ही पड़ेगा । साथ ही यह भी ध्वनित है, कि मुख्य वस्तु चित्त है, उसे आप चुरा ही ले गये, अब रिक्त देह से क्या प्रयोजन है, इसीसे इसे तुम वियोगानल में जला रहे हो । सुन्दर व्यजक पदावली है ।

कोऊ कहै ये निष्ठुर इन्हें पातक नहिं व्यापै,

पाप - पुन्य के करनहार यह आपहिं आपै ।

इनकै निरदय रूप मैं, नाहिन कछुक विचित्र,

पय पीवत प्राननि हरे, पूतन बाल चरित्र ।

मित्र ये कौन के ॥३५॥

शब्दार्थ :—पूतना—एक राक्षसी, जो कृष्ण को अपना वि-
षैला दूध पिला मारना चाहती थी किंतु स्वयमेव मर गई ।

भावार्थ:—कोई कहती है कि हरि पाप-पुण्यकर्ता हैं, इन्हे पाप नहीं व्यापता, यह निष्ठुर और निदय हैं, इनके लिये कुछ विचित्र

नहीं, बाल-लीला में ही दूध पिलाती हुई पूतना को इन्होंने मार डाला था ।

अर्थ:—कोई कहती है कि यह निष्ठुर हैं, इन्हें पाप नहीं व्यापता, यह आप ही आप पाप-पुण्य के करनेवाले हैं । इसके निर्दय स्वरूप के लिये कुछ विचित्र नहीं । बाल-चरित्र में ही इन्होंने दूध पिलाती हुई पूतना के प्राण हर लिये थे, यह किसके हुए हैं ।

नोट.—यहाँ हरि को सर्वकर्ता तथा स्वतन्त्र कहते हुए पाप-पुण्य के करनेवाले भी कहा गया है, जिससे व्यंजित है कि विश्व के सारे कार्यों का एक कर्ता ईश्वर ही है, उसमें पाप-पुण्य का विचार चरितार्थ नहीं होता, पाप उसमें व्यापता ही नहीं, इन्हे निर्दय भी कहा गया है—यह व्यंग्य वचन के रूप में है, उसको पुष्ट किया गया है पूतना-वध से । उदाहरण भी स्त्री का ही लिया गया है । “मित्र ये कौन के”—पद बहुत व्यजक है—इससे कोई मुख्य भाव प्रगट होते हैं—एक तो यह है कि यह किसी के मित्र नहीं—इनमें उचित न्याय-भाव है, पक्षपात नहीं, अथवा फिर यह भाव भी है कि ये है किनके मित्र, उद्धव के, जिन्हे किसी से मित्रता या हित नहीं, देखती नहीं हो प्रत्यक्ष । सुन्दर काकुवलित व्यजना है ।

कोऊ कहै री आज नाहि आगें चलि आई,
रामचन्द कै धर्म - रूप में ही निठुराई ।

यज्ञ करावन जात हे, विस्वामित्र - समीप,
मग मैं मारी ताड़का, रघुवंसी कुल-दीप ।

बाल ही रीति यह ॥३६॥

शब्दार्थ:—धर्म-रूप—धर्मार्थ-रूप या मर्यादा-रूप ।

भावार्थ:—कोई कहती है कि यह इनकी सदा की रीति है, रामके रूप में ही इन्होंने बाल्यावस्था में ताड़का का वध किया था ।

अर्थ:—कोई गोपी कहती है कि यह आज ही की बात नहीं आगे या पूर्व से ही चली आ रही है । राम के धर्म-रूप में ही

इनकी निष्ठुरता प्रगट है। विश्वामित्र के पास ये जब यज्ञ कराने जाते थे, तब मार्ग में रघुवश-कुल-दीपक होकर इन्होंने ताडका को मारा था, यह इनकी वाल्य काल की ही रीति है।

नोट:—रामावतार तथा वामनावतार की निर्दयता के भाव भागवत और सूर-काव्य में भी है, वालि-वध सम्बन्धी निर्दयता का उल्लेख भागवत में भी है। अन्य उदाहरण नंद ने अपनी ओर से आगे दिये हैं। धर्म-रूप पद यहाँ सुन्दर व्यंजना के साथ है और स्पष्ट करता है कि रामावतार धर्म-स्थापन या मर्यादा-पालन के लिये हुआ था —

“धर्म-हेतु अवतरेहु गोसाँई—“तुलसी

सुति सेतु-पालक राम तुम जगदीश”—तु०

यह उदाहरण भी स्त्री-वध का है, ऐसे उदाहरणों से यह पुष्ट किया जा रहा है कि हरि सदैव स्त्रियों के प्रति निर्दय रहे हैं और उनका वध करते आये हैं।

कोउ कहैं जे परम धर्म इस्त्रीजित पूरे,

लच्छ लच्छ सन्धान धरै आयुध के रुरे।

सीता जू कै कहे तैं, सूपनखा पै कोपि,

छेदे अंग विरूप कै, लोगनि लज्जा लोपि।

कहा ताकी कथा ॥३७॥

शब्दार्थ:—इस्त्रीजित—श्लिष्ट पद है—कामजित, स्त्रियों को जीतने वाले। रुरे—सुन्दर, लोपि—छोड़कर।

भावार्थ:—कोई कहती है कि यह स्त्रियों पर विजय करने वाले हैं और इन्होंने सुन्दर आयुध लाखों चलाये हैं। सीता के कहने में इन्होंने लोक-लज्जा छोड़ सूर्यनखा को अंग काट विरूप कर दिया।

अर्थ:—कोई गोपी कहती हैं कि ये परम धर्म-रूप है और पूरे स्त्री-जित हैं, इन्होंने लाखों रुचिर शस्त्रों का प्रयोग किया है।

सीता जी के कहने से शूर्पणखा पर क्रोधकर इन्होंने उसके अंग (नाक-कान) काट लोक-लज्जा का लोपकर उसे विरूप किया था; उसकी कथा कहना व्यर्थ है।

नोट :—परमधर्म मे काकु है, जिससे इसका अधर्मी अर्थ भी व्यंजित होता है। परमधर्म वह है जिसके समस्त लोक-धर्म कुछ नहीं, उसके लिये लोक का धर्माधर्म व्यर्थ है। स्त्रीजित पद शिल्प और व्यंजक है और कई अर्थ प्रगट करता है। स्त्री के द्वारा जीता गया, इसी अर्थ को लेकर आगे सीता की आज्ञा का पालन करना कहा गया है, फिर स्त्रियों के जीतने वाले का भी भाव है, अर्थात् यह स्त्रियों को ही, जो अवलायें हैं, जीत सकते हैं, पुरुषों को नहीं, तथा इससे कामजित का भी अर्थ निकलता है, क्योंकि स्त्री काम का अस्त्र है, इस के द्वारा वह सब को जीतता है, उस स्त्री को इन्होंने जीता है, इससे स्त्रियों का इन पर कोई भी प्रभाव नहीं पड़ता, यह योगी है। अथवा इन्होंने स्वयंवर मे धनुष तोड़ सीता को जीता था। क्या अने-कार्थक पद है—सभी भाव चरितार्थ हो रहे हैं। किंतु विशेषतया चरितार्थ होता है, यही भाव कि यह स्त्रियों के ही जीतने वाले है, उन्हीं पर इनका चल चलता है, पुरुषों पर नहीं, इसका पोषक उदाहरण भी है।

यहाँ राम और लक्ष्मण के कार्यों को भ्रमात्मक रूप में मिला दिया गया है, इससे गोपियों की ऐसी विमूढता व्यक्त होती है जो केवल अपना ही भाव या उद्देश्य देखती है। यह भाव भी सुन्दर है।

कोउ कहै री सुनौ और इनकें गुन आली,
वलि राजा पै गये भूमि माँगन बनमाली।

माँगत वामन - रूप है, परबत भये अकायि,

सत्य, धर्म सब छाँड़ि कै, धरौ पीठ पै पाय।

लोभ की नाव ये ॥३८॥

शब्दार्थ :—वनमाली—यहाँ विष्णु के अर्थ में है यद्यपि है यह कृष्ण का ही पर्याय शब्द । नाव—नौका ।

भावार्थ :—इनके गुण और भी सुनो, वलि से माँगते हुए वामन रूप दिखा फिर पर्वताकार हो, सत्य-धर्म छोड़ उन्होंने उसकी पीठ पर पैर रक्खा, यह लोभ की नौका हैं । आकाय—दीर्घकाय (अ-अधिकार्थ-सूचक है) ।

अर्थ :—कोई कहती है कि हे आली ! सुनो और भी इनके गुण हैं, राजा वलि से भू-दान के लिये ये गये थे । माँगते समय तो इन्होंने वामन-रूप रक्खा फिर विराट-रूप हो सत्य-धर्म सब को छोड़ उसकी पीठ पर भी पैर रक्खा । यह लोभ की नौका-रूप हैं ।

नोट :—अब इस विचार से कि केवल स्त्रियों के ही उदाहरणों से पक्षपात प्रतीत होगा, गोपियाँ हरि-निष्ठुरता के लिये अन्य पुरुषों के उदाहरण भी देती हैं, और कहती हैं कि अब इनके अन्य गुण भी सुनो । गुण पद व्यंजक है और अवगुण का भी अर्थ देता है । सत्य और धर्म दोनों इन्होंने छोड़े हैं, सत्य तो छोड़ा रूप बदल कर, दिखाकर वामन-रूप और प्रगट कर विराट-रूप और धर्म छोड़ा याचना करके, विष्णु विश्वम्भर और श्रीपति हैं—उन्हें माँगना न चाहिये, यह उनका धर्म या कर्तव्य नहीं, इसीलिये उनके पद-स्पर्श से भी वलि तरे नहीं, पाताल ही गये, हाँ, उन्हें उनके सत्य-धर्म-प्रभाव से प्रभु-पद-स्पर्श मिला अवश्यमेव और प्रभु याचक-रूप से उनके समक्ष प्रगट हुए । यह लोभ की नौका हैं, जग-जलधि में नाव-रूप हैं, जिस पर जल का प्रभाव तो कुछ पड़ता है, किन्तु जो उसमें डूबती नहीं, उसके ऊपर ही रहती है । याचक होकर भी हरि जग-जीवन से प्रभावित हुए अवश्य, किन्तु उसमें डूबे नहीं, फिर भी उससे ऊपर रह पार ही चले गये । सुन्दर व्यंजना है । “लोभ की सीव

ये"—पाठ होने पर लोभ की पूरी सीमा इन्होंने दिखा दी। यह भाव भागवत और सूर में भी है।

कोऊ कहै री कहा हिरनकश्यप ते' विगर्यौ
 प्रेम-ढोठ प्रह्लाद पिता के सनमुख भगर्यौ।
 सुत अपने कौ देत ही, सिच्छा - दंड धताय,
 इन वपु धरि नरसिंह कौ, नखनि विदार्यौ जाय।
 विना अपराधहीं ॥३६॥

शब्दार्थ:—सिच्छा-दंड—शिक्षार्थ-दंड (देखिये समास)
 वपु—शरीर।

भावार्थ:—हिरण्यकश्यप ढीठ प्रह्लाद को शिक्षार्थ दंड दे रहा था, चूँकि उसने उसका विरोध किया था, इन्होंने नरसिंह रूप से उसे विना अपराध के ही मारा।

अर्थ:—कोई गोपी कहती है। कि हिरण्यकश्यप से क्या बात बिगड़ी थी, वह प्रेम (परम पाठ भी है) से धृष्ट स्वपुत्र प्रह्लाद को, जो स्वपिता के समक्ष भगड़ा करता था, शिक्षार्थ दण्ड दे रहा था, इन्होंने उसे नृसिंह-रूप रख नखों से विदीर्ण कर दिया और विना अपराध के ही।

नोट:—यह मौलिक उदाहरण है। वास्तव में हिरण्यकश्यप का अपराध कुछ भी न था, वह अपने धर्मानुसार ही कार्य कर रहा था, यह हरि का स्वभक्त के प्रति अनुचित पक्षपात था, प्रह्लाद ने धृष्टता की, पिता की आज्ञा का उल्लंघन किया, यह उसका कर्तव्य न था, पिता ही धर्म, कर्म तथा परम-तप के रूप में देवता है, ईश्वर भी तो परम पिता ही है। इससे भक्त के प्रति भगवान का भाव और भक्त-रक्षा का गुण स्पष्ट है।

कोऊ कहै इन परसराम हैं माता 'मारी,
 फरसा काँधे हरी भूमि छत्रिन संघारी।

सोनित कुंड भरायकै, पोपे अपने पित्र,
इनकै निरदय रूप में, नाहिन कछुक बिचित्र ।

विलग कह मानिये ॥४०॥

शब्दार्थः—अपने पित्र—विप्र - जाति, विलग—पार्थक्य,
बुरा—मुहावरा है—विलग मानना—बुरा मानना । सघारी—
सहार करके (पूर्व० का० क्रिया) ।

भावार्थः—इन्होंने परशुराम हो जननी-वध किया और परशु
ले क्षत्रियों को मार भूमि विप्रो को दी, यह निर्दय रूप है ।

अर्थ—कोई गोपी कहती है कि इन्होंने परशुराम होकर
स्वजननी का वध किया और कंधे पर परशु रख क्षत्रियों का संहार
करते हुए पृथ्वी पर रक्त-कुंड भर कर उससे अपने पूर्वजों को
पोषित किया । इनके से निर्दय रूप वाले के लिये कुछ भी विचित्र
नहीं, और यह बुरा मानने की भी बात नहीं ।

नोटः—परशुराम को विष्णु का अवतार माना गया है
जनकाज्ञा-विरुद्ध प्रह्लाद के प्रति पक्षपात दिखा, यहाँ पिता की
आज्ञा से मातु-वध का करना उचित दिखाया है, यह हरि का
विचित्र कार्य है । साथ ही विश्व-पालक होकर इन्होंने क्षत्रिय-
संहार कर रौद्र-भाव से रक्त-कुण्ड भर दिये और अपने पक्ष
का पोषण कर पक्षपात दिखलाया, यह निर्दय व्यवहार विचित्र
है, विरोध भाव है । ऐसा कह गोपी फिर कहती है कि बुरा न
मानना, इससे ध्वनित है कि हरि-मूर्ति उसके समक्ष है, उसी के
प्रति यह कथन भी है ।

कोऊ कहै री कहा दोष सिसुपाल नरैसैं,

व्याह करन कौ गयौ नृपति भीषम कैं देसैं ।

दल-बल जोरि बरात कौ, ठाढ़े हैं छुबि बाढ़ि,

इन छल करि दुलही हरी, जुधित आस मुख काढ़ि ।

आपने स्वारथी ॥४१॥

शब्दार्थः—नरेश—नरेश को (नरेशहिं-देविये कर्म कारक का रूप) भीष्मक—भीष्मक-विदर्भपति, रुक्मिणी-पिता । ग्रास—कौर ।

भावार्थः—शिशुपाल को दोष क्या दे, वह वारात ले नृप भीष्म के यहाँ विवाहार्थ गया था, इन्होंने (कृष्ण ने) कन्यापहरण स्वार्थ-वश किया ।

अर्थः—कोई गोपी कहती है कि नृप शिशुपाल का क्या दोष था, वह नृप भीष्मक के यहाँ विवाह करने को वारात के साथ गया था, वहाँ यह (कृष्ण) दल-वल के साथ खड़े शोभित थे, तब इन्होंने छल से दुलहिन का अपहरण कर भूखे के मुख से कौर सा छीन लिया, यह अपने मतलब के हैं ।

नोटः—शिशुपाल चेदि (बुंदेलखंड) का राजा था और भीष्मक कुंडिनपुर (विदर्भ) के नरेश थे, इनकी कन्या रुक्मिणी थी, शिशुपाल का सहायक मगधेश जरासंध था, कृष्ण ने दोनों को मार कर रुक्मिणी को ले लिया था । इससे तत्कालीन कन्यापहरण-रीति को सूचित किया गया है । अंतिम पंक्ति में परिष्कृत लोकोक्ति है ।

यहि विधि है आवेस परम प्रेमी अनुरागी,
और रूप पिय-चरित तहाँ तैं देखनि लागीं ।

रोम रोम हरि व्यापि गे, मोहन जिनकैं आय,
तिन कौ भूत-भविष्य कौं, जानत कौन दुराय ।

रंगीली प्रेम की ॥४२॥

शब्दार्थः—दुराय—छिपाव, रंगीली—राग से रंगी हुई ।

भावार्थः—यों प्रेमावेश से वे अनुरक्त हो हरि के रूप और अन्य चरित्र देखने लगीं, जिनके प्रति रोम में हरि व्याप्त हैं, उनसे भूत-भविष्य का छिपाव कैसा ।

अर्थ :—इस प्रकार परम प्रेम के आवेश से वे अनुराग-परित हो प्रिय के रूप और अन्य चरित्रों को वहीं देखने लगीं । जिनके रोम-रोम में हरि व्याप्त हो रहे हैं, और जो प्रेम-रंग-रंजित हैं उनके लिये भूत-भविष्य की गोपनीयता कैसी है ।

नोट :—यह कवि-उक्ति है, यहाँ से अब प्रसंग बदलता है । यहाँ अनुराग शब्द व्यंजक है, अनुराग से ही हरि मिलते हैं कहा गया है :—“मिलहिं न रघुपति विन अनुरागा”—तुल०—प्रेम से भगवान की प्राप्ति होती है, गोपियों में प्रेमानुराग दोनों हैं, अतएव उनके रोम-रोम में हरि व्याप्त है । इसी से वे भूत और भविष्य कालीन सभी हरि-चरित्र देखने लगीं, उनके लिये कुछ छिपाव न रह गया, यही प्रेमानुराग का रहस्य है, इससे ईश्वर ज्ञान, तन्मर्म-परिचय और सच्चरित्र-दर्शन भी समय-व्यवधान-विहीनतया होता है ।

देखत इनको प्रेम, नेम, ऊधौ कौ भाज्यौ,
तिमिर-भाव-आवेस बहुत अपनै मन लाज्यौ ।
मन में कह, रज पायँ कै, लै माथैं निज धारि,
हौँ तौ कृतकृत हूँ रहौँ, त्रिभुवन आनँद वारि ।
बन्दना जोग ये ॥४३॥

शब्दार्थ :—तिमिर-भाव—आवेस—अज्ञानावेश, तमोगुण का प्रभाव । वारि—निष्ठावर करना ।

भावार्थ :—गोपियों के प्रेम से उद्धव का अज्ञान-तमावेश हट गया, वे लज्जित हुए, और सोचने लगे कि गोपी-पद-रज को सिर पर रख सर्वानन्द निष्ठावर कर कृतकृत्य हो जाऊँ ।

अर्थ :—गोपियों के प्रेम को देख उद्धव का नेम (भ्रम-पाठ भी है) भग गया, और वे अपने अज्ञान-तमावेश को सोच मन में लज्जित हो गये । वे अपने मन में कहते हैं कि गोपी-पद-रज

को स्वमस्तक मे धारण कर उन पर त्रिभुवन का आनंद निष्का-
वर कर मैं कृतार्थ हो जाऊँ, ये वस्तुतः वंदनीय हैं ।

नोट :—यहाँ कवि ने प्रेम का प्रभाव और महत्व सूचित किया है, उससे उद्धव पर गहरा प्रभाव पडा और प्रेमालोक से उनका तम-भावावेश दूर हो गया, उन्होंने देखा कि भगवान में भक्त की लीनता क्या है । इसी के साथ गोपियों को सेव्य, समा-
दरणीय और वंदनीय कह कर—“हरि ते प्रिय मोहि हरि कर दासा”—का भाव भी व्यजित किया गया है । साथ ही उद्धव की गुण-प्राप्तता भी प्रगट की गयी है ।

कधहुँक हौ गुन गाय स्याम कैँ इनहिँ रिभाऊँ,
तातैं प्रेमाभक्ति स्याम सुन्दर की पाऊँ ।
जिहि विधि मोपै रीझहीं, सो विधि करौ बनाय,
तातैं मो मन सुद्ध होइ, दुविधा ज्ञान मिटाय ।

पाय रस प्रेम कौ ॥४४॥

शब्दार्थ :—मोपै—मुझपर, दुविधाज्ञान—विरोध-ज्ञान ।

भावार्थ —कभी उद्धव सोचते हैं कि हरि-गुण-गान से इन्हें रिभा कर इनसे प्रेमाभक्ति प्राप्त करूँ, जैसे ये प्रसन्न हों वैसा ही कर अपने मनको शुद्ध कर दुविधाज्ञान को प्रेम-रस से दूर करूँ ।

अर्थ :—कभी उद्धव कहते हैं कि हरि-गुण-गान कर गोपियों को रिभा उनसे हरि की प्रेमा-भक्ति प्राप्त करूँ, जिस प्रकार वे प्रसन्न हों, वही करूँ, जिससे मेरा मन शुद्ध हो और विरोध ज्ञान प्रेम-रस से दूर कर लूँ ।

नोट :—यहाँ कवि ने एक प्रकार से ज्ञान-योग पर प्रेम-भक्ति का प्रभाव प्रगट किया है, अब उद्धव में प्रेमाभक्ति की भावना उठने लगी है । यह भी सूचित किया गया है कि प्रेम से ही मन शुद्ध होता है और द्विविधिज्ञान-तम दूर होता है, इसी से द्वैतभाव

भी हटकर ऐक्य-भाव आता है, यही कैवल्य का मर्म है। प्रेमानन्द ही अज्ञान-तम को दूर कर सकता है।

ताही छिन इक भँवर कहँ तै तह उड़ि आयौ,

ब्रज-चनितनि कै पुंज माँहि गुजत छवि छाये।

चढ्यौ चहत युग पगनि पै, अरुन कमल-दल जानि,

मनु मधुकर ऊधौ भयी, प्रथमहिं प्रगट्यौ आनि।

मधुप कौ भेस धरि ॥४५॥

शब्दार्थः—भँवर—भ्रमर, भेस—वेप।

भावार्थः—तभी एक मधुप कहीं से आया और गोपियों के बीच में गूँजने लगा। वह अरुण कमल-दल जान कर गोपियों के पैरों पर बैठना चाहता है। उद्धव का मन प्रथम ही मधुप के रूप से मानो वहाँ आ गया हो।

अर्थः—उसी क्षण एक मधुप कहीं से उड़ता हुआ आया और गोपी-वृन्द में गुंजन करता हुआ शोभित हुआ, वह अरुण-कंज-दल जान कर उनके पैरों पर बैठना चाहता है, ऐसा प्रतीत होता है कि उद्धव का मन प्रथम ही मधुप-रूप से मानो वहाँ आ गया हो।

नोटः—यहाँ उत्प्रेक्षा के द्वारा नन्ददास ने सूचित किया है कि उद्धव के मन में प्रेमाभक्ति उदीप्त हुई और गोपियों के प्रति श्रद्धा भक्ति आ गई, जैसा पूर्व छंद से सूचित किया गया है। यहीं से उद्धव के मन का प्रभावित होना स्पष्ट हो जाता है। उत्प्रेक्षा का सुन्दर व्यञ्जक प्रयोग सराहनीय है।

ताहि भँवर सौं कहै सबै प्रति-उत्तर बातैं,

तर्क-वितर्कनि जुक्ति प्रेम-रस रूपी घातैं।

जनि परसौ मम पाँव रे, तुम मानतिं हम चोर,

तुमहीं सौं कपटी हुते, मोहन नन्द किसोर।

इहाँ तैं दुरि हो ॥४६॥

शब्दार्थः—धातें—घात-चाल, ।

भावार्थः—अब उसी मधुप से गोपियां तर्क-वितर्क युक्त प्रेम की चालों से बातें करती हुई कहती हैं, कि तुम हरि से छली और रस-चोर हो, हमारे पैर न छुओ और दूर हटो ।

अर्थः—उसी मधुप से सब गोपियाँ तर्क-वितर्क-युक्त प्रेम की चालों से उत्तर-प्रत्युत्तर के रूप में बातें करती हैं और कहती हैं कि तुम रस-चोर और कृष्ण जैसे छली हो, हमारे पैर न छुवो, यहाँ से दूर हटो ।

नोटः—यहाँ रस-चोर और रूप-वर्ण-साम्य के आधार पर मधुप को कृष्ण के रूप में लिया गया है और अन्योक्ति-व्यंजना पद्धति से प्रेममयी उक्तियाँ रखी गई है । प्रति शब्द का प्रयोग देहली-दीपक के साथ हुआ है, सबै के साथ यह सब गोपियों में से प्रत्येक-गोपी का और उत्तर के साथ प्रत्युत्तर का अर्थ देता है । आनन्द-रस-चोर पद श्लिष्ट है, रस का अर्थ पुष्प-रस और आनन्द-रस है । नागर पद भी व्यंजक है । यहाँ मधुप को कृष्ण सा माना गया है, साम्य दो गुणों में है, रस-चोर और कपटी होने में ।

कोउ कहै री बिस्व माँझ जोते हैं कंदे,

कपट-कुटिलता-कोटि परम मानुष मसिवारे ।

एक श्याम तन परसि कै, जरत आज लौं अंग,

ता पाछैं यह मधुपहू, लायी जोग-भुअंग ।

कहाँ इनको दया ॥४७॥

शब्दार्थः—मसि—कालिमा, श्याही, कल्मष (विष पाठ भी है), भुअंग—भुजंग-सर्प । इनको-इनमें (अधिकरणार्थ में कर्म)

भावार्थः—कोई कहती है कि विश्व के सभी श्याम वर्णवाले कपटी और कुटिल तथा कल्मष (विष) वाले हैं, एक श्याम के स्पर्श से देह जल रही है, यह मधुप और योग-सर्प ले आया है ।

अर्थ:—कोई कहती है कि हे सखि ! विश्व में जितने भी काले हैं, वे कपट-कोटि, कुटिल और काले दिलके हैं। एक श्याम के शरीर का स्पर्श कर तो आज तक देह जल-रही है, उस पर भी यह मधुप योग-रूपी सर्प ले आया है, भला इनमे दया कहाँ।

नोट:—यहाँ उद्धव को मधुप कहा गया है। कारे पद श्लिष्ट है, यह-सर्प आर श्याम वर्ण वाले दोनों का अर्थ देता है। प्रथम सामान्य नियम देकर अपने अनुभव से उसे पुष्ट किया गया है। चतुर्थ पक्ति की संगति इससे कम बैठती है। मधुप-रूपी उद्धव योग-रूपी सर्प ले आये हैं, यह योग-सर्प के रूपक के साथ कुछ विशेष युक्ति और सार्थकता के साथ नहीं कहा गया। योग और सर्प में विशेष साम्य नहीं। वायु-भक्षण और कुण्डलिनी-रूप में साम्य लिया जा सकता है।

कोऊ कहै री मधुप भेष उन्हीं को धारयौ,
स्याम, पीत गुंजार वैन किंकिनि भनकारयौ।

वा पुर गो-रस चोरिकै, फिरि आयौ यहि देस,
इनको जनि मानहु कोऊ, कपटी इनको भेस।

चोरि जानि जाय कछु ॥४८॥

शब्दार्थ:—वापुर—बेचारा, उस पुर चोरि जाय—चुराले जाय (चोरना धातु से चोरि क्रिया), मानहु—विश्वास करो।

भावार्थ:—कोई कहता है कि मधुप ने उन्हीं का वेश धारण किया है, वहाँ गो-रस चुराकर फिर यह यहाँ आया है, यह कपट-वेश है, इसका विश्वास न करो, कुछ चुरा न ले जाय।

अर्थ:—कोई गोपी कहती है कि मधुप ने उन्हीं का वेश बनाया है, वैसा ही यह श्याम है, पती भी है (पीताम्बर से हरि, अपनी पीत धारी से) मधुप किंकिणी की भंकार सी इसकी गुजार-गिरा है। बेचारा गो-रस चुराकर चला गया था और अब

फिर यहाँ आया है, यह इसका कपट वेश है, इसका विश्वास न करो, कहीं कुछ चुरा न ले जाय ।

नोट:—यहाँ मधुप को कृष्ण-रूप कहा गया है । गो-रस पद श्लिष्ट है, सभग रूप से कई अर्थ देता है—गो-चला गया, इन्द्रिय और गाय का तथा रस-मधु (मधुपार्थ मे) सुख और दूध-दही आदि का (कृष्णार्थ मे) अर्थ देता है, तीनों ही यहा चरितार्थ भी होते हैं । एक बार का अनुभव है, अत अव फिर विश्वास कर भूल करना ठीक नहीं । मानहु पद विश्वास करने का अर्थ विशेष रूप से देता है, कैसा सुन्दर प्रयोग है, शब्द से अपना इष्ट अर्थ बलपूर्वक ले लिया गया है ।

कोऊ कहै रे मधुप कहै अनुरागी तुम कौ,
 कौन गुननि धौ जानि इहै अचरज है हम कौ ।
 कारौ तन अति पातकी, मुख पियरौ जग-निन्द,
 गुन-अवगुन सब आपनौ, आपुहि जान अलिन्द ।
 देखि लै आरसी ॥४६॥

शब्दार्थ:—अलिन्द—अलीन्द्र, मलिन्द, मधुप, आरसी—एक शीशेदार आभूषण (अँगूठे का), दर्पण ।

भावार्थ:—कोई कहती है कि जाने किन गुणों से तुम्हें अनुरागी कहते हैं, आश्चर्य है, श्याम शरीर, पर पति मुख निन्द है, तू आरसी ले देख तो अपने गुणागुण ।

अर्थ:—कोई कहती है कि हे मधुप ! तुम्हें अनुरागी कहा जाता है, किन्तु जाने किन गुणों के कारण, हमें बहुत आश्चर्य है, तेरा शरीर श्याम है, और जग-निन्द पातकी मुख प्रीत है, ले आरसी मे अपने गुणागुण आप ही देख ।

नोट.—अलिन्द पद श्लिष्ट है, अलि का अर्थ है सखी और मधुप, उसका इंद्र अर्थात् गोपियों के इंद्र या स्वामी तथा मधुपेन्द्र । यहाँ यह भी सूचित है कि यदि हमारे कहने को ठीक न समझें

तो अपना मुख ले आरसी में देख ले, उससे गुणागुणा का परिचय मिल जायेगा, क्योंकि मुख पर गुणादि का प्रतिबिम्ब रहता है।

कोऊ कदैं रे मधुप कहा तूरस की जानै,
बहुन सुमन पै बैठि सबै आपन सम आनै।

आपन सम हमकौ कियौ, चाहत है मतिमन्द,
दुविध-ज्ञान उपजाय कै, दुखित प्रेम-आनन्द।

कपट कै छन्द सौं ॥५०॥

शब्दार्थः—दुविधि—दो प्रकार का भ्रमात्मक, छंद-छन्दस
उपाय, वेद या ज्ञान।

भावार्थः—कोई कहती है कि मधुप। तू रस क्या जाने,
अपने ही आनंद के लिये अनेक फूलों पर बैठता है, और अपना
ही सा हमें भोग करना चाहता है, भ्रमात्मक ज्ञान उठाकर छल से
प्रेमानन्द को दुखद बनाता है।

अर्थः—कोई कहती है कि हे मधुप। तू रस को (रस-मर्म की
वात को) क्या जाने, तू तो अनेक कुसुमों पर अपने रस के ही
लिये बैठता है, हे मति-मंद! तू हमें भी अपना ही सा अनेक
सुमन-सेवी और स्वार्थी करना चाहता है, और प्रेमानन्द के कपटो-
पाय से द्विविध ज्ञान उठाकर दुखित या दुखद करना चाहता है।

नोटः—यह तात्पर्य उद्धव और कृष्ण दोनों से है, या केवल
कृष्ण से ही है, कृष्ण ही ने अनेक सुमनों में अपने रस के लिये
निवास किया और द्विविधि ज्ञान उद्धव के द्वारा भेज छलोपाय
से प्रेमानन्द को दुखद किया है। इससे व्यजित है कि हरि अनेक
सुमनों (सुन्दर मनो) में निवास करते हैं, यही व्यापकता उन्हें
सुखद है और वे गोपियों को भी अपना सा करना चाहते हैं।
उद्धव के प्रति भी व्यंग्य है, वे कृष्णदेश पा भ्रमात्मक ज्ञान से
गोपियों के प्रेमानन्द को छल के द्वारा दुखद बनाना चाहते हैं।

कोऊ कहै रे मधुप ! कहा मोहन-गुन गावै,
 हृदय कपट सौं परम प्रेम नाहिंन छुवि पावै ।
 जानति हौं सब भाँति कै, सरवस लयौ चुराय,
 वह वीरी ब्रजवासिनी, को जो तुम्है पत्याय ।
 लहे निज जानि कै ॥५१॥

शब्दार्थः—मोहन—कृष्ण, मोहने वाला (श्लिष्ट है) मोहों
 के, को—कोन, पत्याय - पतिपाय, विश्वास करे । लहे - स्वागत
 करना । कै - कर के, द्वारा, से (क्रिया और विभक्ति)

भावार्थः—कोई कहती है कि हे मधुप ! क्या मोहन-गुण गाता
 हो, कपटी हृदय में परम प्रेम शोभा नहीं पाता । सब प्रकार तूने
 ! सर्वस्व चुरा लिया, यह हम जानती हैं, तब भला अब कौन
 ब्रजवाला तेरा विश्वास करे ।

अर्थः—कोई गोपी कहती है कि हे मधुप ! तू मोहन के गुण
 क्या गाता है । हृदय के कपट से परम प्रेम शोभा नहीं देता ।
 हम जानती हैं कि तूने सब प्रकार सर्वस्व चुरा लिया, अब भला
 वह कौन ब्रजवासिनी है जो तेरा विश्वास करे ।

नोटः—यहाँ श्री कृष्ण और उद्धवसे तात्पर्य है । कृष्णने मो-
 हने वाले गुणों से युक्त गान किये, और उद्धव ने मोहन कृष्ण
 या मोहों के गुण या अवगुण बताये । कृष्ण भी हृदय में कपट
 रखते थे, नहीं तो क्यों वियोग-दुख देते, दीखते वे परम प्रेममय
 हैं—वे स्वतः परम रूप हैं भी - अतः प्रेम भी उनका परम है, किंतु
 छल के कारण वह अशोभित है । उद्धव ने भी प्रेम दिखलाया
 और उससे प्रभावित हुए, यह उनका कपठ है, गोपी कहती है कि
 हरि ने हमारा एक बार में ही सब चुरा लिया, अब गोपियाँ कैसे
 विश्वास करें—उनको तो उन्होंने अपना जाना था, इसी से
 अपनाया था । यही बात उद्धव के लिये भी है ।

✓ कोऊ कहै रे मधुप ! तुम्हें कह को मधुकारी,
 लियें फिरत मुख जोग गाँठ काटत बेकारी ।
 रुधिर-पान क्रिय बहुत कै, अरुन अधर रँगरात,
 अब ब्रज में आयौ कहा, करन कौन कौ घात ।
 जात किन पातकी ॥५२॥

शब्दार्थः—मधुकारी—मधु करनेवाला—रसोत्पादक, विष-
 योग—विष-रूपी योग या विष-प्रयोग, वधकारी—वधिक, रँग
 रात—लाल रंग-रंजित, घात—वध, किन—क्यों नहीं ।

भावार्थः—कोई कहती है कि कौन तुम्हे मधुकारक कहता है
 जब तू विष-योग मुख में लिये वधिक हो गाँठ काटता है, बहुतों
 का तूने रुधिर पान किया है—अधर तेरे इसी से लाल हैं, अब
 ब्रज में किसे मारने आया है, पापी जाता क्यों नहीं ।

अर्थः—कोई गोपी कहती है कि हे मधुप ! तुम्हे कौन मधु-
 कर (प्रेमामृत कारक और मधुकारक) कहता है, जब तू मुख में
 विष-योग लेकर वधिक हो, दूसरों की गाँठ काटता है । बहुतों का
 रुधिर-पान तूने किया है, इसीसे तेरे अधर लाल रंग-रंजित हैं ।
 अब ब्रज में तू किसको मारने आया है । हे पातकी ! यहां से तू
 जाता क्यों नहीं ।

नोटः—यहाँ भी उद्धव और हरि दोने से तात्पर्य है । उद्धव
 मधुकारी नहीं हो सकते (इनमें प्रेमामृत कैसे आ सकता है ।
 जब इनके मुख में विष-योग है, मधुप पुष्प-रस ले अपने मुख से
 उसे शहद बनाता है, उसके मुख में विष नहीं, किंतु यहाँ मुख
 में विष-का संयोग है या विष-प्रयोग है, उद्धव विष-रूपी योग-
 चर्चा मुख में लिये हैं, विष-योग पद श्लिष्ट हो बहुत व्यंजक है,
 समास के अन्तर से अर्थान्तर हो रहा है । गाँठ काटना धना
 पहरण करना है, यह वधिक का कार्य है ।

कोऊ कहै रे मधुप ! प्रेम पट् पद को देख्यौ,
 अय लौ यहि ब्रज-देश माँहि कोउ नाहि बिसेख्यौ ।
 छै सिंग आनन पै धरे, कारौ-पीरौ गात,
 रज अमृत सम मानहीं, अमृत देखि डरात ।

बादि यह रसिकता ॥५३॥

शब्दार्थः—पटपद—भ्रमर, सिंग—शृंग, सींग, बादि—व्यर्थ,

त्याज्य ।

भावार्थः—कोई कहती है कि हे मधुप ! पटपद-प्रेम तूने देखा है, ब्रज में उससे विशेष कोई है नहीं । उसके दो सींग मुख पर हैं और शरीर काला-पीला है । वह रज को अमृत मानता और सुधा से डरता है, व्यर्थ है ऐसी रसिकता ।

अर्थः—कोई गोपी कहती है कि हे मधुप ! क्या तूने प्रेम रूपी पटपद को देखा है । अब तक इस ब्रज-देश में उससे विशेष कोई नहीं है । उसके मुख पर दो सींग हैं और उसका शरीर काला और पीला है, वह रज को अमृत मानता है और सुधा से डरता है । ऐसी रसिकता त्याज्य और व्यर्थ है ।

नोटः—प्रेम को यहाँ पटपद कहा गया है, वह पशु है—तात्पर्य यह है कि मधुप-रूपी उद्धव ने पाशविक प्रेम, जिसके छ. भेद हैं, देखा है, ब्रज में इसे किसी ने नहीं देखा, या न महत्व ही (विशेषता ही दी) दिया है । इसके मुख पर दो सींग हैं और शरीर-श्याम-पीत है, वह रज या धूल को ही सुधा सा मानता है और सुधा से डरता है । फिर भी रसिकता रखता है । उद्धव योग-रज (विभूति) को बहुत महत्व देते हैं और प्रेम-सुधा-रस से डरते हैं । उद्धव दिव्य प्रेम नहीं जानते, भौतिक पाशविक प्रेम ही जानते हैं, जिसे ब्रज में कोई भी विशेष नहीं मानता । इससे ब्रज के प्रेम-विचार को महत्व दिया गया है और उद्धव के प्रेम-विचार को पाशविक कहा गया है, जो मधुप के प्रेम

सा, त्वार्थमय है। प्रेम सात्विक हो अमर है, उसमें रज का अंश नहीं, रजमय प्रेम तो निकृष्ट है।

। कोऊ कहै रे मधुप ! ज्ञान उलटौ लै आयौ,
मुक्ति-परे जे, फेरि तिन्हें पुनि कर्म बतायौ ।

वेद-उपनिषद-सार जे, मोहन - गुन गहि लेत,
तिन कैं आतम सुद्ध करि, फिरि फिरि सन्धा देत ।

जोग-चटसार में ॥२४॥

शब्दार्थः—फेरि—लौटाकर, उलटा घुमाकर, फिर, सथा—
पाठ, चटसार—पाठशाला। करि-पूर्व० क्रिया, करके, कर-का
(सम्बन्ध कारक की विभक्ति) फेरि और पुनि में पुनरुक्त
वदाभास है ।

भावार्थः—कोई कहती है कि मधुप उलटा ज्ञान लाया है और
मुक्ति से परे लोगों को कर्मोपदेश देता है। जो वेदोपनिषद-
सार रूप हरि के गुण ग्रहण कर लेते हैं, उन्हें यह आत्म - शुद्धि
का पाठ बार-बार योग की पाठशाला में पढ़ाता है ।

अर्थः—कोई गोपी कहती है कि हे मधुप ! तू उलटा या
विरुद्ध ज्ञान ले आया है, यह ठीक नहीं, तू मुक्ति से परे लोगों
को फिर कर्मोपदेश देता है, वेदोपनिषद के सार-स्वरूप जो
कृष्ण हैं, उन्हें जिन्होंने गुणों से ग्रहण कर लिया है, उन्हें तू
आत्म-शुद्धि का पाठ योग-पाठशाला में बार-बार पढ़ाता है ।

नोटः—जो मुक्ति से परे हैं, उन्हें कर्म की क्या आवश्यकता,
भक्ति में मुक्ति को तो छोड़ ही दिया जाता है, भक्त मुक्ति नहीं चाहता,
तदर्थ वह कर्म भी नहीं करता। मुक्ति कर्म-प्राप्त होती है और
मुक्त होने पर कर्म छूट भी जाते हैं—जो मुक्ति से ही परे है उन्हें
कर्म से प्रयोजन क्या है। कृष्ण ही वेदोपनिषद-सार है, उन्हें जो
प्राप्त कर चुका है उसे योग के द्वारा आत्मा की शुद्धि का उपदेश
व्यर्थ है—उसकी आत्मा तो हरि-प्राप्ति से शुद्ध ही हो चुकी है,

तब उसके लिये योग के द्वारा आत्म-शुद्धि का प्रयत्न व्यर्थ है। इस छंद में फिर गोपियाँ उद्धव के पूर्वोपदेश का खंडन सा करती है। साथ ही हरि की प्रेमा भक्ति का महत्त्व भी वे दिखाती है।

कोऊ कहै रे मधुप ! निगुन इन बहुकरि जान्यौ,
तर्क-वितर्कनि उक्ति बहुत इन ताहि प्रमान्यौ ॥
पै इतनौ नहिं जानहीं, वस्तु बिना गुन नाहि,
निरगुन भये अतीत कै, सगुन सकल जग माँहि ।

सखा सुन स्याम के ॥१५॥

शब्दार्थः—जुक्ति—युक्ति, चातुर्य, अतीत - अति + इति-अत्यंत समाप्ति-रूप ब्रह्म । बहुकरि—बहुत करके, अधिक ।

भावार्थः—कोई कहती है, कि इन्होंने निर्गुण को खूब जाना और तर्क से प्रमाना है। किंतु ये यह नहीं जानते कि कोई वस्तु बिना गुण के नहीं, यदि ब्रह्म निर्गुण है तो सगुण विश्व में वह कैसे हैं ।

अर्थः—कोई गोपी कहती है कि हे मधुप ! इन्होंने (उद्धव ने) निर्गुण को बहुत जाना है और तर्क - वितर्क की युक्तियों से उसे सिद्ध भी किया है, किंतु यह इतना नहीं जानते कि बिना गुण के वस्तु नहीं, यदि ब्रह्म निर्गुण है तो सगुण जगत में वह कैसे व्याप्त है ।

नोटः—यहाँ से गोपियों का ध्यान अब बदल गया, वे फिर उद्धव से सीधे-सीधे कहती और उनके पूर्व कथित निर्गुणवाद का खंडन करती है। वे कहती हैं कि इन्होंने निर्गुण को बहुत जाना-माना है और तर्क-युक्ति से उसे सिद्ध भी किया और यहाँ ला रक्खा है। उन्हें किन्तु यह ज्ञात नहीं कि कोई भी वस्तु बिना गुण के नहीं, यदि ब्रह्म कुछ है और यह सब विश्व ब्रह्म ही है, तब ब्रह्म निर्गुण कैसे, उसके गुण होने चाहिये, क्यों कि उसके निर्गुण होते हुए यह

सब ब्रह्म-रूप विश्व सगुण कैसे हुआ, इस प्रकार यह व
तर्क है। क्या सुन्दर व्यंजनामय तर्क है।

कोऊ कहै रे मधुप ! तुम्हें लाजौ नहि आवै,
सखा तुम्हारी स्याम कूबरी-दास कहावै।
यह ऊँची पदवी हुती, गोपी-नाथ कहाय,
अब जडु-कुल पावन भयौ, दासी-जूठनि खाय।

शब्दार्थ :—बोल को—बोलने को। मरत कह बोल को ॥५६॥

भावार्थ :—कोई कहती है कि हे मधुप ! तुम्हारे मित्र
कुब्जा-दास कहलाते हैं, और तुम्हें लज्जा नहीं आती, यहाँ
गोपीनाथ की उपाधि नीची थी, अब दासी का जूठा खाने से
यदु-कुल पुनीत हुआ, क्या मरते हो बोलने को।

अर्थ :—कोई ब्रजवाला कहती हैं, कि रे मधुप ! तुम्हें लज्जा
नहीं आती कि तुम्हारे मित्र कूबरी (दासी) के दास कहलाते हैं।
यहाँ तो उन्हे गोपीनाथ की नीची उपाधि मिली थी अब कुब्जा-
दास की उपाधि ऊँची है। अब दासी का जूठा खा लेने से यदु-
कुल पवित्र हुआ, क्या बोलने के लिये मरे जाते हो।

नोट :—सुन्दर व्यंग्य वाक्य है। साथ ही भावनोत्तेजन-दोष
(Fallacy of Populism) भी है। उद्धव की भावना को
उत्तेजित किया गया है। साथ ही यह भी सूचित किया गया है,
कि हरि के लिये दासी का साथ रखना ठीक नहीं, अपने वंश की
मर्यादा और आत्म-सम्मान के विरुद्ध आचरण ठीक नहीं होता।
इन पक्तियों से गोपियों की भक्ति साम्य भाव की प्रधानता से
प्रभावित है।

कोऊ कहै रे मधुप ! स्याम जोगी, तुम चेला,
कुब्जा-तीरथ जाय कियौ इन्द्रिनि कौ मेला।

मधुवन-सुधि विसराय कै, आये गोकुल माँहि,
इहाँ सबै प्रेमी बसैं, तुम्हारौ गाहक नाँहि ।

पधारौ रावरे ॥५७॥

शब्दार्थ—मेला—जमाव, मिलाप । शेष सरल है । इंद्रि-
न-कौ मेला—योग-साधना ।

भावार्थ—कोई कहती है कि कृष्ण तो योगी और आप चेला
हैं, कुब्जा-रूपी तीर्थ में ऐंद्रिक मेला किया है, मधुवन छोड़ आप
गोकुल में आये तो, किन्तु व्यर्थ आये, क्योंकि यहाँ सब प्रेमी हैं,
योगी का पूछने वाला कोई नहीं ।

अर्थ—कोई गोपिका कहती है, कि हे मधुकर । कृष्ण तो
योगी हैं, और आप उनके शिष्य है, कुब्जा-रूपी तीर्थ में जाकर
इंद्रियों का मेला किया है । मधुवन का स्मरण छोड़ आप गोकुल
में आये, तो व्यर्थ ही आये, क्योंकि यहाँ सब प्रेमी ही रहते हैं,
तुम्हारा यहाँ कोई गाहक नहीं, यहाँ से जाइये ।

नोट—इसमें कृष्ण के योगेश्वर और उद्धव के तदानुयायी
होने का तथ्य सुन्दर व्यजना के साथ रक्खा गया है । इंद्रियों के
मेले से तात्पर्य दर्शन-स्पर्शन का है । यह भी स्पष्ट कर दिया गया है,
कि ब्रज में प्रेमियों का वास है । योग-ज्ञान का ग्राहक यहाँ कोई
नहीं । अंत में स्पष्ट कहा गया है कि आप यहाँ से जाये, यह
अशिष्टता-पूर्ण कथन सूचित करता है कि गोपियाँ ऊब उठी हैं,
अब वे ऊधव का अधिक रुकना ठीक नहीं समझती, व्यजना
के साथ चातुरी से अभीष्ट प्रकाशन है ।

कोउ कहै रे मधुप ! साधु मधुवन कैं ऐसैं ।

और तहाँ कै सिद्ध लोग द्वैहैं धौं कैसै ।

औगुन गुन गहि लेत हैं, गुन कौ डारत मेटि

मोहन निर्गुन कौ गहै, तुम साधुनि कौ भेंटि ।

गाँठि कौ खोय कैं ॥५८॥

शब्दार्थ :—सिद्ध—साधुओं का एक भेद, सिद्धि-प्राप्त ।

भावार्थ :—कोई कहती हैं कि हे मधुप ! मधुवन के साधु तो ऐसे है, तब वहाँ के सिद्ध कैसे होंगे, वे अवगुण ही को गुण मान लेते हैं, और गुण को छोड़ देते हैं, इसी से मोहन ने भी निर्गुण (गुण-हीन) को ग्रहण किया है, यह तुम जैसे साधुओं का ही प्रभाव है कि वे गाँठ की लक्ष्मी भी खो चुके हैं ।

अर्थ :—कोई सखी कहती है कि हे मधुप ! मधुवन के साधु जब ऐसे है, (जैसे आप है,) तब वहाँ के सिद्ध लोग कैसे होंगे (और गिरे हुये होंगे) । साधु तो अवगुण ही ग्रहण करते अथवा अवगुण को ही गुण सा ग्रहण करते हैं, और गुण को मिटा देते हैं । इसी से तुम्हारे जैसे साधुओं का सम्पर्क पाकर मोहन भी निर्गुण (गुण-रहित, कुञ्जा) को ग्रहण किये हैं और अपने पास की श्री को खो चुके हैं ।

नोट :—तृतीय पंक्ति में निर्गुण-सगुण-सम्बन्धी व्यञ्जना है । वे साधु निर्गुण या गुण-हीन (ब्रह्म या निर्गुणी व्यक्ति) को अपनाते और गुण को (सगुण प्रभु या गुणवान) को छोड़ देते हैं, अर्थात् निर्गुण ब्रह्म की स्थापना कर उपासना करते और सगुण प्रभु को हटा देते हैं—कृष्ण ने भी वही किया । निर्गुणी (कुञ्जा तथा मधुवन-वासियों) को अपनाया है और अपनी श्री (सम्पत्ति तथा राधा) को खो दिया है, यह तुम जैसे साधुओं के ही साथ से हुआ है । गाँठ की पाठ से और भी भाव स्पष्ट होता है—गाँठ की पद से तात्पर्य है, उस राधिका से जिसके साथ हरि की गाँठ बँध गई है, वही श्री है, सुन्दर व्यञ्जना है । औगुन और गुन (निर्गुण भी) पद श्लिष्ट है । मुद्राभास है ।

कोउ कहे रे मधुप ! होंहि तुम तैं जी संगी,
क्यों न होय तन स्याम सकल वातनि चौरंगी ।

गोकुल में जोरी फोऊ, पाई नाँहि मुरारि,
मदन त्रिभंगी आपुही, करी त्रिभंगी नारि ।

रूप-गुण-शील की ॥५६॥

शब्दार्थ :—चौरंगी—चतुरंगी, चालाक, चंट, जोरी—जोड़ की, स्त्री, मुरारि—कृष्ण, त्रिभंगी—लाकृति, कृष्ण, तीन स्थान से टेढ़ा ।

भावार्थ :—कोई कहती हैं कि हे मधुप ! तुम सा साथी पाकर कृष्ण क्यों न सर्वथा चालाक हों । गोकुल में अपनी जोड़ी न पाकर अपनी सी ही रूप-गुणशील वाली त्रिभंगी स्त्री वहाँ उन्होंने कर ली ।

अर्थ :—कोई गोपी कहती हैं कि हे मधुप ! तुम्हारे जैसे जब साथी हों, तब क्यों न श्याम देह वाले (हरि) सब बातों में चतुर (चालाक) हों । गोकुल में मुरारि ने अपनी जोड़ी नहीं पाई तब वहाँ अपने जैसे त्रिभंगी रूप की (तीन स्थानों से टेढ़ी) रूप-गुण-शील वाली स्त्री कर ली ।

नोट :—क्या ही सुन्दर व्यंग्य है । दोष सब प्रकार उद्धव का है, उनके ही संग से कृष्ण चालाक हुए और उन्होंने कुब्जा को अपनाया, क्योंकि वह उन की सी ही त्रिभंगी रूप, गुण और शील वाली है । त्रिभंगी-पद में यमकालंकार है, त्रिभंगी का पहिले अर्थ है, वेणु-वादन के समय लू सी आकृति विशेष से हरि की मूर्ति और फिर तीन स्थानों से टेढ़े शरीर वाली कूबरी । इसी के साथ उत्प्रेक्षालंकार भी है, गोकुल में कोई कुब्जा सी त्रिभंगी स्त्री नहीं, यहाँ सभी रूप-गुण-शील-सम्पन्ना हैं, यह व्यंजित है । इसके पश्चात् भ्रमरगीत समाप्त होता है और उद्धव की दशा का वर्णन प्रारम्भ होता है ।

✓ यहि बिांध सुमिरि गोबिंद कहत ऊधौ प्रति गोपी,
भूँग संझा करि कहति सकल कुल-लज्जा लोपी ।

ता पाछें इकवारही रुदित, सकल ब्रज-नारि,
हा ! करुणामय ! नाथ हा ! केशव, कृष्ण, मुरारि ।
फाटि हियरौ चली ॥६०॥

शब्दार्थ—व्याज—बहाना, शेष सरल है ।

भावार्थ :—यों कृष्ण-स्मरण कर मधुप-व्याज से उद्धव से गोपियाँ कुल-कानि छोड़ कहती हैं, इसके पीछे सभी गोपियाँ एक बार ही रो उठीं, हा ! करुणामय नाथ ! केशव ! कृष्ण ! मुरारि ! कह उनके हृदय और नेत्र फट पड़े ।

अर्थ :—इस प्रकार गोविन्द-स्मरण कर कुल-कानि को छोड़ मधुप-व्याज से उद्धव के प्रति गोपियों ने कहा । तदनन्तर एक बार ही हा करुणामय ! नाथ ! केशव ! कृष्ण ! मुरारि ! कहती हुई सभी ब्रजवालाये रो उठीं, उनके हृदय और उनके नेत्र वेदना से फट गये ।

नोट :—कवि यहाँ गोपियों की स्थिति का वर्णन करता है । यह भी स्पष्ट कहा गया है कि गोपियों ने स्वकुल-कानि का लोप कर दिया, उसे वस्तुतः त्याग नहीं दिया । तदनन्तर कृष्ण को पाँच नामों से पुकारा, प्रथम करुणामय कहा, यह साभिप्राय है, हरि के करुणामय रूप की ही आवश्यकता है, फिर नाथ कहा, स्वामी को दासी पर करुणा करनी ही चाहिये, तब केशव से कृष्ण का विष्णु होना, तथा कृष्ण पद से स्वानन्द या मोक्ष के प्रति कर्षित करने वाला होने और मुरारि से दुष्ट-दलन करने का भाव व्यञ्जित करते हुए सहेतुक पदों का प्रयोग किया गया है । सुन्दर परिकरालंकार है । सारी पदावली व्यञ्जक है ।

उमगै जौ कोउ सलिल सिन्धु लैतन की धारनि,
भीजत अम्बुज-नीर कंचुकी लहि गुन हारनि

ताही प्रेम-प्रवाह में, ऊधव चले वहाय,
भली ज्ञान की मेड हौं, व्रज में दीहीं आय ।

कूल तारन भये ॥६१॥

शब्दार्थ :—कंचुकी—चोली, मेड—सीमा ।

भावार्थ.—गोपियों का जो अश्रु-प्रवाह हुआ उससे उनके वस्त्राभरण प्लावित हो गये, और उसी में उद्धव भी बह चले, वे सोचते हैं कि मैंने व्रज में आकर ज्ञान की मेड दी, यह अच्छा किया, फलतः सब कुल तर गया ।

अर्थ.—गोपियों का जो प्रेमाश्रु और प्रणय-जन्य प्रस्वेद-प्रवाह सागर सा उमड़ा, और ज्यों नेत्राम्बुजों के नीर से उनके वस्त्राभरण प्लावित हो गये। त्यों उसी प्रेम-प्रवाह में उद्धव भी बह चले, उन्होंने सोचा कि मैंने व्रज में आकर ज्ञान-सीमा खींच अच्छा किया, सारा कुल तर गया ।

नोट:—कवि यहां गोपियों के प्रेम-प्रवाह में उद्धव को भी बहा देता है और उनके ज्ञानोपदेश को उनके कुल के लिये भी सफल कहता है । बात भी यही है, भगवत्प्रेम ही तार/सकता है, ज्ञान तो हरि को प्राप्त नहीं करा पाता । यद्यपि यह बात प्रमाण से सिद्ध तो नहीं हुई, किंतु कवि ने इसे भावना-क्षेत्र में लाकर भाव-प्रभाव से स्वभाव-सिद्ध सा प्रगट किया है । यह गोपियों के हरि के प्रति प्रेम-भक्ति का प्रभाव था, जो उद्धव पर पड़ा । यही प्रभाव उद्धव पर भागवत में भी वर्णित है । सूर ने केवल एक ही पद इस सम्बन्ध में लिखा है ।

✓ प्रेम-प्रसंसा करत सुद्ध जौ भक्ति प्रकासी,
दुविधा ज्ञान, गलानि, मन्दता सिगरी नासी ।

कहत मोहि विसमय भयौ, हरि के ये निज पात्र,

हौं ती कृतकृत हैगयौ, इन कै दरसन मात्र, ।

मेटि मल ज्ञान की ॥६२॥

शब्दार्थः—ग्लानि—ग्लानि, सिगरी—सब, निजपात्र—अपने सगे ।

भावार्थः—गोपियों की प्रेमाभक्ति को प्रगट देख उद्धव का द्विविध ज्ञान, उनकी ग्लानि और मंदता मिट गई । यह कहते विस्मय होता है कि ये गोपियाँ हरि की आत्मीय है, मैं तो इनके दर्शन मात्र से ही ज्ञान के मल को दूर कर कृतार्थ हो गया ।

अर्थः—गोपियों ने जो प्रेम-भक्ति प्रकाशित की, उसकी व्यवस्था देख, उद्धव की द्विविध ज्ञान-ग्लानि के साथ मंदता सारी मिट गई । वे कहते हैं कि मुझे विस्मय होता है यह कहते हुए कि ये गोपियाँ हरि की आत्मीय पात्र है, अतएव मैं इनके दर्शन-मात्र से ज्ञान-मल मिटाकर कृतार्थ हो गया ।

नोट :—कवि ने यहाँ अपनी ओर से कुछ न कह उद्धव की ओर से ही कहलाया है कि गोपियों की शुद्ध प्रेम-भक्ति से उद्धव का ज्ञान, उनकी ग्लानि और मन्दता मिट गई, अथवा ज्ञान की ग्लानि और मंदता नष्ट हो गई । यह स्वीकार करा दिया गया है कि उद्धव का ज्ञान द्विविधामय था, प्रमाण इसका यही है कि उद्धव स्वयमेव ऐसा कहते हैं । साथ ही यह भी स्पष्ट कर दिया गया है कि गोपियाँ कृष्ण की आत्मीया हैं, इसे समझ उद्धव को विस्मय होता है, अथवा जब गोपियाँ अपने को हरि की कहती हैं तब उन्हें विस्मय हुआ था, पाठ यों भी है कि “मोहि भयो निहचय यहै”—तब अर्थ है कि अब मुझे निश्चय हुआ, इस कथन का कोई प्रमाण नहीं, कैसे उन्हें निश्चय हुआ, यह स्पष्ट नहीं, हाँ सकेत-रूप में फिर कहा गया है कि इनके दर्शन मात्र से ही उद्धव कृतार्थ हो गये, तब ये अवश्य ही हरि की आत्मीय है । साथ ही यह भी कहलाया गया है कि ज्ञान-मल मिट गया, इससे स्पष्ट है कि उद्धव को अपने ज्ञान की समलता स्वीकृत है ।

पुनि पुनि कह ह र कहन वात एकान्त पठायौ,
 मैं इन की कछु मरम जानि एकौ नहिँ पायौ ।
 हौं कह निज मरजाद की, ज्ञान-कर्म लौ रोपि,
 ये सब प्रेमासक्ति हैं, कुल-लज्जा करि लोपि ।
 धन्य ये गोपिका ॥६३॥

शब्दार्थः—एकान्त—एक + अन्त—रहस्यवात, केवल एक।

भावार्थः—हरि ने बार बार कह कर एक वात कहने को भेजा था, मैं इनका भेद न जान पाया। मैंने अपनी शक्ति या सीमा के अनुसार ज्ञान-कर्म को स्थापित किया, किन्तु ये सब कुल-कानि को छोड़ प्रेमा-सक्त हैं।

अर्थः हरि ने बारम्बार कहकर मुझे गोपियों से एकान्त में संदेश कहने को भेजा था किन्तु मैं इनका रहस्य कुछ भी न जान पाया। मैंने अपनी मर्यादानुसार ज्ञान और कर्म-सिद्धान्त को प्रतिपादित किया, किन्तु ये सब अपनी कुल की कानि का लोपकर प्रेम में आसक्त हैं, इन्हें धन्य है।

नोटः— इससे स्पष्ट है कि उद्धव गोपियों की प्रेमाभक्ति का मर्म न जान पाये और उन्होंने अपना सारा ज्ञान लगा दिया। साथ ही यह भी स्पष्ट है कि उद्धव के ज्ञान और कर्मवाद का कोई प्रभाव गोपियों पर न पड़ा, क्योंकि वे प्रेमासक्त हैं, उनकी भावना वृत्तिप्रधान हो कार्य कर रही है, बोध या ज्ञान की वृत्ति दबी हुई है। यहाँ तक उनमें प्रेम-भावना प्रबल है, कि उन्हें अपने कुल की मान-मर्यादा का भी ध्यान नहीं। प्रेम में ऐसी लीनता है, अतः ये धन्य हैं। मस्तिष्क की तीनों वृत्तियों—बोध, भावना, और इच्छा में से इनमें केवल भावना-वृत्ति ही प्रबल हो कार्य कर रही है। इच्छा और बोध की वृत्तियाँ दबी हुई हैं, इच्छा का दमन या शमन ही योग है। प्रेम-भावना से

ही कार्य करती हुई गोपियाँ उसी को प्राप्त हैं, जिसे ज्ञान से भी कठिनाई से प्राप्त किया जा सकता है।

✓ जो ऐसैं मरजाद मंदि मोहन को ध्यावै,
काहे न परमानन्द-प्रेम पदवी को पावै।
ज्ञान-योग सब करम तैं, प्रेम परे ही साँच,
हौं यहि पटतर देत हौं, हीरा आगैं काँच।

विषमता बुद्धि की ॥६४॥

शब्दार्थ :—परे—पृथक, दूर, पटतर—समानता, । हीरा—
आगे—षष्टि-तत्पुरुष, देखिये एक पद संज्ञा और दूसरा क्रिया-
विशेषण है, यहां 'के' विभक्ति का लोप है।

भावार्थ :—लोक-मर्यादा को छोड़ जो हरि का ध्यान करता
है, वह परमानन्द प्रद प्रेम और प्रभु के पद पाता है। ज्ञान-योग-
कर्म से प्रेम पृथक है, यह सत्य है, प्रेम हीरा है, यह सब
काँच हैं।

अर्थ :—जो व्यक्ति इस प्रकार निज लोक-मर्यादा को छोड़
मोहन कृष्ण का ध्यान करता है, वह क्यों न परमानन्दप्रद प्रेम-
पद को प्राप्त करे। स्पष्ट है कि ज्ञान, योग और कर्म से सत्य प्रेम
परे है, मैं इनकी तुलना यों करता हूँ कि ये ज्ञान-योग-कर्म तो
काँच हैं और प्रेम हीरा है।

नोट :—हरि के ध्यानार्थ लोक-सीमा को तोड़ना आवश्यक,
है, लोक-मर्यादा को छोड़ ऊपर उठ हरि-स्मरण से ही परमानन्द-
स्वरूप प्रेम-पद प्राप्त होता है। पद शब्द देहली-दीपक के साथ
है। प्रेम के साथ पद तो स्थान, तथा अधिकार का अर्थ और
'पी कौ' के साथ चरण का अर्थ देता है, अतएव यहाँ शिल्प
देहली दीपक है। यहाँ माधुर्य भाव की भक्ति व्यंजित है। यहाँ
पी के स्थान पर वी पाठ भी है, तब पदवी शब्द होकर अन्य
अर्थ मिलता है। उद्धव के ही द्वारा सत्य प्रेम का महत्व ज्ञान-

योग-कर्म से अधिक दिखलाया गया है। ज्ञान से तो प्रेम परे है, क्योंकि ज्ञान बोध-वृत्ति-संवंधी और योग-कर्म इच्छा-वृत्ति के शमन से सन्वन्ध रखता है—सत्य प्रेम इन दोनों से ही परे है और कैवल्यानंदकारक है। प्रेम तो प्रकाशमान हीरा है और ज्ञान-योग काँच से ही है। साथ ही उद्धव कहते हैं, कि यह बुद्धि की विषमता है कि मैंने ज्ञान-योग-कर्म को प्रेम की अपेक्षा अधिक समझा था।

धन्य, धन्य वै लोग भजत हरि कौ जो ऐसैं,
हरि कौ पारस प्रेम-बिना पावत कोउ कैसैं।
मेरे या लघु ज्ञान कौ, उर मद रह्यौ अगाध,
अब जान्यौ ब्रज-प्रेम कौ, लहत न आधौआध।

ब्रथा स्म करि थक्यौ ॥६॥

शब्दार्थ :—आधौआध—आधाभी, अर्धार्ध, चतुर्थांश, चौथाई।

भावार्थ :—यों कृष्ण को भजने वाले धन्य हैं, बिना प्रेम पारस-रूपी हरि को कौन पाता है। मुझे अपने अल्प-ज्ञान का अगाध मद था, किन्तु अब मैंने जाना कि वह ब्रज-प्रेम का अर्ध या चौथाई भी न था, व्यर्थ मैंने तदर्थ श्रम किया।

अर्थ :—इस प्रकार प्रेमाभक्ति से जो हरि को भजते हैं, वे धन्य हैं। उस पारस रूपी प्रेम को बिना प्रेम के कोई कैसे पा सकता है। मुझे प्रथम अपने हृदय में अल्प ज्ञान का अगाध मद था, किन्तु अब मैंने जाना कि वह ज्ञान ब्रज-प्रेम का अर्ध या चतुर्थांश भी न था, व्यर्थ मैंने उसके लिये श्रम किया था।

नोट :—इसमें उद्धव से प्रेम की महत्ता और अपनी अल्पज्ञता का स्पष्ट कथन कराया गया है। अल्प ज्ञान महोत्पादक है, प्रेम उससे बहुत ऊँचा है, बिना प्रेम के पारस-रूपी हरि जिससे काया कंचन होती है, नहीं मिलता।

अमर-गीत

यहाँ आधौआध पद का प्रयोग देखिये, यह श्लिष्ट है, अर्ध और चतुर्थांश दोनों का अर्थ देता है, ठेठ प्रयोग है। “हरि कौ या रस-प्रेम बिना”—भी पाठ है—यह पाठ अच्छा और स्पष्ट है।

पुनि कह सब तैं साधु-संग उत्तम भाई,
पारस परसैं लोह तुरत कंचन है जाई।

गोपी - प्रेम - प्रसाद सौं, हौं अब सीख्यौ आय,
ऊधौ तैं मधुकर भयौ, दुबिधा ज्ञान मिटाय।

पाय रस प्रेम कौ ॥६६॥

शब्दार्थ :—पारस—लोहे को सुवर्ण करने वाला एक पत्थर,
—मैंने।

भावार्थ :—सबसे साधु-संग उत्तम है, लोहा पारस के स्पर्श से तत्काल कंचन होता है, अब आकर मैंने गोपियों के प्रेम-प्रसाद से सीखा और उद्धव से मधुकर होकर द्विविधि ज्ञान को खो प्रेम-रस पा लिया।

अर्थ :—फिर उद्धव कहते हैं कि सब से साधु-संग उत्तम है, वह पारस के समान लोह-रूपी देह को कंचन कर देता है। गोपियों के प्रेम-प्रसाद से अब मैंने यहाँ आकर सीखा, और प्रेम-रस पाकर द्विविध-ज्ञान को मिटा उद्धव से मधुकर हो गया।

नोट :—इससे स्पष्ट है कि उद्धव को गोपियों से प्रेमानंद-रस प्राप्त हुआ, जिससे उनका द्विविध ज्ञान कि मैं तो ज्ञानी उद्धव हूँ और वे गोपियाँ हैं, वे हरि मम सखा हैं—मिट गया और वे मधुकर अर्थात् अमृत प्रेम-रस-कारक हो गये, तुलसी के समान यहाँ साधु-संगति का महत्व कवि ने दिखलाया है। प्रेम-रस से उद्धव को आत्मरूप का सच्चा ज्ञान भी हो गया। किस प्रकार कवि ने यहाँ ज्ञान की अपेक्षा प्रेम का महत्व अधिक दिखलाया है, सराहनीय ढंग है।

पुनि कहि परसत पाँय प्रथम इन मोहि निवार्यौ,
 भृंग संज्ञा करि कहत निन्दि सब तैं करि डार्यौ ।
 होइ रहौ ब्रज-भूमि की, पग - मारग की धूरि,
 विचरत पद मोपै परैं, सब सुख-जीवन-मूरि ।
 मुनिन हूँ दुरलभै ॥६॥

शब्दार्थ :—निवार्यौ—रोका, मना किया, निद—निन्द,
 निन्दनीय, दुरलभै—दुर्लभ ही (ऐकरान्त करने से ही का बल
 आता है), पग-मारग—पगदंडी, ।

भावार्थ :—पद-स्पर्श से इन्होंने मुझे प्रथम ही रोक दिया,
 और भृंग नाम देकर सबसे निन्दनीय कर दिया, अब मैं ब्रज-भू के
 मग की धूल ही होकर रहूँ जिससे इनके सुखद पद मुझ पर पड़ें ।

अर्थ :—फिर उद्धव कहते हैं कि इन्होंने अपना पद-स्पर्श करने
 से मुझे प्रथम ही रोक दिया है, और भृंग नाम देकर मुझे सब से
 निन्दनीय कर दिया । अब मैं ब्रज-भूमि के पग-मग की धूल होकर
 रहूँगा, जिससे मुझ पर यहाँ विचरती हुई इन गोपियों के सब
 सुख देने वाले और जीवन-मूल से पद, जो मुनियों के लिये भी
 दुर्लभ हैं, पड़ा करें ।

नोट :—इसमें प्रथम तो छं० ४६ का संकेत है, उद्धव अब
 धूल हो इन गोपियों के पदों का स्पर्श चाहते हैं, यह वैष्णव भक्ति
 का नियम है—“हरि ते प्रिय मोहि हरि कर दासा—” का आभास
 है । साथ ही यहाँ एक विशेष भक्ति-भाव की ओर संकेत भी है ।
 उद्धव हरि-भक्त हो कृष्णोपासना, तत्पद-सेवार्चनादि नहीं चाहते,
 वरन् गोपियों के चरण-स्पर्श के अभिलाषी हैं, वे गोपी-पद-सेवी
 होना चाहते हैं, क्योंकि गोपियों में हरि का अगाध प्रेम है । एक
 उद्गूँ का शेर है—” तुम्हें चाहूँ तुम्हारे चाहने वालों को चाहूँ—” ।
 साथ ही कहा गया है, कि गोपी-पद-स्पर्श सर्व सुखद, जीवन-मूल

भ्रसर-गीत

और मुनि-दुर्लभ है, कितना बड़ा महत्व है। देखिये तुलसीदास का ऐसा ही दासानुदास-भाव :—

“तुलसी” जिनके हिय बसत, अनुदिन सीताराम ।
जिनके पग की पगतरी, मेरे तन कौ चाम ।”

—०—
होहुँ द्रुम, लता, वेलि, विटप-वल्लरी वन माँहीं,
आवत-जात सुभाय परै मोपै परछाहीं ।
सोऊ मेरै बस नहीं, जौ कछु करौ उपाय,
मोहन होंहि प्रसन्न जौ, यह वर माँगों जाय ।

कृपा करि देहु जू ॥६॥

शब्दार्थ :—वल्लरी—वल्लरी—वेलि, । शेष सरल है ।

भावार्थ :—कैसे ही मैं इस वन में द्रुम या वेलि हो जाऊँ,
जिससे आते-जाते मुझ पर इनकी छाया पड़े, किन्तु यह मेरे
वंश में नहीं, कि एतदर्थ कुछ उपाय भी करूँ, यदि हरि प्रसन्न हों
तो यह वर उनसे माँगूँ कि कृपा कर यह वर मुझे दीजिये ।

अर्थ :—उद्धव सोचते हैं कि किसी प्रकार मैं इस वन में वृक्ष-
वल्लरी आदि हो जाऊँ, जिससे आते-जाते इन गोपियों की पर-
छाहीं मुझ पर पड़ा करे । किन्तु यह मेरे वंश की बात नहीं कि
कुछ उपाय एतदर्थ करूँ, यदि हरि प्रसन्न हों तो उन्हीं से जाकर
यह वरदान माँगूँ कि कृपा करके यह वर वे मुझे दीजिये ।

नोट :—यहाँ अब उद्धव की इच्छा दुमादि होने की है, जिससे
गोपियों की छाया उन पर पड़ा करे । परछाहीं शब्द व्यंजक है,
छाँह में प्रकाशभाव सा रहता है, अर्थात् वे चाहते हैं कि मेरे
ऊपर ज्ञानालोक तो छाया हुआ है किन्तु उससे मैं हरि को नहीं
पा सका, बोधवृत्ति का प्रकाश हरि की प्राप्ति में निस्सार सा ही रहा,
अब आवश्यकतः है उस पर भावना की छाया की, भक्ति-प्रेम
की । यह भी बस उस और उतनी चैतन्यता के ही साथ हो, जितनी

वृक्षादि में होती है। यह अपने वश की बात नहीं। हरि की कृपा की बात है—अतएव उन्हीं से इसकी याचना करने का वे विचार कर रहे हैं। यही कवि ने उद्धव की दशादि का वर्णन समाप्त कर दिया है, और उन्हें वस शीघ्र ही लौटा दिया है। अब आगे वे मथुरा के मार्ग पर जा रहे हैं।

ऐसे मग अभिलाष करत मथुरा फिरि आयी,
गदगद पुलकित रोम अंग आवेस जनायी।

गोपी-गुन गावन लग्यी, मोहन-गुन गयी भूलि,
जीवन की लै का करौं, पायी जीवन-मूलि।

भक्ति कौ सार यह ॥६६॥

शब्दार्थः—फिरि—लौटकर, गुन गयो—में यौ का पाठ लघु है—या पाठान्तर में गौ पद का प्रयोग है। का—क्या।

भावार्थः—इस प्रकार मन में अभिलाषा करते हुए प्रमावेश-युक्त उद्धव मथुरा आ गये, और वे गोपी-गुण तो गाते हैं, हरि-गुण भूल गये हैं, उन्हें जीवनमूल भक्ति-सार प्रेम मिल गया है।

अर्थः—यों मार्ग में अभिलाषा करते हुए गदगद पुलकित हो प्रमावेश से युक्त उद्धव मथुरा आ गये, वहाँ वे हरि-गुण भूल कर गोपी-गुण-गान करने लगे और सोचने लगे कि जीवनमूल तथा भक्ति-सार रूपी प्रेम को पाकर अब जीवन रख कर मैं क्या करूँ।

नोटः—प्रमावेश से गोपी-गुण-गान तो उद्धव करते हैं किंतु हरि-गुण भूल गये हैं, साथ ही अब वे प्रेम को, जो भक्ति-सार हैं, जीवन-मूल समझते हैं, वह उन्हें मिल गया, अतः वे जीवन को भी कुछ नहीं समझते। प्रेम का इस प्रकार महत्व स्पष्ट है। भागवत में इस प्रसंग पर एक ही श्लोक है। सूर ने विस्तार के साथ उद्धव का लौटना तथा गोपियों के संदेश और नंद-यशोदा के संदेशादि का वर्णन किया है।

ऐसे सोचत जहाँ स्याम राजत तहँ आयौ,
परिकरम, दंडौत करत आवेस जनायौ ।
लखि निरदयता स्याम की, करि क्रोधित दोउ नैन,
कह ब्रज-बनिता प्रेम की, बोलत रस-भरि वैन ।
सुनौ नँद-लाडिले ॥७०॥

शब्दार्थ:—दंडौत—डंडवत-प्रणाम, लाडिले—प्रिय बच्चा ।

भावार्थ:—यों सोचते हुए वे हरि के निकट आये और प्रणाम प्रक्रिया कर उन्होंने प्रेमावेश प्रगट किया । फिर उनकी निर्दयता देख कुपित हो गोपियों की ओर से सप्रेम सरस वाणी से कहा ।

अर्थ:—इस प्रकार सोचते हुए उद्धव जहाँ श्याम थे, वहाँ दौड़े आये और उनकी प्रदक्षिणा कर दंडवत-प्रणाम कर उन्होंने प्रेमावेश प्रकट किया । फिर हरि की निष्ठुरता को सोचकर सक्रोध नेत्र कर कहा कि ब्रज-वालायें सप्रेम सरस गिरा से कहती हैं ।

नोट:—उद्धव प्रेमपूरित हैं । उन्होंने कृष्ण की निष्ठुरता (गोपियों के प्रति) सोची और कुपित हुए नेत्रों से यह प्रगट भी कर दिया किन्तु फिर सप्रेम सरस-वाणी से गोपियों के रूप में वे बोले । इस पंक्ति से दो भाव व्यंजित होते हैं । प्रथम तो यह है कि गोपियों का ध्यान करते-करते वे अब उन्हीं के रूप में हो रहे हैं—वे गोपीमय हैं, अतः वे उसी प्रकार बोलते हैं, अथवा गोपियों की ओर से वे उसी प्रकार सप्रेम बोलते भी हैं—अथवा वे इस प्रकार बोलते हैं, मानो सप्रेम सरस-वाणी से गोपियाँ ही बोल रही हों । यहाँ सूर का ही अनुकरण सा किया गया है । सूर ने इस प्रसंग को सविस्तार लिखा है ।

करुणामयी रसिकता है तुम्हारी सब झूठी,
जबही लौं नहिं लख्यौ तबहिं लौं बाँधी मूँठी ।

हीजान्यी ब्रज जाय कै, तुम्हरी निरदयरूप

जो तुमकी अवलम्बई, बाकी मेली कूप।

कौन यह धर्म है ॥७॥

शब्दार्थः—मुँठी—मुट्ठी, अवलम्बई—सहारा या अवलम्ब लेना।

भावार्थः—उद्धव कहते हैं कि हे हरि ! तुम्हारी करुणामयी रसिकता असत्य है, मैं तुम्हारे पंजे में पड़ा रहा और तुम्हें न जान सका, अब ब्रज में जाकर मैंने तुम्हारा निर्दय-रूप देखा कि जो तुम्हारे सहारे रहे उसे तुम कूप में डालते हो, यह क्या धर्म है।

अर्थः—उद्धव कहते हैं कि हे हरि ! तुम्हारी करुणामयी रसिकता सब झूठी है, मैंने उसे तब तक न देखा था जब तक तुम्हारे पंजे में पड़ा रहा, अब ब्रज में जाकर मैंने तुम्हारा निर्दय रूप देखा, कि जो तुम्हारे अवलम्ब पर रहे, उसे तुम कूप में डाल देते हो, भला यह भी क्या धर्म है।

नोटः—उद्धव के वचन देखिये, वे कहते हैं, कि मैं तुम्हें तुम्हारे ही हाथ में पड़े रहने से न जान सका, ब्रज में जाकर तुम्हारा निष्ठुर रूप मैंने देखा, कि अपने आश्रित को कूप में डालते हो, कूप में भव-कूप की व्यंजना है, यह धर्म नहीं और धर्म-रक्षार्थ तुम्हारा अवतार हुआ है—वह भी भक्तों के लिये। यह भी व्यंजना है कि जब तक मैंने तुम्हें न जाना था, तभी तक तुम्हें मैं मुट्ठी बाँध कर पकड़े रहा—यहाँ तुम्हारा दूसरा रूप है और ब्रज में दूसरा है।

पुनि, पुनि कह हे स्याम ! जाय वृंदावन रहिये,

परम प्रेम को पुंज जाय गोपिन सँग लेहिये।

और काम सब छाँड़ि कै, उन लोगनि सुख देहु,

ना तरु दूख्यौ जात, है अवहीं नेह-सनेहु।

करौगे तो कहा ॥७२॥

शब्दार्थः—नातरु—नहीं तो (ना—नहीं—तरु—वृक्ष—यह अर्थ ठीक नहीं) नतु, नेह-स्नेह—परस्पर का प्रेम ।

भावार्थः—उद्धव बारबार हरि से वृन्दावन में चलकर रहने को कहते हैं—वहाँ प्रेम-पुंज गोपियों का साथ है, और सब काय को छोड़ इस प्रकार वहाँ चल कर यदि उन्हें सुख नहीं देते तो स्नेह-सम्बन्ध टूट जायेगा ।

अर्थः—उद्धव हरि से कहते हैं कि हे श्याम! आओ चलो, वृन्दावन में रहें और परम प्रेम-पुञ्ज रूप-गोपिका-सत्संग प्राप्त करें । इसके आगे और सब कुछ व्यर्थ है । सब कार्य छोड़ कर उन्हें ही सुख देने को चलो, नहीं तो सभी स्नेह-सम्बन्ध टूट जायेगा, तब क्या करोगे ।

नोटः—गोपियों को पुंजीभूत प्रेम की मूर्तियाँ कहा गया है—उन्हीं का सत्संग ठीक है, उन्हें ही सुख देना उचित है, और काम तो छोड़े जा सकते हैं, नहीं तो स्नेह-सम्बन्ध टूट जायेगा, और यह तुम्हारे कारण होगा, यह तुम्हारे जैसे व्यक्ति के लिये ठीक नहीं, कहा है :—

“कबहूँ प्रीति न जोरिये, जोरि तोरिये नाहिं”—

एक बार प्रेम के टूट जाने पर फिर जोड़ने से गाँठ पड़ जायेगीः—

“ज्यौं तोरे जोरे बहुरि, गाँठ परति गुन मांहि”—वृंद

ठीक भी है—गोपियाँ भी यही कहती थीं कि क्यों प्रेम से हमें बचाया था यदि इस प्रकार छोड़ना था । गोपियाँ का भाव कैसी सुन्दरता से लाया गया है, आगे कृष्ण-दशा का चित्र है ।

सुनत सखा कै बैन नैन भरि आये दोऊ,

बिबस प्रेम-आवेस रही नाँहिन सुधि कोऊ ।

रोम रोम प्रति गोपिका, रमि रहि साँवर गात,

कल्पतरोरुह साँवरो, ब्रज-बनिता भई पात

उलहि अँग अँग तैं ॥७६॥

शब्दार्थः—कल्पतरोरुह—कल्पवृक्ष (काम भई तरुवरो-भी पाठ है) उलहि-उलहना, उठना, निकलना, फूटना ।

भावार्थः—सखा के वचन सुनकर हरि के नेत्र भर आये और प्रेमावेश से विस्मृति आ गई, रोम-रोम में गोपियाँ व्याप्त हो गई ।

अर्थः—उद्धव सखा के वचन सुनकर हरि के दोनों नेत्र (प्रेमाश्रुओं से) भर आये, और वे प्रेमावेश से विवश हो गये, उन्हें कोई सुधि न रह गई । रोम रोम में गोपियाँ व्याप्त हो गयीं, सारा श्याम-शरीर गोपी-मय हो गया, कृष्ण उस समय कामतरु से हो गये और गोपियाँ उसमें से निकली हुई पत्तियों सी हो गई ।

नोटः—कितनी व्यंजक पदावली है । हरि का प्रेमावेश देखिये, गोपियाँ उनके रोम-रोम में व्याप्त हो गईं, उनकी स्मृति सारे शरीर पर छा गई, कृष्ण तो काम-तरु से हुए और गोपियाँ उसकी पत्तियाँ सी हुई । इससे स्पष्ट है हरि-प्रेम-तरु-स्वरूप हैं, गोपियाँ पत्तियाँ हैं, उन्हीं से वे निकली हैं, वे उनकी ही हैं, अतः उद्धव यदि गोपियों के भक्त हुए तो ठीक हुए, रहे वे हरि के ही भक्त । यहाँ व्याज-रूप से हरि ने अपनी गोपी-मयी मूर्ति उद्धव के सामने प्रगट कर यह सूचित किया है कि मुझसे गोपियाँ पृथक् नहीं, वे मेरी ही हैं, और मुझी में हैं । मैंने निष्ठुर हो कब उन्हें छोड़ा है । यहाँ भेदाभेद-भाव सुन्दरता से सूचित किया गया है । गोपी-कृष्ण में भेद नहीं, वे उनमें और उनमें वे हैं ।

है सचेत काह भलैं सखा पठयौ सुधि ल्यावन,

अवगुन हमरे आनि तहाँ तैं लग्यौ बतावन ।

मोमैं उनमैं अन्तरौ, एकौ छिन भरि नांहि,

ज्यौं देख। मों मांहि वे, त्यों हौं हू उन मांहि,

तरगनि बारि ज्यौं ॥७४॥

शब्दार्थः—सरल है।

भावार्थः—सचेत हो हरि कहते हैं कि अच्छा हमने मित्र को भेजा, यह तो हमारे ही अवगुण कहने लगे, मुझ में और गोपियों में तो अभेद ही है।

अर्थः—सचेत होकर हरि कहने लगे कि मैंने अच्छा उद्धव को सुधि लेने को भेजा था, यह तो वहाँ से आकर मेरे ही अवगुण बताने लगे। अरे! मुझमें और गोपियों में एक क्षण के लिये भी कोई अन्तर नहीं, दोनों में अभेद है, जैसे वे मुझमें दीखती हैं, वैसे ही मैं भी उनमें दीखता हूँ, जैसे वारि-तरंग सम्बन्ध हो, हम एक दूसरे से वस्तुतः भिन्न नहीं।

नोटः—सुन्दर पद है। प्रथम पंक्ति में एक प्रकार से हरि का पश्चाताप सा है कि व्यर्थ उद्धव को वहाँ भेजा, यह आकर मेरे ही अवगुण कहने लगे। अब गुण—पाठ भी है, यह अच्छा पाठ है, इससे तात्पर्य होगा कि मैंने अच्छा किया कि इन्हें वहाँ भेजा, अब यह ठीक होगये—नहीं तो थे यह निगुणानुयायी। आगे स्पष्ट सा है, कि हरि ने उद्धव को अपना गोपी-मय रूप इसलिये दिखलाया, जिससे उन्हें यह ज्ञात हो जाये कि उनमें और गोपियों में भेद नहीं, दोनों परस्पर व्याप्त हैं, यहाँ—

“यो माँ पश्यति सर्वत्र, सर्वञ्च मयि पश्यति” का भाव आभासित होता है। उद्धव ने ध्यान तो नहीं दिया किन्तु वहाँ ब्रज में उद्धव के समक्ष गोपियों के सामने प्रत्यक्ष हरि-मूर्तियाँ उपस्थित थीं, हाँ नन्ददास ने गोपियों के शरीरों के रोम-रोम में हरि की व्यापकता का ऐसा चित्र वहाँ नहीं दिखाया। अंत में वारि-वीचि-न्याय से गोपी-कृष्ण का पारस्परिक भेदाभेद यहाँ सूचित किया है, वह जल-वीचि सम, “कहियत भिन्न न भिन्न है”—“वारि-वीचि जमि गावहिं वेदा”—ऐसा तुलसीदास ने भी कहा है।

है । नंददास इस रस-पुञ्जिनी लीला को गाकर पुनीत हुए । तब हम भी इस लीला-काव्य की इस लघु टीका को लिखने से क्या पवित्र नहीं हुए ।

—○—

नंददास पावन भये, ज्यों यह लीला गाय ।

त्यों “रसाल” पावन भयो, सोइ लीला अरथाय ।”

—————

